

LIFE OF THIKKANA SOMAYAJI

(Author of Telugu Bharatam)

BY

CHILUKURI VEERABHADRA RAO,

*Author of History of Andhras, Smiles Self Help in Telugu,
Jeevakarnata Rajyacharitam, Life of Timmarusu etc.,*



PUBLISHED BY

SARADA PUBLISHING COMPANY,

185, Mount Road, Madras.

1917.

Copyright Registered.]

[PRICE AS. 12.]

ఆంధ్రభాషాభివర్ధనసంఘము : 21.

తిక్కనసోమయాజి,

గ్రంథకర్త

చిలుకూరి వీరభద్రరావు పంతులుగారు,
ఆంధ్రులచరిత్రము, స్వయంసహాయము, జీర్ణకర్ణాటక రాజ్యచరిత్రము,
[తిమ్మరుసుమంత్రి మొదలగు గ్రంథములకు కర్తలు.



ప్రకాశకులు

శారదా పబ్లిషింగు కంపెనీ,

185, మాంటూరోడ్డు, మద్రాసు.

1917

కాపీరైటు రిజిస్టర్డ్.]

[వెల ర. 0-12-0

పరిశీలించిన గ్రంథములు.

- ౧ ఆంధ్రులచరిత్రము (౨-వ భాగము)
- ౨ ఆంధ్రకవులచరిత్రము (ప్రథమభాగము)
- ౩ ఆంధ్రకవిజీవితములు
- ౪ దశకుమారచరిత్రము (కేతనకవి)
- ౫ నిర్వచనోత్తరరామాయణము
- ౬ శ్రీమదాంధ్ర మహాభారతము
- ౭ నెల్లూరుశాసన సంపుటములు
- ౮ సోమ దేవరాజీయము
- ౯ ప్రతాపచరిత్రములేక సిద్ధేశ్వరచరిత్రము పూర్వచరిత్ర పుస్తక భాండాగారము (చెన్నపురి)
- ౧౦ కాటమరాజుకథ
- ౧౧ భాస్కరోదంతము (విమర్శగ్రంథము.)
- ౧౨ దక్షిణహిందూదేశపు శాసనములు. సంపుటము ౩.
- ౧౩ ఆంధ్రప్రత్రిక సంవత్సరాదిసంచిక (1911) 'తిక్కనసోమయాజి చరిత్ర'మను శీర్షికతో జె. కృష్ణారావు, బి. ఏ., బి. ఎల్., గారి వ్రాసినవ్యాసము.
- ౧౪ ఇండియన్ ఆంటిక్వరీ, సంపుటము ౨౧.
- ౧౫ ఎఫ్ గ్రాఫియా ఇండికా. సంపుటము ౭.

ఇంకను దొరతనమువారిచే ప్రకటింపబడు ప్రతిసంవత్సర వృత్తాంతములు మొదలగునవి.

విషయసూచిక

మొదటి యధ్యాయము.	పేజీ.
౧ తిక్కనవంశము-మంత్రిభాస్కరుడు			
౨ కొమ్మనదండనాథుడు			
రెండవ యధ్యాయము	౩
౧ తెలుగు చోడరాజులు			
మూడవ యధ్యాయము	౨౧
౧ తిక్కనజన్మాదికము			
౨ తిక్కనబాల్యదశ-వేదవిద్యాభ్యసనము			
౩ తిక్కనతూపము			
నాలుగవ యధ్యాయము	౩౩
౧ మనుమసిద్ధిరాజు-తిక్కనమంత్రి			
౨ మనుమసిద్ధినాటికొలసితి			
౩ మనుమసిద్ధి శత్రురాజులను జయించుట			
౪ బ్రాహ్మణులకును వెలమలకును వివాదము			
అయిదవ యధ్యాయము	౪౮
౧ అక్కనబయ్యనల దండయాత్ర			
౨ విమర్శనము			
ఆఱవ యధ్యాయము	౬౧
౧ కాటమరాజు మనుమసిద్ధిరాజుల యుద్ధము			
౨ ఖడ్గతిక్కన విక్రమపౌరుషదులు			
ఏడవ యధ్యాయము	౭౨
౧ నిర్వచనోత్తరరామాయణము			
ఎనిమిదవ యధ్యాయము	౮౩
౧ కవిపండితగోష్ఠి			
తొమ్మిదవ యధ్యాయము	౯౦
౧ ఆంధ్రమహాభారతరచనము.			

పీఠిక.

అప్రతిమానమైన ప్రతిభా విశేషమును జూపి శ్రీమదాంధ్ర మహాభారతమును విరచించి సర్వాంధ్రలోకపూజ్యుడైన తిక్కనసోమయాజి పవిత్రజీవితము ప్రత్యేకసంపుటముగా నుండుట అత్యంతోపయుక్తమును భావముతోఁ దెలిసినంత వఱకుఁగనినిగూర్చిన విషయములను జేర్చి నేనీ చిన్న గ్రంథమును రచించినాఁడను. తెలిసినంతవఱకుఁ దిక్కనజీవితమును సులభముగా మహాజనులెల్లఁగును దెలిసికొనుటకొఱకే నేనీ గ్రంథమును రచించినాఁడనుగాని తిక్కనసోమయాజి భారతాంధ్రీకరణమును గూర్చికాని, కవిత్వమును గూర్చికాని విపులముగా వివరించి గుణదోషములను బ్రకటింప వలెనుదలంపుతో గ్రంథరచనముగావించి యుండలేదు. ఈ గ్రంథమును వ్రాయుటకొఱకు నేనుబరిశీలించిన గ్రంథములపట్టికను మఱియొకతావునఁ దెలిపియున్నాఁడను. తద్గ్రంథకర్తలను, తద్విలేఖింపఁబడు కృతజ్ఞతావం దరముల నిందుమూలముగాఁ బెలుపుచున్నాఁడను. ఈకవి బ్రహ్మగుర్చి నూత్నవిశేషములు పొడగట్టినప్పుడు గ్రంథము విస్తరింపఁబడు ననుటకు సందియములేదు. ఇందలిదోషములను చూపించి గుణములనే గ్రహింపవలయునని పాఠకమహాశయులను ప్రార్థించుచున్నాఁడను. చరిత్రమునకు భిన్నముగానుండిన నన్నయభట్టు, తిక్కనసోమయాజుల గూర్చినకల్పనా కథలనన్నిటిని గ్రంథవిస్తరభీతిచేసిందు విడిచిపెట్టినాఁడను. స్థలాంతరమున నుండుటచే నిందచ్చుతప్పు లచ్చటచ్చటఁబడుట సంభవించినదిగావునఁ జదువరులు వానినిమన్నించి సవరించి చదువుకొనవలయునని విన్నవించుకొనుచున్నాఁడను.

రాజమహేంద్ర పురము, }
8-10-17.

చిలుకూరి వీరభద్రరావు.

భూ మి క

అంధ్రభాషాభివృద్ధి సంగ్రహమువారిపక్షమున మేము ప్రకటించుటకిది మూడవ గ్రంథము. వెనువటి గ్రంథములను ప్రకటించుకొనినప్పుడు నెలలధికముగ నున్నవని విన్నవించుకొనియున్నాము. ఇప్పుడు అంతకంటెను వెలధికమగుగొదయేగాక కలయు కాగితమునకు గూడ తాముముప్పట్టినది. ఎట్టి కష్టములకులోపైనను గ్రంథ ప్రకటనమును మాననివ్వములేక ప్రకటించుచున్నాము.

ఇప్పుడచ్చులో ఇదివరకు అంధ్రమున ప్రకటింపబడని ఉద్భ్రంధములు రెండున్నవి. వానిలో ఒకటి, ఇండియా దేశ విశ్వరూపును గూర్చిన గ్రంథము. రెండవది రెండు వేల సంవత్సరముల హిందూ దేశ నాకాచరిత్రము. ఈ రెండుంటిలో నొక గ్రంథమును డిశంబరు నెలలో చంబాదాగ్లకు పంపుకొనెదము. ఇట్టి సంగ్రహములు చేయు భాషాభివృద్ధి అభిమానుల యాదరమువైన నాధారపడియుండును. గనుక మరిచి చెడ్డల నాగని చదువరులు మాయుద్యమమునకు తోడ్పడ ప్రార్థించుచున్నాము.

శారదా పబ్లిషింగు కంపెనీ.

తిక్కన సోమయాజి

మొదటి యధ్యాయము

“సీ. సుకవీంధ్ర బృందరక్షకుఁ డెవ్వఁ డనిన వీఁ
డనునాలుకకుఁ దొడ వైన వాఁడు,
చిత్తనిశ్చస్థితశివుఁ డెవ్వఁ డనిన వీఁ
డనుశబ్దమున కగ్ర మైనవాఁడు,
దశదిశావిశ్రాంతయశుఁ డెవ్వఁ డనిన వీఁ
డని చెప్పటకుఁ బాత్ర మైనవాఁడు,
సకలవిద్యాకళాచణుఁ డెవ్వఁ డనిన వీఁ
డని చూపుటకు గుటి యైనవాఁడు,

గీ. మనుమసిద్ధిమహీశ సమ స్తరాజ్య
భారధారేయుఁ డభిరూప భావభవుఁడు
కొట్టరువు కొమ్మనామాత్య కూర్మిసుతుఁడు
దీనజనతానిధానంబు తిక్కశారీ.”

(కేతన)

“మ. తన కావించినస్పష్టి తక్కింబులచేతం గాదు నా నేముఖం
బునఁ దాఁ బల్కినఁ బల్కు లొగమము లై పొల్పొందు నా వాణి న
త్తనునీతం డొకరుండు నాజను మహత్వాప్తిం గవిబ్రహ్మ నా
వినుతింతుం గవతిక్కయజ్ఞ నభిలారీదేవతాభ్యర్చితున్.”

(ఎఱ్ఱాప్రెగడ)

తిక్కన వంశము. మంత్రిభాస్కరుడు.

బ్రహ్మర్షి యగు గౌతమునిపావనగోత్రంబున మావెన
మంత్రి జనించెను. మావెనపూర్వులు కొట్టరువుగ్రామంబున
బెద్దకాలము నివసించినవా రగుటంజేసి వారికి గొట్టరువువా రని
యింటిపేరు గలిగినది. కొట్టరువు మావెనమంత్రికి గేతనయు
నాతనికి భాస్కరమంత్రియు జనించిరి. ఆకాలమునం దాత్మేల
నాటిలో (గుంటూరుమండలము) బ్రఖ్యాతి కెక్కిననియ్యోగి
బ్రాహ్మణ కుటుంబములలో మంత్రిభాస్కరుని కుటుంబ
మొక్కటి. కొట్టరువు వంశమున భాస్కరమంత్రి యుదయించి
పూర్వేంద్రవంశతాబ్ద్యంతమునఁ బూర్వచాళుక్యచోడ చక్రవర్తు
లకుఁ బ్రతినిధులై వేగిదేశ మని వ్యవహరింపఁబడెను నాంధ్ర
భూభాగమును బరిపాలించుచున్న చంద్రాులరాజుల యధికా
రముక్రిందను గుంటూరిసీమను బరిపాలించి విఖ్యాతిఁ గాంచెను.
ఆకాలమునఁ బూర్వచాళుక్యచోడచక్రవర్తికి నామమాత్రప్రతి
నిధియై పృథ్వీశ్వరమహారాజు ధనదుపురము (చంద్రాులు)
రాజధానిగా విక్రమ సింహపురము మొదలుకొని సింహాచలము
వర్యంతము నాంధ్రదేశమును బరిపాలించు చుండెను. పృథ్వీశ్వ
రుడు చాళుక్యచోడచక్రవర్తికి లోబడినవాఁ డని చెప్పకొనఁ
బడుటయెగాని క్రీ. శ. ౧౨౯౯. వఱకును స్వతంత్రుడై పరి
పాలనము చేసెను. అతనికిందియధికారులలో నొక్కఁడై
గుంటూరిసీమను బరిపాలించినవాఁడు మంత్రి భాస్కరుడు.

తిక్కనసోమయాజి గూడ తననిర్వచనోత్తరరామాయణములో

“ సార కవితాభిరాము గుంటూరి విభుని
మంత్రి భాస్కరు మత్పితామహునిఁ దలఁచి ”

అని మంత్రిభాస్కరుని గుంటూరివిభుని గాఁ జెప్పి యుండెను. మంత్రిభాస్కరుఁ డొకసామాన్యకరణమే గాని ప్రాభవము గలవాఁడు గాఁ డనియు, అతఁడొకగొప్పకవియును గాఁ డనియు, తనవంశశ్రేయమును దెలుపుకొనుట కై తిక్కన యట్లు చెప్పు కొనె ననుభావమును దేటపఱచుచు భాస్కరోదంత మను విమర్శగ్రంథమునఁ బరిహాసపూర్వకవ్యాఖ్యానము చేయఁ బడి యెను. * కాని తదితరవిషయములను న్యాయైకదృష్టితోఁ డను నిష్పక్షపాతబుద్ధితోఁ డను బఁశీలించి చూచి నప్పుడుమాత్రము మన మాయభిప్రాయము తో నేకీభవింపఁ జాలము. అమలా చారుఁ డనియును, సాహిత్యవిద్యాపారీణుఁ డనియును, శాపా నుగ్రహశక్తియుక్తుఁ డనియును, ధర్మనూర్ణపథికు డనియును,

* ఈ విమర్శగ్రంథము శ్రీయుత కాశీభట్ల బ్రహ్మయ్యగారిచే వ్రాయఁ బడినది.

“ ఏకాలమునందు మంత్రిభాస్కరుఁ డుండె నని ప్రతిపక్షులు తలంచు చున్నారో యాకాలమున గుంటూరును బరిపాలించు చున్న ప్రభుఁ డొకఁడుగలఁ డని శాసనములవలనఁ దెలియ వచ్చుచున్నది. ఆకాలమున గుంటూరురాజ్యమునకుఁ బాలకుఁడు శ్రీమన్ మహామండలిక గుంటూరి యురయరాజు. అతనిమంత్రి బొల్లన. సేనాని రాయనిప్రెగ్గడయ్య నై నట్లు గా బెజవాడ మల్లేశ్వరస్వామివారి యాలయస్తంభమునఁ గలశాసనము

అర్థార్థిలోకావన వ్యాపారవ్రతుఁ డనియును, గౌరీపతి శ్రీపాద ప్రవణాంతరంగుఁ డనియును, విబుధశ్రేయస్కరుఁ డనియును అభినవదండినా వినుతి గాంచిన కేతనమహాకవి తనదశకుమార చరిత్రము నందు మంత్రిభాస్కరుని నభివర్ణించి యుండుటం జేసి మనమాతని నసామాన్యపురుషుఁ డనియే గ్రహింపవలసి యుండును. ఈమంత్రి భాస్కరుఁడు రామాయణమును మొదట రచింపఁగా నది యేకారణముచేతనో ఆరణ్యకాండము తక్క తక్కినకాండము లన్నియు శిథిలము లై పోవుట చేత హుళక్కిభాస్క రాదికవులు వానిం బూరించి రనియు, ఆరామాయణమే భాస్కరరామాయణ మనుపేరఁ బరగుచున్నదనియు నాంధ్రులచే విశ్వసింపఁ బడుచున్నది. కాని యిది

వలనఁ దెలియవచ్చు చున్నది. ఈశాసనమును బట్టి చూడఁగా గుంటూరు పాలకుఁడు గాని, మంత్రికాని, సేనానికాని మంత్రి భాస్కరుఁడు కాఁడని తోచుచున్నది." అనికాశీభట్ల బ్రహ్మయ్యగారు తమభాస్కరగోగంత మను విమర్శన గ్రంథము నందు వ్రాసి యున్నారు. ఈశాసనము క్రీ. శ. ౧౨౧౬వ సంవత్సరమున వ్రాయఁ బడినది. ఈశాసనము వ్రాయఁబడినకాలమునఁ దిక్కభూపాలుఁడు జయంగొండచోళమండలము లోని పేరూరు నాడును బరిపాలించు చున్నవాఁడు. మంత్రిభాస్కరుని మూడవకుమారుఁ డగుసిద్ధనామాత్యుఁ డాతనికాస్తమంత్రిగ నుండె నని దెలిసికొని యున్నారము. కాఁబట్టి మంత్రిభాస్కరుఁ డింతకుఁ బూర్వము గొన్ని వత్సరముల క్రిందట నుండి యుండెను. అప్పు డీతఁడు గుంటూరునకుఁ బాలకుఁడు గా నుండె నని నమ్ముట కేవిధ మైన యభ్యుత్తర ముండును ?

(అం॥ చ॥ పే. ౬౭-౬౮)

యెంతవఱకు విశ్వాసపాత్రమో చెప్పఁ జాలము. భాస్కర రామాయణముఁ గూర్చిన యథార్థకథన మింకను మఱుగున నేయున్నది. అయ్యది భావిపరిశోధనముల మూలమునఁ దెలిసి కొనవలసి యున్నది.*

కొమ్మనదండనాథుడు

మంత్రిభాస్కరునకు మహాసాధ్వి యగుకొమ్మమాంబ గర్భమున నల్వరు పుత్తుఁ టుద్భవించి యఖండ యశోధనులై వర్ధిల్లిరి. వీరిలోఁగడపటివాఁడైన కొమ్మనామాత్యుఁడు మంత్రి భాస్కరుని పిమ్మట గుంటూరిసీమను బరిపాలించెను. తనమహా భారతములోని విరాటపర్వమునందు తిక్కనకవి తనతండ్రిని,

“సీ. మజ్జనకుండు సన్మాన్యగౌతమగోత్ర
మహితుండు భాస్కరమంత్రి తనయుఁ,
డన్న మాంభాపతి యనఘులు కేతన
మల్లన సిద్ధ నామాత్యవరుల,
కూరిమితమ్ముండు గుంటూరివిభుఁడు కొ
మ్మన దండనాథుఁడు మధురకీర్తి,
విస్తరస్సారుఁ డాపస్తంబనూత్రప
చిత్రశీలుఁడు సాంగవేదవేది.”

అను పద్యములో నభివర్ణించి యుండుటచేత కొమ్మన దండనాథుఁ డనికూడఁ దేటపడు చున్నది. దండనాథుఁ డనసేనాధిపతి. గుంటూరివిభుఁ డనియు, దండనాయకుఁ డనియు వర్ణిం

* ఈ భాస్కర రామాయణమునుగూర్చి ఆంధ్రప్రదేశ్ ప్రముఖుల పదుమూడవ ప్రకరణములో ‘సాహితీమారుఁడు భాస్కరరామాయణము’ అనుశీర్షికక్రిందను విశేషముగా జర్చింపఁబడి యున్నది.

పఁబడిన కొమ్మనామాత్యుని సామాన్యకరణముగా వాకొనుట
 మిక్కిలి శోచనీయము, మఱియును కేతనమహాకవి కొమ్మ
 నామాత్యుని శౌచమున గంగాత్మజన్మఁ డనియును, శౌర్యమున
 గాండీవధన్వుఁ డనియును, సూర్యవంశక భూపాల సుచిరరాజ్య
 వనవసంతుఁ డనియును వర్ణించి యుండుటగూడ నతఁడు దండ
 నాయకుఁడుగ నుండె నని ధ్వనింపఁ జేసి తిక్కన సోమయాజి
 వర్ణనమును బలపఱచు చున్నదిగాని సామాన్య కరణముగా
 నుండె నని సూచింపు చుండలేదు. కొమ్మనా మాత్యుఁడు
 పృథ్వీశ్వర మహారాజుకాలములో గుంటూరున దండనాయ
 కుఁడుగా నుండి యామహారాజు పండ్రెండవ శతాబ్దాంతమున
 విక్రమసింహపు రాధీశ్వరుఁ డైనమనుమసిద్ధిరాజు కుమారుఁ
 డైన తిక్కరాజుతో యుద్ధము చేసి వానిచే జంపఁబడి నందునఁ
 దరువాత దాను సూర్యవంశ్యు లైనతెలుఁగు చోడరాజుల కొ
 ల్వుతోఁబ్రవేశించి ప్రఖ్యాతుఁడై యుండును. అట్లు గానియెడల
 కేతనకవి కొమ్మనామాత్యుని 'సూర్యవంశక భూపాలసుచిర
 రాజ్యవనవసంతుఁ' డని యూరక వర్ణింపఁడు. అతని మూడవఁ
 యన్న యగు సిద్ధనామాత్యుఁడు తిక్కరాజునకు మంత్రియు
 సేనాపతియు నై యుండుటచేత కొమ్మనా మాత్యుఁడు గాని
 వాని మరణానంతరము కుమారుఁడు తిక్కనగాని గుంటూరు
 మండలమును విడిచి నెల్లూరునకుఁ బోయి యుందురు. కొమ్మ
 నామాత్యుని మూడవయన్న యగుసిద్ధనామాత్యుఁడు తిక్క

రాజున కాష్టమంత్రయు సేనాపతియు నై యుండె నని దశకు
మార చరిత్రములోని,

“ఉ. స్థాపితసూర్యవంశ వసుధాపతినాఁ బరదర్శనూతనా
ఠీపతినా నుదాత్తనృపనీతి బృహస్పతినాఁ గృహస్థగౌ
ఠీపతినా గృహారససరిత్పతినాఁ బాగఁ డొందె సిద్ధిసే
నాపతి పోడ తిక్కజననాథ శిఖామణి కాష్టమంత్రమై ”

అనుపద్యములో విస్పష్టముగా వివరింపఁబడి యున్నది. సిద్ధ
నామాత్యుఁడు తిక్కరాజునకుఁ మంత్రుగా నుండె నని తెలిపెడి
శాసన మొకటి నెల్లూరుమండలమునఁ గలదు.* సిద్ధనామా
త్యుఁడు తిక్కరాజునకు మంత్రయు సేనాపతియు నై యుండ
నానితమ్ముఁడైన కొమ్మనామాత్యుఁ డెక్కడనో గుంటూరున
నూరును బేరును లేకుండఁ గరిణీకముఁ జేసికొనుచుఁ గూరు
చుండెననుట విశ్వాసపాత్రము గాదని వేఱుగ నొక్క వక్కా
ణింప నక్కర లేదు. మంత్రభాస్కరుని వంశము పదుమూడవ
శతాబ్దిలో బ్రఖ్యాత మైనదనుట సత్యమునకు విరుద్ధముగాను.
మంత్రభాస్కరునితండ్రి కేతన కమ్మనాటిని బరిపాలించిన త్రిభు
వన మల్ల దేవచోడునకు మంత్రుగ నుండె నని తెలియుచున్నది.
మంత్ర భాస్కరుని పుత్తులైన కేతన మల్లన మంత్రులు కమ్మ
నాటి చోడులకొల్వులోఁ బ్రఖ్యాతులై యుండిరి. మంత్రభాస్క
రుని మూడవకుమారుఁ డైన సిద్ధన తిక్కరాజున కాష్టమంత్ర
గను సేనాపతిగ నుండెను. భాస్కరుని నాలుగవ కుమారుఁడు

*See Nellore Inscriptions published by Messers Butterworth and Venugopal Chetti,

కొమ్మన గుంటూరునకు దండనాథుడుగ నుండెను. కొమ్మనామాత్యునిపుత్త్రిఁడు కవితిక్కన మనుమసిద్ధిరాజునకు మంత్రిగనుండెను. సిద్ధనామాత్యుని కుమారుఁడు ఖడ్గతిక్కన సిద్ధిరాజునకు మంత్రిగను సేనాపతిగ నుండెను. ఇట్లు తండ్రులును కొడుకులును మనుమలును మంత్రిత్వాది పదవులను వహించి యుండఁగా మంత్రిభాస్కరుఁడు సామాన్యగృహస్థుఁడని నమ్మించుట కై ప్రయత్నించుట మిక్కిలి శోచనీయము. ఆకాలమునఁ బ్రఖ్యాత మైన మంత్రిభాస్కరునివంశము తామర తంపరవలె వర్ధిల్లుచుండెను. వాని నల్వరు పుత్త్రిలకును సంతానము గలదు. మంత్రిభాస్కరుని మనుమలలోఁ జరిత్రమునఁ బ్రసిద్ధి గాంచినవారు సిద్ధనామాత్యుని పుత్త్రిఁ డగుతిక్కనయును కొమ్మనామాత్యుని పుత్త్రిఁ డగు తిక్కనయును నిరువురును మాత్రమే. కొమ్మనామాత్యుఁడు లాకికాధికార ధూర్వహుం డగుటయె గాక వైదికాచార నిష్ఠాపరుఁడై యుండె నవికూడ పవిత్రశీలుఁడనియును, సాంగవేదవేది యనియును తిక్కన వర్ణించిన దానినిబట్టి విస్పష్టమగు చున్నది. ప్రాచీనకాలమున ద్రోణాచార్యాది ద్విజవర్యులు బ్రాహ్మణధర్మమును శ్రుతియధర్మమును రెంటినిగూడ సమర్థించుకొని నట్లుగా మంత్రి భాస్కరుఁడును వానికుమారులును మనుమలును గూడ సమర్థించుకొనుచు వచ్చిరి.

రెండవ యధ్యాయము

తెలుగు చోడరాజులు

కొట్టరువు భాస్కరమంత్రి తనయులలో మూడవవాఁడగు సిద్ధన తిక్కభూపాలునకు మంత్రిగను సేనాపతిగ నుండెననియును, కొంతకాలము గడచిన పిమ్మట మంత్రిభాస్కరుని నాలుగవ కుమారుఁడగు కొమ్మన దండనాథుఁడు గుంటూరు సీమ నుండి నెల్లూరునకు వచ్చి కాపురముండెననియును మనము తెలిసికొని యున్నారము. తిక్కరాజు విక్రమసింహపుర మను బిరుదునామముచేఁబ్రసిద్ధిగాంచిన నెల్లూరు ముఖ్యపట్టణముగాఁ జేసికొని తనరాజ్యమును గాంచీపురమువఱకును వ్యాపింపఁ జేసి నెల్లూరు, కడప, చిత్తూరు, చెంగల్పట్టు మండలములలోఁ జేరిన విశేషభూభాగమును బరిపాలించి ప్రఖ్యాతి కెక్కిన వాఁడు. ఇతఁడు తెలుగు చోడుల తెగలోని వాఁడు. తెలుగు దేశమునందలి చోడరాజులను తెలుగు చోడరాజు లనియును, తమిళ దేశమునందలి చోడరాజులను తమిళచోడరాజు లనియును, కన్నడదేశమునందలి చోడరాజులను కన్నడచోడరాజులనియును, ఇటీవలి చరిత్రకారులువ్యవహారనామములను గల్పించి మూఁడు తెగలవారినిగా విభజించి యున్నారు. గాని మొదట ఏరెల్లరు నొక్క తెగవారుగానే యుండి రని చెప్పవచ్చును.

ఈసందర్భమునఁ దెలుఁగు చోడరాజుల చరిత్రమును జదువర
లెఱింగి యుండుట యత్యావశ్యకము గావునఁ బాఠకుల యుం
యోగార్థము సంగ్రహముగా నిటఁ దెలుపుచున్నాఁడను.

తెలుఁగు చోడరాజులు సూర్యవంశపురాజు లైనట్లుగ
నాంధ్రకపుల కావ్యముల యం దభివర్ణింపఁబడి యున్నాఁడు
విష్ణునాభికమలమున బ్రహ్మయు, వానికిఁ మరీచియు, వానికి
గత్యువుఁడును, వానికి సూర్యుఁడును, బుట్టిరఁట. * అట్టి సూర్యు
వంశమునఁ గరికాలచోడఁడు జనించి చోడరాజకుటుంబముల
కెల్ల ను మూలపురుషుఁడై యొప్పెను. ఇతనితండ్రి జటచోడు
డనియును, ఇతఁ డయోధ్యను బాలించె ననియును, ఇతఁడు
కావేరినది కానకట్టకట్టించి గట్టుపోయిచె ననియు, తెలుఁగు
చోడుల ణాసనములలో నభివర్ణింపఁ బడియుండెను. ఇతఁడు
క్రిలోచనపల్ల ప్రసి జయించెననియును, కావేరినది కానకట్టకట్టి
చెననియు, తిక్కన సోమయాజి గూడ వర్ణించి యున్నాడు. !

* “ ఉ. అంబుజనాభునాభి నుదయంబయి వేధ మరీచి గాంచెన్
కంబుల కెల్లఁ బూజ్యుఁ డగు కశ్యపుఁ డాతనికిఁ జనించె, ని
శ్వంబు వెలుంగఁ జేయఁగ దివాకరుఁ డున్నుని కుద్భవించె వా
నింబాగడం జతుశ్చక్రితులు నేరక యున్న వి నాకు శక్యమే.”
(తిక్కనగీర్వ చనోత్తర రామాయణము)

§ “ కా. చేనేతం బృథివీశు లందుకొనఁ గాశీసింధుతోయంబులఁ
జేసెన్ మజ్జన ముంగుటంబున హరించెం బల్లవోర్వీశును
ల్లాసం బొందఁగ, ఫాలలోచనము లీలం గట్టెఁ గావేరి, హే
లాసాధ్యాశిల దిబ్బుఖండకరికాల త్పావిభుం డల్పఁడే?”
(నిర్వచనోత్తర రామాయణము)

ఈకరికాలునకు మహిమానుడును, వానికిఁ గరికాలుఁ
డును, తొండమానుడును, దాసవర్మయు నను మూవురు
కుమారులు గల రనియును శాసనములు దెలుపుచున్నవి. కరి
కాలునివంశమునఁ బిజ్జన జనించెను. ఇతనివంశము నుండి రెండు
శాఖ లుద్భవించినవి. దాసవర్మ నుండి యొకశాఖ పుట్టెను.
౧ కరికాలుని వంశమునఁ బుట్టిన దాసవర్మ మొదట పాకనాటి
విషయమును జయించి పొత్తపి పట్టణమును రాజధానిగఁ జేసి
కొని పరిపాలించె నట. ౨ ఈపొత్తపి రాజధానిగాఁ గలపొత్త
పినాడును బరిపాలించిన చోడులను గూర్చి వివరముగాఁ దెలు
పుట కిప్పుడు సాధ్యము గాదు. పొత్తపిచోడుఁ డనునది పెక్క-
డ్రురాజులకు బిరుదువాచకముగా నుండెను. ఈపొత్తపినాటిని
బరిపాలించిన దాసవర్మ సంతతి వారు కమ్మనాటి లోనికొట్ట
దొనను రాజధానిగఁ జేసికొని పరిపాలించిరి. ౩ వీరిచరిత్ర
మిచ్చటఁ దెలుపుట యనవసరవిషయము గావున విరమించు

౧. Annual Report on Epigraphy for 1899, Nos. 183 & 205.

ఆంధ్రుల చరిత్రము, రెండవభాగము, రెండవప్రకరణము చూడుడు.

౨ పొత్తపి యనునది కడపమండలములో పుల్లంపేట తాలూకా
లోని టంగటూరునకు సమీపమునం దున్న పొత్తపి యను గ్రామమే గాని
మఱి యిచ్చము గాదు.

౩ ఈ కొట్టదొనపట్టణ మిప్పుడు గుంటూరు మండలము లోని నర
సారావుపేటకు సమీపము నందు కొనిదెన యను నామము తోఁ బరగు
చున్నది.

చున్నాడను. దాసవర్మకు మఘరాపట్టణమును జయించుట చేత మఘరాంతకుఁ డనుబిరుదము లభించె నట. ఈ మఘరాంతకుని పేరును తిక్కన తననిర్వచనోత్తరరామాయణమున నుదాహరించియుండ లేదు. విక్రమసింహపురి చోడులలోఁ బెక్కండ్రు మఘరాంతక పొత్తపిచోడుఁ డనుబిరుదు నామమును దమపేరులకుఁ జేర్చుకొని శాసనములలో వ్రాఁబించు కొనుచు వచ్చిరి. తిక్కనసోమయాజి మఘరాంతక పొత్తపిచోడునిఁ బ్రశంసింపకపోయినను బిజ్జననుమాత్రము నిర్వచనోత్తరరామాయణమున నభివర్ణించి యున్నాడు. * “ ఈ బిజ్జలరాజు ౧౧౫౦ మొదలు ౧౧౬౨ సంవత్సరము వఱకు రాజ్యము చేసిన (చాళుక్య) త్రైలోక్యమల్లుని సేనాధిపతిగా నుండి, ౧౧౬౨ వ సంవత్సరమున కళ్యాణపురాశ్రేష్ఠత్వమును తానే యపహరించి, లింగాయతమతమును స్థాపించిన బసవేశ్వరునితోఁ బుట్టు వగుపద్మావతి యొక్కచక్కదనమునకు మక్కువ గొని యామెను వివాహమాడి తనమంత్రినిగాఁ జేసికొన్న యాబసవేశ్వరునిచేతనే చంపఁబడెను.” అని, నెల్లూరి మనుమ సిద్ధి రాజయొక్కపూర్వకుఁ డైన బిజ్జనయే చాళుక్యబిజ్జలుఁ డని యభిప్రాయపడి శ్రీవీరేశలింగము పంతులుగారు తమ

* చ. అతనికులంబు నందు నవతారి యుగాంతకృతాంతమూర్తి య

ప్రతిమనిదాన్యతావిభవభాసి విలాసరతీకుఁ డప్రత

ర్కిత వివిధావధాన పరికీర్తిత నిర్మల వర్తనండు సం

శ్రుతనిధి పుట్టె బిజ్జన యశేషధరితీయు నులసిల్లగన్.

యాంధ్రకవుల చరిత్రయం దట్లు వ్రాసి యున్నారు.* ఈవిజ్ఞన సూర్యవంశ్యుడు. కళ్యాణపురాధీశ్వరుఁ డైనవిజ్ఞలుఁడు చంద్ర వంశ్యుడు. కావున వీరిరువురకు నేవిధ మైనసంబంధమును లేదు. తిక్కన యీవిజ్ఞనను

“చ. పరుషపరాక్రముం డగుచుఁ బల్లవువీట నుదగ్రు లైన పన్నిరువుర నాతనిం గలయ నెన్ని యనగ్గళమత్సరంబు మై మురరిపునన్ని భుండు పనుమువ్వర గండడగంగఁ జెట్టెఁ దా ఓరుదు వెలుంగ విజ్ఞఁ డరిభీకరభూరిభుజాబలంబునన్.”

అని యభివర్ణించి యున్నాఁడు.

ఈవిజ్ఞన ఊజ్యపురియందు, శిఖరమున గరుడవిగ్రహము గలిగి యుండు నట్టి విజయ స్తంభము నొకదాని నిర్మించె నని యొక శాసనమున లిఖింపఁ బడియెను.† ఈవిజ్ఞనవంశమునందే మనుమసిద్ధిరాజు జనించి విశ్రుతిఁగాంచెను. ఇతఁడు చాళుక్య చోడచక్రవర్తి యైన మూఁడవకులోత్తుంగ చోడునకుఁ గప్పము

* కందుకూరి వీరేశలింగ కవికృతి గ్రంథములు, సంపుటము. ౧౦ భాగము ౧, పేజీ ౪౭, (౧౯౧౧-వ సంవత్సర ముద్రితగ్రంథము.)

§ కొయంబుత్తూరు మండలములో కొల్లేగాలము అను స్థలమునకు ౧౮ మైళ్ళదూరమున నున్న ఉజ్జపురమే ఊజ్యపుర మని డాక్టరు లూడర్న గారు నిర్ధారణ చేసి యున్నారు. అయినను నెల్లూరిమండలములో సుల్లూరుపేట డివిజనులో ఉచ్చూరు అనెడిగ్రామ మొకటి కలదు. ఇచ్చటి యఱవశాసనములలో ఈగ్రామము ఉచ్చియూ రనివాడఁ బడి యున్నట్లుగా శాసనపరిశోధకులు వ్రాయుచున్నారు.

చెల్లిం చెడు సామంతుండై పండ్లద్రాడవ శతౌబ్ధ్యంతమునను, పడు
 మూడవ శతౌబ్ధప్రారంభమునను గావలి మొదలుకొని కాం
 చీపురము వఱకుఁ గలదేశమునంతయుఁ బరిపాలించి నట్లు శాస
 నములం బట్టి దెలియుచున్నది. ఇతఁడు శాసనములలో నల్ల సిద్ధి
 రాజుని వ్యవహరింపఁ బడియెను. ఇతనికి మిక్కిలి పరాక్రమ
 వంతుఁ డైన తమ్ము సిద్ధిరా జనుతమ్ముఁ పొకఁడు గలఁడు. వీని
 శాసనములు నెల్లూరు, చిత్తూరు, చెంగల్పట్టు మండలములలోఁ
 బెక్కులు గానంబడుచున్నవి. మనుమసిద్ధిరాజు మొదట విక్రమ
 సింహపురము నందుగాక నెల్లూరుపట్టణము రాజధానిగఁ జేసి
 కొని మార్జవాణి (మహారాజపది) రాజ్యమును బరిపాలనము
 సేయుచుఁ గాంచీపురము పై దండెత్తిపోయి యా రాజునలనఁ
 గప్పము గైకొనుచుండె నని దెలియుచున్నది. క్రీ.శ. ౧౧౯౭-వ
 సంవత్సరమునకుఁ దరువాత త్రిభువన వీరదేవుఁ డైన మూడవ
 కులోత్తుంగు డసమానమైన గజబలంబుతోడ గాంచీపురముపై
 దండెత్తివచ్చి వీరకృత్యము లనేకములను గావించి వినోధు
 లయినరాజుల నెల్లరను జయించి కాంచీపురమును జొచ్చి
 క్రోధాగ్ని చల్లాటినవెనుకఁ గాంచీపురము మొదలుగ నుత్తర
 భాగము నంతటను గప్పము విధించి సామంతనృపతుల నుండి
 గైకొనుచుండెను* ఈ మనుమసిద్ధి రాజునకుఁ దిక్కరాజు
 జనించెను. శ్రీకాళహస్తిదేవుఁడు తిరుక్కాళత్తి దేవుఁ డని

ద్రావిడదేశమున వ్యవహరింపఁ బడుచుండెను. తిరుక్కాళత్తి శబ్దమె తెలుఁగులో తిక్కన యని వ్యవహరింపఁ బడుచున్నది. కావున, తిక్కన యనునది శ్రీకాళహస్తి దేవుని నామమే గాని మఱి యన్యము గాదు. పరాక్రమవంతుఁ డైన తిక్కభూపతి తెలుఁగుచోడులతో సుప్రసిద్ధుఁడు. ఇతఁ డసహాయశూరుఁ బాల్యముననే యుద్ధములను జేసి విజయములను బొందుచు నచ్చె ననుటకు దృష్టాంతములు గలవు. ఇతఁడు శైశవము నందే వెలనాటి ప్రభువైన పృథ్వీశ్వర మహారాజుతో యుద్ధము చేసి రణరంగమున వానిమస్తకమును ద్రుంచి దానితోఁ గందుక క్రీడ గావించి నాఁ డని తిక్కన తన నిర్వచనోత్తర రామాయణమున,

“ఉ. కేశవస్నిభుండు పరిగీతయశోనిః చోళతిక్కధా
త్రీశుండు కేవలుండె, నృపు లెవ్వరి కాచరితంబు గల్గునే,
తైశవలీల నాఁడు పటుశౌర్యధురంధరబాహుఁ డైన పృ
థ్వీశనరేంద్రుమస్తకము నేడ్డెఱఁ గందుక కేళి సల్పడే”

అను పద్యములో నభివర్ణించి యున్నాఁడు. ఈపృథ్వీశ నరేంద్రుండు మనుమ గొంకరాజునకు జయ్యాంబికయం దుద్భవించి రాజరాజ చాళుక్యచోడ చక్రవర్తికిఁ బ్రతినిధి యయు సర్వస్వతంత్రుఁడై వేంగీదేశమును బరిపాలించు చుండెను. కాబట్టి పృథ్వీశ్వరరాజు పండెండవ శతాబ్ద్యంతమున నుండె ననుటకు సందేహము లేదు. తనతండ్రి మనుమసిద్ధిరాజునకుఁ బిమ్మట తిక్కరాజు విక్రమసింహపురమునఁ బట్టాభిషిక్తుఁడై

మూడవ కులోత్తుంగ చోడునకు లోబడి యున్నవాడనటించినను స్వతంత్రుడై పరిపాలనము చేసెను. తిక్కరామూడవ కులోత్తుంగచోడుని గడపటి కాలమున ముండి యతని మరణానంతరము స్వతంత్రుడయినట్లు గన్పట్టుచున్నది.

ఇతఁడు స్వతంత్రుడైనవెనుక చోడసింహాసనమున న్నచాళుక్యచోడులలో మూడవరాజరాజునకును మూడవరాజేంద్ర చోడునకును తగవులు గలిగి పరరాజుల సహాయమున గోరి యిరుపక్షములవారును బోరాడుటచేత గాంచీపురము పల్నాటు సంక్షోభమున కాకర మగుచు వచ్చెను. కర్ణాట దేశమును బరిపాలించు వీరసోమేశ్వరుఁడు (సోమసలరాజు) రాజేంద్రచోడునిపక్షమును, మన యాతిక్కభూపాలుఁడు రాజరాజుపక్షమును బూని యుద్ధములు చేయుచువచ్చిరి. కర్ణాటదేశ సోమేశ్వరుని శోబుట్టువుమారుడును, (మేనల్లుఁడు) షాండ్యమండలాధిపతియు నగు రెండవ మారవర్మ సుందరపాండ్యుడును, మహాబలి పురాధీశ్వరుండును, పల్లవరాజు నగుకొప్పరింజింగదేవుఁడును (మహారాజసింహుఁడు) అనగా ద్రావిడులు గర్ణాటులు నొక్కవంకను, తెలుఁగుచోడు లొక్కవంకను క్షీణి ఘోరయుద్ధములు జేసిరి. ఈయుద్ధములలో మొదట తిక్కరాజునకే విజయము గలిగెను. తిక్కభూపాలుఁడు కదనరంగమున శత్రువుల నోడించి రాజరాజచోడుని సింహాసనము నందు నిలిపి

చోడస్థాపనాచార్యబిరుదమును బొంది యవక్రలీలను గాంచీపురమును గూడఁ బరిపాలించెను. ఈవిషయమునే తిక్కనసోమయాజి తననిర్వచనోత్తర రామాయణమున,

“మ. కమలా ప్తప్రతిమానమూర్తి యగు నాకర్ణాటసోమేశు దు
ర్దమదోద్ధర్వము రూపుమాపి నిజదర్పంబుం బ్రతిష్ఠించి లీ
లమెయిం జోశుని భూమిపై నిలిపి చోళస్థాపనాచార్య నా
మము దక్కం గొని తిక్కభూవిభుఁడు సామర్థ్యంబు చెల్లింపఁడే.”

అనుపద్యములో స్పష్టముగా వివరించి యున్నాఁడు.

కేతనకవిగూడ తనదశకుమారచరిత్రమున నవతారికలో

“సీ. బలిమిచేఁ బృథ్వీకువసుధేశు తలఁ ద్రుంచె
గటకసామంతుల గర్వ మడచెఁ
గాళవవిభు నహంకారంబు మాన్పించె
బాండ్లునిచేతఁ గప్పంబుఁ గొనియె
ద్రవిడమండలికు లందఱు దక్క గెలిచి చో
డని నిజరాజ్య పీఠమున నిలిపె
నెఱుకుమన్నీల నివ్వెఱు పుట్టఁగా నేలె
వైరివీరుల నామలూరు నోర్చె
యోధ హరిరాయ పెండ రుభయకటక
వీరుఁ డభినవభోజుఁ డాకారమదనుఁ
డవనిభారథారేయమహాత్మవిజిత
దిక్కరీంద్రుఁడు ఘనచోళతిక్కనృపతి.”

అనుపద్యమునఁ దిక్కరాజు పృథ్వీశ్వరరాజు తలఁ ద్రుంచె నని చెప్పి యున్నాఁడు. కాంచీపురములోని అరుఘాశప్పెరు మాళ్ళ యాలయములో క్రీ. శ. ౧౨౩౩-౩౪-౪౫ సంవత్సర

మున నీతిక్కనృపతి పేరిట నొకదానశాసనము గానం బడుచున్నది. కావున నంతకుఁ బూర్వమె యీయుద్ధము జరిగి యుండునని యూహింపఁ దగును. ఈకారణముననే తిక్కరాజు నేకులతో యుద్ధములు చేసి విజయములను బొంది ప్రఖ్యాతి కెక్కెను. దీనిని గూడ తిక్కనసోమయాజి తననిర్వచనోత్తర రామాయణమున,

“ సీ. లకుమయ గురుములూరికి నెత్తి వచ్చిన
 గొనఁడె యాహవమున ఘోటకముల
 దర్పదుర్జయు లగు దాయాదనృపతుల
 ననిలోనఁ బఱపఁడే యాగ్రహమున,
 శంభురాజాది ప్రశస్తారి మండలి .
 కముఁ జెర్చి యేలఁడే కంచి పురము,
 జేది మండలము గాసిగఁ జేసి కాశవ
 పతి నియ్యకొలుపఁడే పలచమునకు
 గీ. రాయ గండగోపాలు సరాతిభయద
 రాయ పెండారబిరుదాభిరాము నుభయ
 రాయగండాంకు ఖండియరాయఁ దిక్క
 ధరణివిభుఁ బోలరాజుల కరిది గాడె ”

అనుపద్యములో శంభురాజాది శత్రువులను జయించి కాంచీపురమును బాలించె నని తెలియఁ జేసి యున్నాఁడు. తిక్కరాజు పూర్వులు శైవమతావలంబకు లయినను తిక్కరాజు మాత్రము వైష్ణవభక్తుడై తనరాజ్యములోననేక విష్ణ్వలయములను స్థాపించి వైష్ణవమతమునకుఁ బోషకుం

డైనటులు గనం బడుచున్నది. “ఎవ్వఁడు శ్రీవరదరాజస్వామి
చరణసరోరుహములను బూజింపుచున్నాఁడో అతఁడే నాకుఁ
దల్లియుండండియు, గురువును, ధనమును, పుత్రుఁడును మిత్రుఁడు
నగుచున్నాఁ” డని చెప్పి అరుఱాళప్పైరుమాళ్ళ దేవాలయములో
నొకశాసనమున వ్రాయించుట యే యందుకు దృష్టాంతము.
ఇతఁడు వైష్ణవము తావలంబకుఁ డయినను పరమతసహనము
గలిగి యుండి నట్లే గానం బడుచున్నాఁడు. తిక్కన సోమయాజి
మూడవ పెద్దతండ్రి యగుసిద్ధనామాత్యుఁడు తిక్కరాజునకు
మంత్రిగనుండి యతనిమరణానంతరముఁ గూడఁ గొంతకాలము
వఱకు జీవించి యుండి నట్లు గనంబడుచున్నది. తిక్కరాజునకు
గరికాలభూవిభుఁ డనినామాంతరముగలదనియు, ఇతఁడు
విద్వాంసుడై, కవిసార్వభౌమ బిరుదమును వహించి యుండె
ననియుఁ గూడ నిర్వచనోత్తర రామాయణములో

“నీ. భృత్యానురాగంబు పెంపుఁ జెప్పఁగ నేల
పరివారసన్నాహ బిరుదు గలుగ,
పండిప్రియత్వంబు వర్ణింపఁ గ్కానేల
పాఠకపుత్రాఖ్య పరగు చుండ
సకలవిద్యాపరిశ్రమముఁ దెల్పఁగ నేల
కవిసార్వ భౌమాంక మవనిఁ జెల్ల,
సుభగతామహిమఁ బ్రస్తుతి సేయఁగా నేల
మన్మథనామంబు మహిమ నెగడ,

గీ. సుభయబల వీరుఁ డను పేరు త్రిభువనములఁ
బ్రచురముగఘోరబహుసంగరముల విజయ

లక్ష్మీక జేకొను వాహుబలంబుసాంపు

పొగడ నేటికిఁ గలికాలభూవిభవకు. ”

అనుపద్యములోఁ దెలుపఁ బడియున్నది. తిక్కనకవి తిక్కరాజును సకల విద్యాపరిశ్రమముగలవాఁ డనియు, కవిసార్వభౌమబిరుదముచే నొప్పినవాఁడనియు, వర్ణించియున్నాఁడె కాని యీతఁడు రచించినగ్రంథము లెవ్వయో పేర్కొన్నవాఁడు గాఁడు.

సిద్ధనామాత్యునితమ్ముఁ డైన కొమ్మనామాత్యుఁడు తిక్కనసోమయాజి బాలుఁడైయుండగనే స్వర్గస్థుఁ డయ్యె ననితలంపవలసి యున్నది. తిక్కన తనమూఁడవపెద్దతండ్రియగు సిద్ధనామాత్యుని కడనే యుండి వేదశాస్త్రాదివిద్యల నభ్యసించిపెద్దవాఁడై మహాపదవి నధిష్ఠించినట్లు పోచుచున్నది. తిక్కరాజునకు రాయగండగోపాలుఁ డనుబిరుదనామము గలదు. ఈతిక్కరాజు క్రీ. శ. ౧౨౫౦ వఱకును బరిపాలనముచేసెను. ఇతనివెనుకఁ గుమారుఁడు మనుమసిద్ధి రాజ్యమును బొందెను.

మూడవ యధ్యాయము.

తిక్కన జన్మాదికము.

తిక్కనజన్మస్థానముగాని, జన్మసంవత్సరముగాని మనకుఁ దెలియరాదు. తిక్కన కొమ్మనామాత్యునకు సదాచారసంపన్నయు, సుగుణశీలయు, మహాపత్రివ్రతయు నైన అన్నమాంబగర్భమున నెకశుభముహూర్తమున జనించెను. ఇట్టి సుపుత్రుఁడు తమకు జనించినందులకుఁ బరమానందమును బొందుచు, దల్లిదండ్రులు జాతకర్మప్రముఖ సంస్కారంబులు యథావిధిగా నెఱవేర్చి తిక్కన యని శ్రీకాళహస్తిదేవుని తెనుఁగుపేరు పెట్టిరి. తిక్కనసోమయాజితండ్రియును, దాతయును గుంటూరివిభులుగా నున్నట్లు నిర్వచనోత్తరరామాయణావతారికయును, ఆంధ్రమహాభారతము లోనివిరాటపర్వావతారికయును దెలుపుచున్నందునఁ దిక్కన జన్మస్థానము గుంటూరుఁ యుండు నని యూహించుట కెక్కువ హక్కుగలదు గాని గుంటూరు జన్మస్థాన మని నిర్దేశించుటకు బలవత్తర మగురుజువంతకంటె నధికము గానరాదు. ఆకాలమునఁ దల్లిదండ్రులు దమకొమాళ్ళకుఁ దిక్కన యనినామకరణముఁ జేయుట కాళహస్తిసమీపమండలవాసులలోఁ గానంబడునుగాని గుంటూరు

మండలవాసులలో నంతగాఁ గానంబడదు. ఆహేతువుచేత తిక్కన జన్మస్థానము కాళహస్తికి సామీప్యమున నుండు నెల్లూరే యనుట కెక్కువమాక్కు గలదు గాని నెల్లూరే జన్మస్థాన మని నిర్దేశించుటకు బలవత్తరమగు రుజు వంతకంటె నధికము గానరాదు. అయినను తిక్కన జన్మస్థాన మిదియని సహేతుకముగా నిర్ధారించుటకుఁ జాలినంతలిఖితసూలము లభ్యమగునంతవఱకును జన్మస్థాన మిదమిత్థ మని నిశ్చయింపఁ జాలను. కాని తిక్కనసోమయాజి నిజస్థానము నెల్లూరని ఘంటాపథముగఁ జాటవచ్చును. తిక్కనజన్మస్థాన మెద్దియైనను తిక్కన వాసస్థలము నెల్లూరు కాదను వాదము గూడఁ గలదు. ఆవాదమునుగూడ విమర్శింతము. ఇట్టివాదము 'కవిజీవితము' లనుగ్రంథమునందుఁ గానంబడు చున్నది. అం దిట్లున్నది.

“నెల్లూరుప్రభుఁ డగుమనుమసిద్ధిరాజు పేరిట సోమయాజి తననిర్వచనోత్తరరామాయణము కృతయిచ్చుటం జేసియు, భారతము హరిహర నాథుని పేరిటఁ గృతయిచ్చుటచేతను నీతఁడు నెల్లూరు వాసస్థుఁ డనువాడుక నల్లినది. ఇందు మొదటిగాథను బట్టి అక్కడ నివాసము స్థితివఱుప పీలు లేదు. పూర్వము కవీశ్వరులు దేశదేశములు తిరిగి, ఎక్కడెక్కడ లగు ప్రభువు లందులో అక్కడఁ గొన్ని దినంబు లుండి యాప్రభుని కొకకృతి యిచ్చి బహుమతుల నంది మరల స్వస్థలమునకుఁ బోవుచుండు నాచారము గలదు. అటులనే సోమయాజియుఁ జేసి యున్నాడని ఆతని రెండవగ్రంథ మగుభారతములో మనుమసిద్ధి యాస్థానములోని వాడ నని యుచ్చరింపఁ బడకపోవుటచేత నిస్సంశయముగాఁ జెప్ప నొప్పియున్నది. ఇకరెండవ శంకర్తనసమాధాన మెట్లన్న భారతములో స్మరింపఁబడిన హరిహరనాథుఁ

దు అర్హతతారూపుఁడై నెల్లూరున వేంచేసియున్న హరిహరనాథుఁడు కాకి కేవలమును నద్వైతుల కుపాస్మ్యుం డగు హరిహరులకు నధినాథుఁ డగునద్యయ నిర్గుణబ్రహ్మ మని భారతములోని యాశ్వాసాన్వితపద్యముల నద్వైతశాస్త్రసంప్రదాయమునఁ జూచిన స్పష్టము కాఁగలదు. కావున బైరెండు యుక్తులును సోమయాజి నెల్లూరుపురవాసి యని చెప్ప టకుం జాలవు. భారతరచనాపూర్వకాలములో సోమయాజి కాశీయాత్రఁ జేయుచుఁ గాళినుండి యీగ్రంథరచనకు వచ్చి యున్నాడనిచెప్పెడు సంప్రదాయజ్ఞవాక్యము భయపక్షములలో నిర్బాధకమే అయి యున్నది.”

కవి జీవిత గ్రంథకారుని వైవాక్యములను మనమంత గాఁబాటించ వలసినపని లేదు. నెల్లూరునుండలచరిత్రమును గూర్చికాని కేతన కవికృతమై తిక్కనకంకితము గావింపఁబడిన దశకుమారచరిత్రమును గూర్చి గాని తెలియనికాలమున నా గ్రంథకర్త యట్లువ్రాసి యుండెను. ఎక్కడ రసికులగు ప్రభు పులుందురో అక్కడఁ గొన్నిదినంబు లుండి యాప్రభుని కొక కృతి.యిచ్చి బహుమతుల నంది మరల స్వస్థలమునకుఁబోవు నట్టియాచారముగల కవులసంఘము లోనివంటి వాఁడుగాక తిక్కనకవి ప్రభుకోటిలోఁ జేరిన వాఁడై యున్నవాఁడు. తిక్కన కవి మాత్రుఁడేగాఁడు. మంత్రియు సేనాపతియుఁ గూడ నైయున్నవాఁడని దశకుమార చరిత్రావతారిక వలన స్పష్ట మగుచున్నది. ఇంతియగాక కర్మకుడై బహువిధయాగము లనే కములొనరించుటయు, అగ్రహారములు మొదలగువాని నొసంగి కవిపండితకోటిని సన్మానించుటయు మొదలుగాఁ గలవానిని

పరిశీలించినప్పుడు తిక్కన నెల్లూరుపురవాసి కాడని యెవ్వరికి సందేహము జనింపఁ గలదు? మహాభారతాంధీకరణమునకై తిక్కన సోమయాజి కాశినుండి వచ్చినాఁ డని చెప్పెడు కథ పుక్కిటి పురాణముగాని విశ్వాసపాత్రము కాదు. మనుష సిద్ధిరాజు పేరుగాని, నెల్లూరు పురనామముగాని యాంధీకృత భారతమునఁ గానరాకపోయినను తిక్కన నెల్లూరు పురవాసి కాడని చెప్పుట సాహస మనిపించుకొనును. తిక్కన వానిను దాహరింప కుండుటకు వేరుకారణములు గలవు. అయ్యవి క్రమముగా బోధపడఁగలవు. వేయునేల? అభినవదండినా వినుతి గాంచిన కేతనమహాకవి తనదశకుమార చరిత్రములో “కొట్టరువు తిక్కనామాత్యునకు నిజస్థానంబగు విక్రమసింహపురంబభివర్ణించెద” నని

“శ్రీ. కరిఘటానిలయంబు తురగజన్మస్థలి
 సుభటనివాసంబు సుకృతకర్మ,
 కర్మతద్విజగణాకరము రాజన్యవం
 శావాస మర్యవర్యాశ్రమంబు
 కర్ష కాగారంబు కవిబుధసదనంబు
 సుందరీ శృంగార మందిరంబు
 ధనధాన్యసంగ్రహస్థానంబు ధర్మద
 యాచార విద్యావిహారభూమి
 శైలఘృతలవణాది సద్ద్రవ్యపాల
 మమలబహువిధ రత్నరత్నాకరంబు
 మధురజలపూర కాసారమండలంబు
 నాగవిక్రమ సింహాఖ్యనగరమొప్పు.”

అను పద్యమును జెప్పి నెల్లూరును వర్ణించినదానిని జూపి
కంటె దిక్కన నెల్లూరుపురవాసియనుటకు జేత దిక్కురుజుపు
మఱి యేమికావలయును?

తిక్కనబాల్యదశ - వేదవిద్యాభ్యసనము.

ఈమానవ ప్రపంచమునందు ధర్మోపదేశ్యులై విఖ్యాతిఁ
గాంచిన మహాపురుషులలో స్వప్రజ్ఞులను జూపి యడ్డంకుల
నెల్లఁగడచి యున్న తపీతముల నధిష్ఠించిన వారిలోన నేకులు బీదల
యిండ్ల నేజనించిరి. మనతిక్కనామాత్యునివలె బుట్టుకతో
డనే ప్రాభవము గలిగి పుట్టిన యదృష్టశాలి లోకములో నూ
టికిఁ గోటికి నెక్కడనేని నొక్కఁడు గలఁ డేమో? ప్రాభవము
గలిగిన ప్రభువంశమున జనించి ప్రతిభాశాలి యై యాంధ్రప్ర
పంచ మజ్జానాంధకారమునఁ బడి కన్నుఁగానక తడవుకొనుచు
తపించుచున్న కాలమున జ్ఞానతేజస్సును బఱపి సముద్ధరించి
యానందాబ్ధి నోలలాడింతు నని ప్రతిజ్ఞాదీక్షను వహించి సార్థక
జన్ముఁ డైనధన్యుని బాల్యదశ యిట్టి దనితెలుపు లిఖితమూల
మేదియును నేడు ప్రత్యక్షముగా నెదుట గానరాకున్నను
బరిశ్రమఁ జేసిన ధీవిశారదులకుఁదెలియకపోదు. అక్షరాభ్యాస
సంస్కారానంతరమునఁ దిక్కనఁ వేదాదినమస్త విద్యాభ్యాస
విభాసి యగుచు ననుదిన ప్రవృత్తిగా వైద్యవిద్యలయి
ద్రుఁడు వాక్రుచ్చియున్నాఁడు. తొక్కిలికాళి నూర్చుకొనుటలైన
శ్రీమంతులయింటఁ బుట్టియుఁ దిక్కనవైదిక విద్యాభిలాషి యై

విద్యాభ్యాసమునకు దొరకొనుటకు హేతు వేసి యైయుండు నని కొండఱచ్చెరువు నొందవచ్చును. తిక్కనపూర్వులు తరతరముల నుండియు వైదికవిద్యలను వైదికానుష్ఠానములను విడిచిపెట్టక భక్తితో ననుష్ఠించుచు వచ్చిరి. అందువలనఁ దిక్కన తండ్రి యగుకొమ్మనామాత్యుండు పవిత్రకీలుఁడై సాంగోపాంగముగ వేదముల నభ్యసించెను. అయిన నతఁడు దండనాథుండుగ నుండుట కియ్యవి యడ్లుపడలేరు. ఆకాలమునఁ దిక్కనయు, ‘అవశ్యపితురాచార’మ్మని తనతండ్రిమార్గమునే యధికశ్రద్ధాభక్తులతో ననుసరించి ధన్యుఁడయ్యెనుగాని మఱియొకఁడు గాదు. “ఉదాత్తవేదవిద్యా ప్రతిపాలకుండు, సకలవిద్యా కళాచణుండు, వేదప్రిత యాత్మకుండు, వేదాద్విప్రకట వివిధ విద్యాభ్యాసాపాదిత మహాత్ముండు, ఉదాత్తశ్రేతస్సార్థ కర్మతత్పరమతి, సకలాగమార్థతత్త్వవిచారోదారుండు, యాగ విద్యాభిరాముండు, వేదోదితకర్మవ్రతుండు, నానావేదవేదాంగ తత్త్వజ్ఞుండు, తతనయసువచస్సమగ్రతాచతుర్యాస్యుండు, అని తరగమ్యవాఙ్మయ మహార్ణవనర్తన కర్ణధారుండు’ అను విశేషణములతోఁ గేతనకవి తిక్కన నభినర్ణించి యుండుట చేతను, మఱియు నింక నిట్టివే యనేక కారణములచేతను సాంగోపాంగముగ వేదముల నభ్యసించి తిక్కన సమకాలమువారిచే వాక్పతినిభుండునికొని యాడఁ బడు చుండె నని మనము నిస్సంశయముగా విశ్వసించ వచ్చును. దీనిం బట్టి తిక్కన పినాకిని

నదీతటమున గురుకులంబున శ్రద్ధాభక్తులతో గురువులకు శుశ్రూషలు గావింపుచుఁ గ్రమశిక్షణము గలిగి వేదాధ్యయనముగావించె నని మనకుఁ దేటపడక మానదు. ఆగర్భ శ్రీమంతుఁ డై పుట్టియు నిజకులచారధర్మరక్షణాభినిరతి గలిగి బీద బ్రాహ్మణబాలురతోఁ గలిసి విద్యాభ్యాసముఁ జేయుట గౌరవలోపముగా నెంచుకొనక తానెంత యైశ్వర్యవంతుఁ డైనను విద్యాసముపార్జనము లేకయున్నఁ దన జీవితము లోకములో వన్నె కెక్కి పరమార్థమును బొందఁజాల దనితలంచి తన పూర్వులవలెనే తానును వేదాదిసమస్తవిద్యాభ్యసనము చేయవలయు నని తిక్కన సంకల్పించుకొని గురుకులంబుఁ జేరి తొలుత వేదాధ్యయనముఁగావించి నట్లు స్పష్టముగాఁ గనంబడుచున్నది. స్వధర్మము నతిక్రమింపక నడచుకొనెడు వర్తనము బాల్యమునందే తల్లిదండ్రుల నుండి తిక్కన గ్రహించెను. మహత్తరమైన మనోరథసృష్టి బాల్యమునందే యంకురించి నందునఁ దత్ప్రోవణార్థము తిక్కన దీక్ష వహించి కృషి సలిపెను. పితృమాతృభక్తి విశేషముగాఁ గలనాఁ డౌటచేతఁ బెద్దలయెడ వినయవిధేయత లనుజూపుట సంభవ మయ్యెను. నిరంతరమును గురుసాన్నిధ్యమున నుండి వేదాధ్యయనము సలుపుటచేత వినయ విధేయతలు మాత్రమెగాక యోషికయు, శాంతమును, ప్రస్ఫుట మైనవాక్కును సంపాదించుకొనఁ గలిగెను. వైదికవిద్యాభిలాషి యై పినాకినీనదీతటమున గురుకులంబున

గురుసాన్నిధ్యమున వేదాధ్యయనము సేయునాడు శుచి
 వ్రతుడై యుండక మానడు. ఎప్పుడు విద్యార్థి శుచివ్రతుడై
 విద్యాభ్యాసము చేయునో అప్పుడే వానితేజస్సు బహిర్వాహ్య
 ప్రినిజెందుచున్నది. ఉపనయనానంతర మీతడు కనీసము పదు
 నాఱు సంవత్సరము లైనను బ్రహ్మచర్యవ్రతముఁ బూని
 యుండినఁ గాని సాంగోపాంగముగ వేదముల నభ్యసించుట
 సాధ్యము గాదు. తిక్కన నేర్చిన విద్యలను బట్టిచూడ నిర్మల
 మైనమనోవృత్తిగలిగి గురుకులంబున శౌచవ్రతుడై నిర్మల
 వాయువులను బీల్చుచు, నిర్మలోదకంబుల స్నానమును జేయు
 చు, నిర్మలజలంబులం ద్రావుచు, పరిపక్వ పదార్థములనే భుజిం
 పుచు బ్రహ్మచర్య నిష్ఠాగరిష్ఠుడై, పవిత్రశీలుఁడై బహుసం
 వత్సరములు పరిశ్రమ చేసియు నతఁ డారోగ్యవంతుఁడును
 దృఢగాత్రుఁడు నై యున్నట్లే తోచును. ఆరోగ్యవంతుఁడై
 తిక్కన వైదికవిద్యలనే గాక లౌకికవిద్యలనుగూడ నభ్యసించి
 చెను. ‘సీతిచాణక్యుఁ డనియును, సామాద్యుపాయవిదుఁ డని
 యును, సీతినిపుణమతి జితపురుహూతామాత్యుఁ డనియును,
 అమరసచివదూయోపహారుఁ డనియును, కేతన ప్రశంసించి
 యుండుటచేతఁ దిక్కన దండసీతి మొదలగువాని నభ్యసించి
 సీతిశాస్త్రపారంగుం డయ్యె నని తెలియుచున్నది. “తిక్క
 చమూపా, తిక్కదండాధీశా” అనిపేర్కొనియుండుటచేతఁగూడ
 సీతఁడు మనుమసిద్ధిరాజుకడ మంత్రిమాత్రుఁడు మాత్రమే గాక
 సైన్యాధిపతిగ గూడ నుండినటులు వేద్య మగుచున్నది. ఇతఁ

డిట్లు ముప్ప దేండ్లువచ్చువఱకు వేదంబులు, వాదంబులు, వీణాది వాద్యంబులు, ఆగమములు, ఆలేఖ్యకర్మంబులు, మంత్రతంత్రంబులు, మందులు, మాయలు, సింధురగంధర్వ శిక్షణములు ధర్మార్థ కామశాస్త్రములు జ్యోతిషము, కవితయు, కావ్యనాటకములు, కథలు, పురాణములు, ఆయుధనైపుణము, అంజనము మొదలుగాఁగల సమస్తవిద్యల సమస్తకళల నభ్యసించి మహామహూపాధ్యాయుఁడై బ్రవర్తింపు చుండెను.

తి క్క న రూ ప ము

తిక్కనచరిత్రమును జదివెడువారును, వినెడువారును, తిక్కనరూప మెట్లుండు నా యని తలపోయనివారుండరు. తిక్కనరూపమును జిత్రించుటకుఁ దగినసాధనము లంతగాఁ గానరావు. తిక్కన కంకితముగావింపఁబడిన దశకుమార చరిత్రములో కేతనకవి కొన్ని వర్ణనములను జేసి యున్నాఁడు. కాని వానిని గొందఁ జిత్రించుటకు లతిశయోక్తులక్రిందను ద్రోసి పుచ్చినను గొంతవఱకు తిక్కనచిత్రపటమును లిఖించుటకుఁ దోడు సూపక మానవు. తిక్కనమహనీయుని చిత్రపటమును జిత్రించుటకుఁ దొలుతఁ బ్రయత్నించిన యొకవిద్యాధికుఁడైన బుద్ధిశాలి వాక్యముల నే నీదిగువ నుదాహరించు చున్నాఁడను.*

* ఆంధ్రపత్రిక సంవత్సరాది సంచిక, (విశోధికృన్నామ సంవత్సరము 1911) ౧౮౯ పేజి, మ-రా-రా-శ్రీ జె. కృష్ణరావు, బి.ఏ., బి.ఎల్. గారిచే వ్రాయఁబడిన 'తిక్కన సోపయాజి చరిత్రము' అను శీర్షికఁగల వ్యాసమునుండి గ్రహింపఁబడినది.)

“తిక్కన కృతి నందిన దశకుమారచరిత్రము నందుఁగూడ నీయంశమును గూర్చి విపులంబుగ నేమియు వ్రాయఁబడ లేదు. సాఫ్యమైనంత దానినే సహాయముగాఁ గొని కొంత విచారింప నుద్యమించుచున్నాఁడను. అయిన దశకుమారచరిత్రము గృతి యిచ్చినకౌన్యంబుగాన నందుఁ గృతిపతిని వాడుకరీతిఁ జాగ్రహోక్తుల నగ్గించి యుండునని కొందఱాఱ్ఱే పింతురు గాఁబోలు. అందులకు సమాధానము చెప్పెద వినుఁడు. కేతన యందఱివలె గేవలధనాశచే సంకిత మొనర్చినవాఁడు గాఁడు.

అట్టి యాశయుండినపక్షమున మనుచున్నదికే యొనర్చి యశేకధన ముజ్జించి యుండును. తిక్కన యనన్య విద్యాపాండిత్యములయందుఁ దనకున్న యభిమానాతిశయంబుఁ బట్టియు నట్టిమహానీయుండు ప్రశంసించినం గాని తనసెప్ప కవిత్వము సార్థకత నొంద దనుతలంపునను నతఁడు కృతి యిచ్చెంగాని నేఱుగాదు. “కవిత సెప్పి యుభయకవిమిత్ర మెప్పింప, నరిది బ్రహ్మకై న నతఁడు మెచ్చఁ బరఁగ దశకుమారచరిత్రంబు సెప్పినఁ ప్రోడన న్ను వేఱ పొగడ నేల” అనుపద్యం బీయర్థము నూచించుచున్నయది. అదియునుంగాక తిక్కన యట్టిజ్ఞానసంపన్నునకు లేనిపోని స్తోత్రపాఠంబు లుపాలంభరూపంబు లై జుగుప్సాజనకంబు లగుంగాని సంతోషదాయకంబులు గానేరవు. ఇంక మనయుపక్రమిత విషయము నకుం బోదము. దశకుమారచరిత్రమునందు గేతన “కనకగిరితటీసంకాశ వత్సస్థలిభాగునకు” అని నుడివి యున్నాఁడు. పద్యప్రారంభమే యిట్లుఁ టచే మనము యతిప్రాసములకై తెచ్చిపెట్టుకొన్నది యనఁ గూడదు “శ్రీ రమణీరమణీయమహారథలి విజితకాంచనోర్వీ ధరవిస్తారిత బలుండు” అని యీయంశమునే కేతన మఱియొకచో వ్రాసి యున్నాఁడు. ఏతద్వా క్యద్యయంబు పరస్పరబలీయములై నెగడు చున్నవి. వీనిచేఁ దిక్కన పీనంబును విస్తారంబు నగు వత్సంబు గలవాఁడనుట వ్యక్తము. కృతిపతి యందలి యీవిశేషంబు నూచించు నిమిత్తంబుననే కేతన తనప్రథమ నాండ పద్యము నందు:-

“ఉ. శ్రీరమణీ గృహంగణము చెన్ను వహింప నలంకరింపఁగాఁ
దోరణముం బ్రదీపమును దోహలి యై యొడఁగూర్చి నాదగం
జేరి యురంబు నందుఁ దులసీవనమాలయుఁ గౌస్తుభంబు నొ
ప్పారగ నుల్లసిల్లు హరి యన్నమ తిక్కని ధన్యు జేయుతన్”

అని హరి యురంబు వర్ణించి యున్నాఁడు. మఱియొకచో “కల్పక
పరాభవకరణ ధరీణదీర్ఘబాహుం డెలమిన్” అని చెప్పఁ బడియుండుట
చేఁ దిక్కన యాజానుబాహుం డని స్ఫురించు చున్నది. వెండియు నొక
చోట “జలజనుభగ నేత్రుం” అని పద్యప్రారంభమున నుండుటచే మనో
జ్ఞము లైనవిశాల నయనంబులు గలవాఁ డనుట ద్యోతక మగుచున్నది.
తిక్కన ప్రతీకంబులఁ గూర్చి యింతకన్న మఱేమియుఁ గేతన నెప్పు
డయ్యె. “వియన్మణితేజుఁడు, అతిదినకరతేజుండు, మార్తాండసమానతేజుఁ
డు, నిజప్రభాదూషితవాసరేఖుఁడు, పవిత్రమూర్తి” అనునట్టి విశేషంబు
లచ్చటచ్చటఁ బ్రయోగింపఁబడి యున్నవి. వీనిచేఁ బ్రకాశించు నగుణులచి
గలవాఁ డని తేలుచున్నది. దీర్ఘబాహుఁ డని తొల్లి వాకొనియుండుటచే
దాని కనురూపంబుగ నున్నతకాయుం డనుట తెల్లము. మఱియుఁ దిక్కన
యతని పితృపితామహులవలె నైస్యాధిపతి. ఈవిషయము ‘తిక్కదండా
దీకా, తిక్కచమూపా’ అని కేతన వాడియుండుసంబుద్ధులచేఁ జేట
పడును. వాహినీ పతిత్వమున వున్నతకాయులే యర్హు లనుట ప్రసిద్ధము.
కాబట్టి తిక్కన కేవలమబ్బుండుగాక మనుజసామాన్యమైన శరీరపరిమాణం
బు గలిగియుండె ననుట స్పష్టమగు చున్నది. ఇప్పుడు మనకుఁ దిక్కన
విశాలవత్సఁ డనియు, దీర్ఘబాహుఁ డనియు, విశాలనేత్రుఁ డనియు,
నతితేజస్వి యనియు నేర్పడెను. అతఁ డతిసుందరమూర్తి యని కేతన
ప్రత్యాశ్వాసాద్యంత పద్యమునందును నుడివి యున్నాఁడు.

“తనదుర్వారతరప్రతాపమునఁ జిత్రన్నేహముల్ గట్టి నే
యు నితం డెట్టివిదగ్ధుఁడో తలఁపుఁ డోహూ యంచు లోకంబు గో

నాలుగవ యధ్యాయము

మనుమసిద్ధిరాజు - తిక్కనమంత్రి.

వీరసోమేశ్వరుడు మొదలుగాఁ గర్ణాటకులను, మార
వర్మనుందర పాండ్యుడు మొదలుగాఁ బాండ్యులను, మహా
రాజసింహుడు మొదలుగా ద్రావిడులను రణములో జయించి
కాంచీపురమున రాజరాజ-చోడుని సింహాసనమునఁ గూర్చుండ
బెట్టి పట్టాభిషిక్తుని గావించి చోళస్థాపనాచార్యులరుదము
గాంచిన తిక్కరాజు క్రీ. శ. ౧౨రం వఱకుఁ బరిపాలనముఁ
జేసి నని యిదివఱకె తెలిసికొని యున్నారము. అతని వెనుక
నతనికుమారుడు మనుమసిద్ధి భూపాలుడు విక్రమసింహపురం
బునఁ బట్టాభిషిక్తుఁడై పరిపాలనము చేసెను. ఏసంవత్సరమున
నీతఁడు సింహాసన మధిష్ఠించి పరిపాలనము చేయఁ బ్రారంభిం
చెనో మనకు నిశ్చయముగాఁ దెలియరాదుగాని యీతఁడు
౧౨రం దవ సంవత్సరము తరువాతనుండి పరిపాలనము చేసి
నట్లు మన మూహింప వచ్చును. ఇతఁడును దండ్రువలె బరా
క్రమవంతుఁడెగాని యంత యదృష్టశాలి కాఁడు. ఇతనిపూర్వ
పుణ్యవశమున మహానీయుడగు కవితిక్కన మంత్రిగ నుండుటచేఁ
బ్రఖ్యాతికి వచ్చెను. ఇట్టిరాజులెందఱో యూరును బేరును లేక

సనపుచ్చం గరమొప్ప దర్పకుండు రాజ్యత్తుండరాకారు శో
భనసంపన్నఁ గృతీశ్వరుం బ్రచుర సౌభాగ్యాన్వితుం జేయుతన్.

అని కవులలో నంతగా వాడుకలేని మన్మథుని వర్ణించు నొక
యీశీరధిక పద్యమునే వ్రాసి యున్నాడు.

ఇట్లు బుద్ధివైశారద్యు లైనకృష్ణరావుగారు తిక్కన
సుందరాకృతినిజిత్రించి యాంధ్రప్రపంచమునకు పండ్య లగు
చున్నారు.

నశించి పోయిరి. కవితిక్కనమూలమున మనుమసిద్ధి యెట్టివాడో మనకుఁ దెలిసికొనుట సంభవించినది. తిక్కరాజు కాలమునందే మనుమసిద్ధి భూపాలునకును కవితిక్కనకును మైత్రిసంభవించినది. తనపెదతండ్రి సిద్ధనామాత్యుఁడు తిక్కరాజునకు మంత్రిగ సేనాపతిగ నుండుటంజేసి కవితిక్కన మనుమసిద్ధిరాజుతో మైత్రి నెఱపుటలో వింత యేమియునులేదు.

సిద్ధనామాత్యునికిఁ గలనేడ్వర పుత్తులలోను జ్యేష్ఠుడగు తిక్కనామాత్యుఁడు మనుమసిద్ధి భూపాలునకు మంత్రిగను సేనాపతిగ నుండును. ఈ తిక్కనామాత్యునితమ్ములు మూపురును కొమా శ్రీరుద్రును మనుమసిద్ధిభూపాలుని కొల్వుననే యుండిరి. కొట్టరుపువారి కుటుంబము చాల గొప్పది. ఈ తిక్కనామాత్యునినే యిటీవలినారు ఖడ్గతిక్కనయని వ్యవహరించు చున్నారు. వీనితోఁ బాటు కవితిక్కనగూడ మనుమసిద్ధి భూపాలునికడ మంత్రిగను సేనాపతిగఁ గూడ నుండును. మనుమత్తైపాలమంత్రి మాణిక్యఁడనియు, మనుమసిద్ధిమహీశసమస్తరాజ్యభార ధోరేయుఁ డనియు, గవితిక్కనను వర్ణించి ఖడ్గతిక్కనను గేతనయట్లు చెప్పకుండుటచేత ఖడ్గతిక్కనక్లృతుని గవితిక్కన మనుమసిద్ధికి నధికకరుణాపాత్రుం డయ్యెనని చెప్పవలసి యుండును. మనుమసిద్ధి విద్యాగంధములేని పూర్ణుఁడు గాఁడు. ఇతరు లాడించి నట్లాడుటకు వారిచేతిలోని జుంత్రపుబొమ్మ గాఁడు. కేతనకవి సుకృతాత్ముఁడైనమనుమసిద్ధిని

శ్రీ పాత్రుం డనితెలుపుచు నీక్రింది పద్యముచే నిల్లభి
వర్ణించెను.

“ సీ. వీరారివగ్గవిదారణక్రీడ న
ద్యతనజగత్ప్రిణమతుఁ డనంగఁ
బరధనదారాపహరణానభిజ్ఞత
నూతనగంగాతనూజుఁ డనంగ
నర్ధాభిజనవాంఛితార్థ సంపూర్ణవి
త్తిరిమైనభినవకర్ణుఁడనంగఁ
గామినీచిత్తాపకర్షకౌరణశుభా
కౌరసంపదవింత కంతుఁడనంగ

గీ॥ ధీరతాగుణమునమేయమహీధర
మన గభీరస్పృత్తి నభి యనంగ
వెలసె వైరిరాజ వేశ్యాభుజంగాంక
భూషితుండు సిద్ధిభూవిభుండు.”

ఇట్టిమనుమసిద్ధి భూపాలునికడఁగవితక్కువయు, ఖడ్గతిక్కునయు,
మంత్రులుగా నుండి విఖ్యాతిఁ గాంచిరి. కొట్టరువు తిక్కనామా
త్యకేవి మనుమసిద్ధియొద్ద వహించినమంత్రపదవి నిజకులక్రమా
గతంబైనదని కేతన నుడివి

“ గీ. అందలంబు గొడుగు లడపంబు మేల్కట్టు
చామరములు జమిలిశంఖములును
గంబగట్లు భూమి కానికగాంగ బెం
వెసఁగు రాచపదవు లెల్లఁ బడసె.”

అవి చెప్పటవలన నతఁడు సమస్త సంపత్తిమేతుఁడై రాజ్య
నుఖంబు లనుభవించు చుండె ననుట యతిశయోక్తి గాదు.

ఇతని పెదతండ్రికుమారుఁ డగు ఖడ్గతిక్కనయు నితనివలెనే,
సమస్త సంపత్సమేతుఁడై తమ్ములతోడను, గొమాళ్ళతోడను.
రాజ్యసుఖంబు లనుభవించు చుండె ననుట సత్యవిరుద్ధముకాదు.
కేతనకవి తిక్కనకవివంశ వర్ణనముఁ జేయు నపుడు సిద్ధనా
మాత్యనందనుఁ డగు ఖడ్గతిక్కన నిట్లభివర్ణించి యున్నాఁడు.

“సీ. వేడిన నర్థార్థి వృథపుచ్చ నేరని
దానంబు తనకు బాంధవుఁడు గాఁగ
నెదిరిన జమునైన బ్రదికిపోవఁగ నీని
శౌర్యంబు తన కిష్టసఖుఁడు గాఁగ
శరణుచొచ్చిన శత్రువరు నైన రక్షించు
కరుణయె తనకు నంగదము గాఁగ
బలికినఁ బాండవప్రభు నైన మెచ్చని
సత్యంబు తనకు రక్షకుఁడు గాఁగ
జగతి నుతి కెక్కె రాయవేశ్యాభుజంగ
రాజ్యరత్నాకరస్ఫూర్తి రాజమూర్తి
గంధవారణబిరుద విఖ్యాతకీర్తి
దినప తేజుండు సిద్ధయ తిక్కశౌరి.”

మఱియును సిద్ధయ తిక్కనామాత్యుని గృహము ప్రతిదిన
మెట్లుండునో యావివరమును మఱియొక కవి

“సీ. వీరవివాదంబు వేదనినాదంబు
పాయక యేప్రాద్దు మ్రోయు చుండు
భూసురప్రకరంబు సేసలు చల్లంగ
బాయ కెన్నియొ కుటుంబములు బ్రదుకు

బ్రాహ్మణావళికి ధారలు పోసినజలంబు

సతతంబు ముంగిట జాలువాటు

రిపుల కొసఁగిన పత్రికల పుత్తికలను

బాయక కరణముల్ వ్రాయు చుండు

గీ. మానఘనుఁ డైనతిక్కనమంత్రి యింట

మదనసముఁ డైనతిక్కనమంత్రి యింట

మహితయశుఁ డైనతిక్కనమంత్రి యింట

మంత్రిమణి యైనతిక్కనమంత్రి యింట.”

అని మనోహరముగా నభివర్ణించి యున్నాఁడు. ఇట్టి మహనీయు లగుమంత్రివర్యుల సాహాయ్యముతో మనుమసిద్ధిభూపాలుఁడు కొంతకాలము విక్రమసింహపురము రాజధానిగాఁ జేసికొని రాజ్య పరిపాలనము చేసి విశుద్ధయశమును గాంచెను. ఇతఁడు మొట్టమొదట పేరునకు మాత్రము రాజరాజచోడునకు సామంతుఁడుగా నుండినను మూడవరాజేంద్రుఁచోడుని కాలమున స్వతంత్రుఁ డై కడపట కాకతీయాంధ్ర చక్రవర్తి యగు గణపతిదేవునకు లోబడిన సామంతుఁ డై రాజ్యపరిపాలనము చేసెను. చాళుక్యచోడ చక్రవర్తు లయిన రాజరాజచోడుఁడును, రాజేంద్ర చోడుఁడును బిరుదమాత్ర చక్రవర్తులే గాని నిజముగాఁ జక్రవర్తిపదము-నధిష్ఠించి పరరాజులనుండి కప్పములు గైకొనుచుఁ దమయధికారమును వారలపైఁ జూపు శక్తిగలవారైయున్నట్లు గానుపింపరు.

మనుమసిద్ధినాటి కాలసిద్ధి

పదుమూడవ శతాబ్దిప్రారంభము నుండి యాంధ్ర
దేశమునఁ జాళుక్యచోడ చక్రవర్తులయధికారము నశించిపోయి
కాకతీ యాంధ్రచక్రవర్తుల యధికారము నానాముఖముల
వ్యాప్తిజెందు చుండె నని చెప్పవచ్చును. చాళుక్యచోడ చక్ర
వర్తి యగు మూడవరాజరాజచోడునకును, మూడవ రా
జేంద్రచోడునకును సింహాసనమును గూర్చి పోరాటములు
జరుగు చుండెను. ఈ పోరాటములలో ద్రావిడాంధ్రకర్ణాటకు
లేదేని యొకపక్షమునఁ జేరి రెండవపక్షముతోఁ బోరాడు చుం
డిరి. మనుమసిద్ధితండ్రి యగుతిక్కరాజు కర్ణాటకులను ద్రావి
డులను జయించి రాజరాజచోడుని రాజ్యమున నిలిపి కొంత
కాలముఁ బరిపాలనము చేసెను గాని వాని మరణానంతరము రా
జేంద్రచోడుడు విజృంభించి పాండ్యులను కర్ణాటులను జయించి
రాజరాజును జంపి శాంచీపురసింహాసన మాక్రమించుకొని పరి
పాలనము సేయు చుండెను. క్రీ. శ. ౧౨౯౮-వ సంవత్సరమున
నేకశిలానగరమునఁ బట్టాభిషిక్తుఁ డై గణపతిదేవచక్రవర్తి
౧౨౮౦-వ సంవత్సరమునాటికే వెలనాడు, పొత్తపినాడు,
రేనాడు, ములికినాడు, గండికోట మార్జవాడిసీమలను జయించి
ద్రావిడకర్ణాట రాజులతోఁ బోరాడుచుండెను. ఆకాలమున
దక్షిణహిందూ స్థానమునఁ దమ సామ్రాజ్యములను స్థాపింపఁ
బూని దేవగిరి యాదవులును, ఓరుగంటి కాకతీయులును,
హొబ్బెటి, హొయిసనులును, మధురాపుర పాండ్యులును,

కాంచీపుర చాళుక్యచోడులును హోరాహోరిగఁ బోరాడు చుండిరి. చాళుక్యచోడ సామ్రాజ్యము సశింపగాఁదత్సింహో సనమునకై చోడులలోఁ జోడులకు నంతఃకలహములు పుట్టి తమ లోఁ దాముపోరాడుచు నన్యుల సహాయమునువేడుచు నేత న్ములమునఁ గ్రమక్రమముగా స్వాతంత్ర్యములను గోలు పోవుచు ననేక కష్టములంబడుచుండిరి. పూర్వము పశ్చిమచాళు క్యులుపరిపాలించిన కుంతలదేశము యొక్కప్రాగ్భాగమును గాక తీయాంధ్రులును ఉత్తరభాగమును దేవగిరియాద్యులును, దక్షిణపశ్చిమభాగములనుహొయిసలకర్ణాటులునాక్రమించుకొనిరి. కాన్యన మనమసిద్ధిభూపాలుని కాలమునరాజకీయవాతావరణము లో దెలుఁగుచోడు లనుఖస్థితి యందున్న వారని చెప్పవలసియుం డును. మనుమసిద్ధిభూపాలుఁడు గొంతకాలము చాళుక్య చోడ చక్రవర్తి యగు మూఁడవరాజేంద్రచోడునకు సామంతుఁడుగ నున్నట్లే గానంబడుచున్నాఁడు. అయినను యుద్ధములు వచ్చి నప్పుడు తోడ్పడుట తక్కు తదితరవిషయములలో స్వతంత్ర పరిపాలనమునే చేయు చుండెను. ఎట్టులయినను మనుమసిద్ధి రా జిరువదిసంవత్సరములు రాజ్యపరిపాలనము చేసినట్లు గనం బడుచున్నది.

మనుమసిద్ధి శత్రురాజులను జయించుట

తిక్కన తననిర్వచనోత్తర రామాయణమున మనుమ సిద్ధి భూపాలుని విజయములను బేర్కొని యుండెను. అందు మొదటి పద్య మిట్లున్నది.

“మ. ద్రవిణోర్వీపతి గర్వముం దునిమి కౌర్యం బొప్పఁ గట్టబద
 ర్పవిఘాతంబు నొనర్చి వైరిమనుజేంద్రశ్రేణికిం గొంగనా
 నవనిం బేర్కొని యున్నయట్టి విజయత్మోధీశ్వరుం గాసిగా
 నెవచెం జోళనమన్మసిద్ధి యనిఁ బ్రాయేటం బ్రగాఢోద్ధతిన్.”

ఈపైపద్యమున విజయత్మోధీశ్వరుని జయిం చె నని
 చెప్పఁ బడియున్నది. ఇందలివిజయత్మోధీశ్వరుఁ డెవ్వఁడో
 తెలిసికొన సాధ్యము గాక యున్నది. విజయత్మోధీశ్వరుఁడు
 మనుమసిద్ధి దాయాదుఁ డేమోయని సంశయము గలుగుచున్న
 ది. విజయగండగోపాలుఁడు ౧౨౬౦-వ సంవత్సరము మొదలు
 కొని ౧౨౯౨ వఱకుఁ గాంచీపురమండలమును బరిపాలించి
 నట్లు గనంబడుచున్నది. ఇతనిశాసనములు కాంచీపురమండలము
 ననేగాక నెల్లూరు, గూడూరు, శుల్లూరుపేట తాలూకాలలోఁ
 గానుపించు చున్నవి. ఇతనికి త్రిభువనచక్రవర్తి యను బిరు
 దము గలదు. ఇతఁడు చాలకాలము బ్రదికియున్నవాఁడు గావున
 వయస్సున మనుమసిద్ధి కంటఁ జెన్నవాఁడై యుండును. ఇతఁడు
 మూఁడవ రాజేంద్రచోడునకుఁ బిమ్మట స్వతంత్రుఁడై కాంచీ
 పురమండల మేలె నని తోచుచున్నది. ఇతఁడు మొదట
 రాజేంద్రచోడుని పక్షమునఁ గాని లేక జటవర్మసుండర
 పాండ్యుని పక్షమునఁ గాని చేరి మనుమసిద్ధిరాజుతో యుద్ధము
 చేసి యోడిపోయి యుండవచ్చును. ఇందునుగూర్చి యాంధ్రుల

చరిత్రమం దిట్లు వ్రాయఁ బడియెను.

“తిక్కరాజు మరణానంతరము పాండ్యరాజులు తమతోంటి పూనికను విడనాడక కాంచీపురము మొదలుకొని యుత్తర భూమిని జయింపఁ గోరి పలుమాఱు దాడి వెడలి వచ్చి నెల్లూరునకు దిగువ నున్న దేశమును గల్లోలపెట్టు చుండిరి. వారిలో జటవర్మ సుందరపాండ్య మహారాజు ప్రముఖుఁడుగా నుండెను. క్రీ. శ. ౧౨౮౯-వ సంవత్సరమునఁ గాకతీయగణపతిదేవ చక్రవర్తి యాంధ్రదేశము నుండి పాండ్యరాజులను బాఱఁ ద్రోలి కాంచీపురమున నొకదేవాలయములో నొకదానశాసనమును ¹ వ్రాయించెను. అయినను జటవర్మ సుందరపాండ్య మహారాజు మఱుసటి సంవత్సరమునం దనఁగా ౧౨౯౦-దవ సంవత్సరమునఁ గాంచీపురమార్గమున నాంధ్రదేశముపై దండెత్తివచ్చి. తెలుఁగుచోడరాజులను జయించి మనుమ సిద్ధిరాజును నెల్లూరునుండి పాఱఁ ద్రోలి సిద్ధిరాజునకు శత్రువు లైన వీరులను పట్టాభిషిక్తులను గావించి నెల్లూరిలోని పల్లికొండ పెరుమాళ్ళదేవునకు మండనాటిలోని మావడికుండ గ్రామమును దానము చేసె నని తెలిపెడిశాసన మొకటి రంగ శాయకస్వామి దేవాలయములో నొక స్తంభము పై వ్రాయించెను. ² ఆ సంవత్సరముననే విజయగండ గోపాలదేవుఁడు కాకతీయుల సాహాయ్యమును బడసికాని పడయక కాని జటవర్మసుందర పాండ్యదేవుని వానిపైన్యములను నెల్లూరిమండలమునుండి పాఱఁద్రోలి యుండవలయును. ఈవిజయగండగోపాలునినే తరువాత మనుమసిద్ధి యెదిరించి పోరాడి విజయమును గాంచి యుండవచ్చును. విజయక్షౌఢీశ్వరుఁడు జయించిన ద్రవిడోర్వశతి జటవర్మ సుందరపాండ్యుఁడుగాక కాంచీపురాధిపతియైన ఖూడవవీర రాజేంద్ర చోడచక్రవర్తియే యైన యెడల ౧౨౯౦-వ సంవత్సరమునకుఁ బూర్వముననే మనుమసిద్ధి వానిని జయించి యుండవలయును. వైనఁజెప్పినదే శాస్తవమైనయెడల ౧౨౯౦-వ

1 Indi Ant. Vol. XXI, p. 202; Ep—Ind. Vol. VII. No. 588, Kielhorn's. list of Inscriptions of Southern India.

2 Nellore Inscriptions, Vol. II. No. 61.

సంవత్సరము తరువాతనే నిర్వచనోత్తర రామాయణము రచింపఁ బడి యుండవలయును. ఈ త్రిభువన చక్రవర్తి విజయగండ గోపాలుఁడు మను మసిద్ధికి సమకాలికుఁడు.’

మఱియు మన్మజనపాలుఁడు గంగయసాహిని నోడించి తన యాశ్రితవత్సలవృత్తి తేటపడు నట్లుగా బల్విడి నాచికోన్న రాజ్యాంగము లన్నియు నిచ్చి పదముఁ దైకొనఁ బంచె నని నిర్వచనోత్తరరామాయణమున నీక్రిందిపద్యముతో వక్కాణింపఁ బడి యున్నది.

“ఉ. రంగ దుదారకీర్తి యగు రక్కెసగంగనిఁ బెంజలంబు మై
భంగ మొనర్చి మన్మజనపాలుఁడు బల్విడి నాచికోన్నరా
జ్యాంగము లెల్ల నిచ్చి తనయాశ్రితవత్సలవృత్తి యొర్పడక
గంగయసాహినిం బదముఁ దైకొనఁ బంచెఁ బరాక్ర మొన్నతి.”

ఈగంగయసాహిని కాకతీయాంధ్రచక్రవర్తి యగుగణ పతి దేవుని సైన్యమున కధ్యక్షుఁడును, రాజప్రతినిధి యై నిజామురాష్ట్రములో నిప్పుడు చేరి యున్నవల్ల గొండసీమలోని సానగల్లు మొదలుకొని మార్జవాడి (కడపమండలములోని వల్లూరురాజధాని) వఱకుఁ గల దేశము సంతయుఁ బరిపాలించు చుండిన యొక యున్నత రాజకీయాధికారిగాని సామాన్యుఁడు గాఁడు. ఇతనికి బ్రహ్మరాక్షసుఁ డనుబిరుదుగలదు గనుక నే రక్కెసగంగని పేర్కొనఁ బడియున్నాఁడు. ఈగంగయసాహిని కాయస్థకులనుఁ డని పుష్పగిరిలోని యొక శాసనమువలనఁ దెలి

యుచున్నది.* ఈగంగయసాహిణిం గూర్చి యాంధ్రుల చరిత్ర మునం దిట్లు వ్రాయఁ బడియున్నది.

“ఇట్టి మహాపరాక్రమవంతుఁడైన గంగయసాహిణి నొకమండలాధి పతిగనున్న మనుమసిద్ధి యెట్లు జయించి యతని రాజ్యాంగములెల్ల నాచి కొనియెనో, ఎట్లాతఁ డాశ్రీతుఁడై యతనిం బ్రార్థించెనో, ఎట్టితఁ డాశ్రీతవత్సలవృత్తి యేర్పడు నట్లుగా నాచికొన్న రాజ్యాంగము లెల్ల నిచ్చి పదముఁ గైకొనఁ బంచెనో, ఎంతమాత్రమును బోధపడకున్నది.” అని యీ చరిత్రముయొక్క రెండవప్రకరణములో మనుమసిద్ధిరాజుల గూర్చిన ఖట్టమున వ్రాసి యున్నాఁడు. ఇటీవల స్థానికచరిత్రములం బరిశీలించఁగా గంగయసాహిణియొక్క పూర్వవృత్తాంతము గొంతవఱకు దెలియవచ్చినది. గంగయసాహిణి మొట్టమొదట గణపతిదేవ చక్రవర్తి కొల్లువలో లేడని యు, మనుమసిద్ధిరాజు తండ్రియైన తిరుకాళచోడమహారాజునకు (తిక్క రాజు) అగ్రసేనాధిపతిగ నుండె ననియు సిద్ధవటము సీమ లోని యోగూరు స్థానిక చరిత్రమునఁ జెప్పఁబడినది. ఇతఁడు మొదట తిక్కభూపాలునకు సేనాధిపతిగ నుండె యతని యనంతరమున కలుకడపురవరాధీశ్వరుం డైన శ్రీమన్మహా మండలేశ్వర త్రైలోక్యమల్ల భుజబల వీరనారాయణ రాయ దేవ మహారాయల నైన్యాధీశుఁడై మోడుకూరు నందుండి ములికినాటిని బరిపాలనము సేయుచు పుడు తిక్కరాజు కొడుకైన మనుమసిద్ధిరాజుతో యుద్ధము చేసి యుండవచ్చును. ఆయుద్ధమునం దోడిపోయి మనుమసిద్ధిని నాశ్రయించి నందువలన నతఁడు తన యాశ్రీతవత్సలవృత్తి యేర్పడు నట్లుగా యధాస్థానమునకుం బంచెనని స్పష్టమగుచున్నది. కాకలిగణపతిదేవ

* “యోగండ పెండేరక నామధేయః

కాయస్థ వంశోద్భవ కర్ణధారః

శ్రీగంగ సేనాపతిరస్యకాంతా

కాన్తిర్హిమాం శోరివకౌబలాయః”

చక్రవర్తి గండికోట, ములికినాడు, రేనాడు, వెనదాడి, సకిలినాడు, ఏరువనాడు, పొత్తపినాడు మొదలగునీచుల నెల్ల జయించి గంగయసాహిణి దనకు వైన్యాధ్యక్షునిగ నియమించి యాతడు తనకుఁ బ్రతినిధిగ నుండి వైసీమలఁ బరిపాలించు నటు లనుజ్ఞ నొసంగెను. కాబట్టి యప్పటి నుండియు గంగయసాహిణి సర్వాధికారి యై వైన్యాధ్యక్షుఁడై బాహుత్తరినియోగాధికృతి యై ప్రతినిధిపరిపాలకుఁడై మిగుల వాసి గాంచెను. మాండలికరాజుల నెల్లరను గణపతిదేవ చక్రవర్తికి లోబడఁజేసి యెల్లరను శాసించి యదుపులోనుంచి కప్పములు వైకొనుచుఁ బ్రఖ్యాతుఁడైనందున గంగయసాహిణికి మాండలిక బ్రహ్మరాక్షసుఁడనియు, రక్తగంగనియుఁ బేరులు గలిగెను.గంగయసాహిణి చేసిన దానధర్మములను గూర్చి శాసనము లనేకములు కడప, కంఠనోలు పుండలములలోఁ గానవచ్చుచున్నవి. ఇతఁడు దేవతా బ్రాహ్మణభక్తి గలవాఁడగుటచేత ననేక శివాలయములకును, బ్రాహ్మణులకు ననేక భూదానములను గావించి ప్రఖ్యాతుఁడయ్యెను.”

మఱియు మనుమసిద్ధిరాజు మహారాష్ట్రసామంతుఁడైనసారంగుని జయించె నని నిర్వచనోత్తర రామాయణమున నీక్రిందిపద్యములోఁ జెప్పఁబడి యున్నది.

“శా. శృంగారంబు నలంగ దేమియును బ్రస్వేదాంకురశ్రేణి తే
దంగంబుల్ మెఱుగేద వించుకయుమాహారాష్ట్రసామంతుసా
రంగుం దోలి తురంగముం గొనిన సంగ్రామంబునం దృప్తస
ప్రాంగ స్ఫూరయశుండు మన్మవిభు పంపై చన్నవైన్యంబునన్.”

ఇందునఁగూర్చి యాంధ్రుల చరిత్రము నందు వ్రాయఁ బడి యున్న వాక్యములనే యిం దుదాహరించు చున్నాఁడను.

“ఇందుఁ బేర్కొనఁ బడినసారంగుఁడు, అతివిషమ హయరూఢ ప్రాధరే ఖామితుఁడును, పరబల కృతాంతుఁడును, శరణాగత వజ్రపంజ

రుండును, మండలీకరవందోలియు, జీవరక్షచక్ర నారాయణుండును, అగు శ్రీమన్మహామండలేశ్వర శ్రీసారంగపాణి దేవరాజేగాని యమ్యుండు గాఁడని తోచుచున్నది. ఇతఁడు కాకతీయగణపతిదేవునకు సామంతుఁడుగ నుండి అద్దంకిసీమకుఁ బరిపాలకుఁడుగ నుండెను. ఇతనితండ్రి మాధవదేవరాజు. ఇతఁడుమనుమసిద్ధికి సమకాలికుఁడై యుండెను. గోవిందనాయకుఁడీతనికి మంత్రిగనుండెను. ఇతని పూర్వులు మహారాష్ట్రములోని శాణదేశమునుండి వచ్చినటులు దెలియుచున్నది. కాబట్టి నిర్వచనోత్తరరామాయణమునఁ బేర్కొనఁ బడినసారంగుఁ డితఁడే యనుటకు సందియములేదు.”

అని వ్రాసి యున్నాడను గాని మహారాష్ట్రదేశము నుండి మఱియొక సారంగుండు పశ్చిమపాకనాడు పై దండెత్తి వచ్చి దోచుకొనఁ బ్రయత్నించు నపుడు మనుమసిద్ధి వానిని పాఱద్రోలెననియుఁ దెలియుచున్నది. భావి పరిశోధనమునఁ గాని యిదమిత్థ మని నిర్ణయింపఁ జాలము.

బ్రాహ్మణులకు వెలమలకును వివాదము

పూర్వకాలమున ముక్కంటికాడు వెట్టి యను పల్లవరాజొకఁడు శ్రీశైలమునకుఁ దూర్పున నుండుదేశమున డెబ్బది యగ్రహారములను గల్పించి బ్రాహ్మణులకు దానముచేసి యుండెనట. అధిరాజేంద్ర చోళమండల మనియెడు పశ్చిమ ప్రాజ్ఞాటిలోని పేరంగండు రనుగ్రామము వానిలో నొకటిగా నుండెను. ఈగ్రామము నేబదిరెండు భాగములుగా విభాగించి ముక్కంటికాడువెట్టి బ్రాహ్మణులకు ధారపోసి యుండెను. అప్పటినుండియు నాబ్రాహ్మణులు పుత్త్రపౌత్ర పారంపర్యముగా

నిరాతంకముగా ననుభవించు చుండిరి. ఇట్లుండ సకలికోడూరు లో నుండు వ్యవసాయదారులు తమ దేశమునందు గొప్పకల హము జనించుటచేత తమదేశమును విడిచి నలసవచ్చి యీ గ్రామములోని చెఱువున కుత్తరభాగమున వసతు లేర్పఱచు కొని నివసించు చుండిరి. మఱియును ఇనం బ్రోలు గ్రామవాసు లైన వెలమలు కొందఱు తమగ్రామమున మహామారి జ్వర మంకురించి ప్రజానాశముఁ గలిగించుచుండుటచేత నాగ్రామ మును విడిచిపెట్టి యీబ్రాహ్మణా గ్రహారమునకుఁ జనుదెంచి తా మాక్రమించుకొనెడు పొలములలో నెంతపంటపండునో యంత మొత్తమును బన్నుగాఁ జెల్లించు పద్ధతి పై నొడంబడి కఁ జేసికొని గుడిసెలు గట్టుకొని కాపుర ముంచుచు నవ్వీరి. తరువాత నొకప్పుడు మీనరాశి యందు శని ప్రవేశించుట చేత దేశమునఁ గాటకము సంభవించెను. ఆకారణముచేత బ్రాహ్మణు లాగ్రామమును విడిచి పెట్టి పోయిరి. కాటకము గడచిపోయిన కొంతకాలమునకు బ్రాహ్మణులు మరల స్వగ్రా మములోఁ బ్రవేశించిరి. తమ మొడంబడిక ప్రకారము వెలమలు తమకట్టుబడులను బ్రాహ్మణులకుఁ జెల్లింప రైరి. ఇంతియగాక యాయగ్రహారము పరిపాలనము చేయు నట్టి ప్రభు వైన మను మసిద్ధిరాజు పాలయ్యెను. అందు పై నాబ్రాహ్మణులు పరి పాలనము చేయు నట్టి మనుమసిద్ధి రాజుకడకుఁ బోయి తమ కష్టములను గూర్చి మొఱపెట్టుకొనిరి. అతఁడు సదయ హృద

ముఁ డై యినంబ్రోలువాసు లైనవెలమలకు వర్తమాన మంపి
 పాక నాటిలోని ప్రజల సాహాయ్యమును బడసి వారివివాద
 మును గూర్చి విమర్శ జరిపెను. ఆవిమర్శలో నాభూములు
 బ్రాహ్మణుల వైనటులు దేలినందున వీరరాజేంద్ర చోడచక్ర
 వర్తి యొక్క పదుమూడవ సంవత్సర పరిపాలనకాలమున
 అనఁగా శా. శ. ౧౧౭౯ (క్రీ. శ. ౧౨౫౭-౫౮) దవ సంవత్స
 రమునఁ దనతండ్రి తిరుకాళ దేవమహారాజు పుణ్యముకొఱకు
 మనుమసిద్ధిరాజు కోడూరు గ్రామమును బ్రాహ్మణులకు దాన
 ము చేసెను. ఈవిషయములు కడపమండలములోని నందలూరి
 యఱవశాసనములలో నొకదాని వలనఁ దేటపడుచున్నవి. *
 దీనిం బట్టి పదుమూడవశతాబ్దికిఁ బూర్వము పాకనాటిలో
 మహామారిజ్వరము (ప్లేగు) గాని, అటువంటిదే మఱియొక
 యంటువ్యాధిగాని వ్యాపించి యుండెననియు, అట్టి స్వగృహ
 ములను విడిచిపెట్టి పొలములలో గుడిసెలు వేసికొని కాపుర
 ముండుట ప్రేమకర మని ప్రజలు తెలిసికొని యున్నారనియు
 బైశాసనములలోని విషయములు స్పష్టముగఁ దెలుపుచున్నవి.
 ఈశాసనములో నుదాహరింపఁ బడినకోడూరు గ్రామము
 కడపమండలము లోనిపుల్లంపేట తాలూకాలో నున్నది. పేరం
 గండ్లూరు గ్రామ మిప్పుడు గానరాదు. బైశాసనములో మను
 మసిద్ధిరాజు వీరరాజేంద్రచోడచక్రవర్తికి సామంతుఁడుగ నున్న
 టులు గనం బడుచున్నను స్వతంత్రుఁ డై పరిపాలనము చేయు
 చుండె నని మన మూహింప వచ్చును.

అయిదవ యధ్యాయము

అక్కన బయ్యనల దండయాత్ర

అక్కనబయ్యన లనుమనుమసిద్ధిరాజు దాయాదులు
బలీయులై విక్రమసింహపురము పై దాడి వెడలివచ్చి యుద్ధము
చేసి యాయుద్ధములో మనుమసిద్ధిరాజు నోడించి యాతనిఁ
బాఱఁ ద్రోలి రాజ్యము నాక్రమించుకొని యుద్ధండులీలఁ బరి
పాలనము చేయసాగిరి. దీనికై యెంతయును జింతించుచు
మనుమసిద్ధిరాజు మంత్రియు నాస్థానకవియు నగు తిక్కనసోమ
యాజి మనుమసిద్ధి రాజుపక్షమును బూని కాకతీయుల రాజ
ధాని యైన యేకశిలానగర మనునామాంతరముగల యోరు
గంటికిఁ బోయి గణపతిదేవ చక్రవర్తికి భారతాఖ్యానమును విని
పించి యతనివలన బహుమానములను బడసి యతనితో మను
మసిద్ధి దురవస్థను దెలుపఁగా నాతఁడు సదయ హృదయుడై
సోమయాజుల రాయభారమును శిరసావహించి బహుసైన్య
ములతో దండెత్తి వచ్చి అక్కన బయ్యనలను నెల్లూరునుండి
పాఱఁద్రోలి మనుమసిద్ధిని బునరభిషిక్తుని గావించి వెడలిపోయె
నని సిద్ధేశ్వరచరిత్రములోని యీక్రింది చరణములవలన బోధ
పడఁగలదు.

“ సారెసారెకుఁగేరి సన్నుతుల్ చేయ
సారపారావార సరస గంభీర
సారుఁడై కీర్తివిస్తారుఁడై యలరు
సారీతి గణపతి నటుచూచువేడ్కఁ
దిక్కనసోమయా జక్కడ కొకట

* * *

దిక్కుదిక్కులనుండి తెరలి విద్యార్థు
లక్కడక్కడను గావ్యముల వ్లోకార్థ
మొక్కొక్కవిధమున నొగి వినిపింపఁ
జక్కనవినుచును నొక్కయందలము
నెక్కి తిక్కనసోముఁ డక్కడేతెంచె
సారీతిగా సోమయాజులరాక
వాగకచని ఫణిహారులు దెల్పు

* * *

అట్టిమహాత్ముని నాసోమయాజి
నెట్టన నెదురేగి నేర్పుతోరాజు
తెచ్చి యర్హాసనస్థితునిగాఁ జేసి
మెచ్చి తాంబూలాదు లెచ్చుగా నిచ్చి

* * *

అగుభారతాఖ్యాన మావీరవరులు
తగఁ జేసినట్టి యుద్ధప్రకారములు
వినియు సంతోషించెఁ గని నట్లు చెప్ప

* * *

అంతఁ దిక్కనసోమయాజికి మెచ్చి
వింతవస్తువులు వివిధభూషణము
లత్యంతభక్తితో నప్పుడిచ్చుడును

సత్యసంధుఁడును సభ్యవర్తనుఁడు
నగుసోమయాజి తా నారాజు కనియెఁ
దగుమాట వినుమొక్క ధర్మకార్యంబు
నూర్యవంశంబున సొబ గొఁడు నట్టి
యార్యభూజితవర్మఁ డామన్మసిద్ధి
రాజు దా నెల్లారు రమణతోనేల

* * * *

అక్కనబయ్యన లభిక బలిష్ఠు
లక్కట సిద్ధిరాయని పాఱఁ దోలి
దక్కినరాజ్యంబు తామె యేలుచును
నొక్కకాపైనను జక్కఁగ నీరు
వారల దండించి వారి నెల్లారు
వార కిప్పింపు మవారణ ప్రీతి
ననిన గణపతిరా జట్లకా కనుచు

* * * *

వెడలి గణపతియు విజయంబునకును
గుడియెటమల నేన కొలిచియేతేన
వెలనాడుచేరియు వీ డెల్లఁ గాల్చి
వెలనాటిరాజును వెనఁ గెల్చి వాని
యవ్వనంబులు గొని యటచని రాజు
గుప్పన నెల్లారు కూడ నేతెంచి
యక్కన బయ్యన నచట సాధించి

* * * *

నెల్లారిప్రజలకు నేర్పు వాటిల్ల
జెల్లించె మన్మసిద్ధిరాజునకు
నెల్లారిపట్టంబు నేర్పుతోఁ గట్టి

సల్లరితాఁద్యతి సమదుర్గములను
 నఱువ దెనిమిదియు సగుపట్టణముల
 నరుదొంద సాధించి యామన్నసిద్ధి
 రాజు కిచ్చియుఁ దనతేజంబు దిశలఁ
 బూజ కెక్కఁగ ఘనరాజితయకుఁడు
 ఘనతటాకంబుఁ దాఁ గట్టించె నచటఁ
 గొనకొని నెల్లారఁ గొన్నెల లుండి
 మనుమసిద్ధికి రాజ్యమహిమంబు దెల్పె.

(సిద్ధేశ్వరచరిత్రము)

గీ. చేయఁ దక్కువ యైనదేవాయతనము
 లపుడు పూర్తిగ గట్టించి యలరుచున్న
 చోట నొకనాఁడు తిక్కనసోమయాజి
 వచ్చె నెల్లొరినుండి భూవరునికడకు.

సీ. వచ్చిన యయ్యార్యవర్య నెదుర్కొని
 వినయసంభ్రమభక్తు లినుమడింప
 నతిథిపూజ లొనర్చి యతనిచే భారతా
 ర్థమును దైవతాదైవత తత్త్వములను
 విస్తృతచిదచిద్వివేకలక్షణములుఁ
 బ్రకటధర్మాధర్మ పద్ధతులును
 రాజనీతి ప్రకారంబును భారత
 వీరుల మహిమంబు వినుచునుండి
 యనుమకొండనివాసు లై నట్టిబాధ
 జనుల రానించి వారిఁ దిక్కనమనీషి
 తోడ వాదింపఁ జేసినఁ దొడరి వారిఁ
 బులకఁగా సోమయాజుల గెలుచుటయును.

వ. అప్పుడు బాధదేవాలయంబులు గూలం ద్రోయించి గణపతిదేవ
రాజు సోమయాజుల పటువాక్యశక్తి మెచ్చి యతనికై బహుప్రకారంబులఁ
బూజించి యెనిమిది గ్రామంబు లొసంగి యతఁడు వచ్చినకార్యం బడగిన
నాభూవరునకుఁ గవివరుం డిట్లనియె.

గీ. ఇనకు లోడ్బవుఁ డైనట్టి మనుమసిద్ధి
రాజు నెల్లూరు పాలించుచోఁ జెలంగి
యతనిదాయాచు లతని నుక్కఱగఁ బట్టి
యునిచి రాజ్యంబుఁ దమ రేలు చున్నవారు.

క. కావున మీ రిపు డచటికి
వేవేగం దరలి వచ్చి విడకుండఁగ నా
భూవరుఁ బునరభిషిక్తునిఁ
గావింపఁగ వలయు ననిన గణపతివిభుఁడున్.

గీ. అట్లు కౌకయనుచు నాపని కొడఁబడి
య త్యుదారగుణసమగ్రుఁ డగుచు
దవిలి యప్పు డొక్కనవలక్షణమును
యజ్ఞ కుండలములు నతని కిచ్చె.

క. పనుచు నెడఁ దిక్కమఖి యా
జనవరు సింహాసనమున సచివాగ్రణి యై
తనరెడు శివదేవయ్యన్
గనుఁగొని యారాజుతోడఁ గడఁకం బలికెన్.

గీ. వసుమతీనాథ యీతఁ డీశ్వరుఁడు గాని
మనుజమాత్రుండు గాఁడు పల్కాఱు నితని
యనుమతంబున నీవు రాజ్యంబు నెమ్మి
నేలు మనిచెప్పి యాఘనుఁ డేగుటయును.

సీ. గణపతిదేవుఁ డాఘనుననుమతి గాంచి
 యతిసత్వరమునఁ బ్రయాణభేరి
 వేయించి చతురంగప్యతనాసమేతుఁడై
 తరలి మున్నెలనాటి ధరణిపతుల
 గెలిచి వారలచేత లలి నప్పనము,
 గొని బారి నందఱు దనవశము జేసి
 కొని చని నెల్లూర గొబ్బునఁ జొచ్చి య
 క్కనయు బయ్యనయు నక్ష ఖలులఁ దఱిమి
 మనుమసిద్ధిరాజుఁ బున రభిషిక్తుఁ గా
 వించి మించి రెండువేలు నైదు
 నూఱు గ్రామములు మనోవృత్తి కతనికి
 నిచ్చి కడమఁ దాను బుచ్చుకొనియె.
 (సోమ దేవరాజీయము)

విమర్శనము.

సిద్ధేశ్వరచరిత్ర మనునది యొక శైవగ్రంథము. దీనికిఁ
 బ్రతాఫచరిత్ర మనునామాంతరము గలదు. కాసె సర్వ పును
 నాతఁడు దీనిని ద్విపదకావ్యమునుగా రచియించెను. ఈగ్రంథ
 ము పురాతన మైనదయినను లక్షణదోషములు పెక్కులు
 గాన వచ్చుచున్నవి. ఈకవికాల మెప్పుడో మనకు నిశ్చయ
 ముగాఁ దెలియరాదుగాని గణపతిదేవునకు నూఱుసంవత్సర
 ముల తరువాత నున్నవాఁ డని తోచుచున్నది. ఈసిద్ధేశ్వర
 చరిత్రమునుబట్టియే సోమదేవరాజీయము కూచిమంచి జగ్గకవి
 చే రచియింపఁబడి మందపాటివారి కంకితము గావింపఁ బడినది.

జగ్గకవి పదునెనిమిదవశతాబ్దిలో నుండిన వాఁడు. ఈరెండు గ్రంథములే పై నుదాహరించినకథకు మూలాధారము లై యున్నవి. ఈచరిత్రములందు చరిత్రమునకు విరుద్ధము లైన యనేకవిషయములు చొప్పింపఁబడి యున్నవిగాన కేవలము వానినే నమ్మి పరమసిద్ధాంతములనుగాఁ గైకొనరాదు. ప్రస్తుతము పై నుదాహరించిన చరిత్రాంశములను విమర్శింతము.

ఈచరిత్రములో నుదాహరింపఁబడిన మనుమసిద్ధి దాయాదు లగు తిక్కనబయ్యన లనువా రెవ్వరో వారిచరిత్ర మెట్టిదో దెలియరాదు. వీరిశాసనము లెవ్వియును గానరావు. మనుమసిద్ధికిఁ బూర్వమునను తరువాతను మాత్రమేగాక మనుమసిద్ధికాలమునను విక్రమసింహపురమునను, తత్సామీప్య గ్రామములందును మహారాజుల పేరిటఁ బెక్కుశాసనములు లిఖింపఁబడి యుండఁగా వీరిపేరిట శాసనములు గానరాకుండుటచేత వీరినామము లెవ్వరికి మాఱుపేరులోఁ దెలియరాకున్నది. ఇంతప్రాముఖ్యమును గాంచిన చరిత్రాంశమును కేతనకవి తాను తిక్కనసోమయాజి కంకితముచేసిన దశకుమారచరిత్రమునం దైన నుదాహరించినవాఁడు గాఁడు. దశకుమారచరిత్రము రచింపఁబడు నప్పటికి నిది జరిగి యుండలేదని తలంచుకొందు మన్న మఱియెప్పుడు జరిగియుండు ననుప్రశ్నయు రాగలదు. తిక్కన యజ్ఞములు చేసి సోమయాజి యై భారతమాంధీకరించినవెనుక నిట్టిది సంభవించిన దని యూహిం

తమా ? అట్లయినపక్షమున భారత మెప్పుడురచించినవాఁడనుప్రశ్నయు జనించును. దశకుమార చరిత్రమును కేతన రచించి తిక్కన కంకితముచేసినకాలమునకుఁ బూర్వమె తిక్కన యనేకయాగములను జేసి యున్నట్లు ‘మహితదక్షిణ లైన బహువిధయాగంబు లొనరించుననుట వర్ణనము దారి’ అనియు ‘అధ్వరాబ్జదిననాథునకున్’ అనియు, ‘యాగవిద్యాభిరామా’ అనియు మొదలుగాగల వాక్యములను దశకుమారచరిత్రము నందు కేతనకవి తిక్కన గూర్చి ప్రయోగించి వాడియుండుట చేతనే విస్పష్టమగుచున్నది. గణపతిదేవ చక్రవర్తి క్రీ. శ. ౧౨౬౦-వ సంవత్సరమున స్వర్ణఘృతై నట్లు గన్నట్లుచున్నది. ఆసంవత్సరమునకుఁబూర్వమె యీకథ నడచియుండవలయును. కడపమండలములోని నందలూరుశాసనములలో నొకదాని యందు మనుమసిద్ధిరాజు కోడూరు గ్రామమును ౧౨౫౭-వ సంవత్సరమున బ్రాహ్మణులకు దానము చేసి నట్లుగఁ జెప్పఁ బడి యున్నది. ఆశాసనములోనే మనుమసిద్ధిరాజు కాకతీయ గణపతిదేవునితో స్నేహము సంపాదించవలయు నని కోరిక కలిగియున్నట్లుగఁ జెలుపఁ బడినది. కనుక సిద్ధేశ్వరచరిత్రము నందు చెప్పఁ బడినట్లు గణపతిదేవచక్రవర్తి అక్కనబయ్య నలను జయించి మనుమసిద్ధికి రాజ్యమిప్పించి రాజ్యమహిమలు దెలిపినది ౧౨౫౭-వ సంవత్సరమునకుఁ బూర్వము కాదని పై నందలూరు శాసనమువలన నూహింపవచ్చునుగదా ! అనఁగా

౧౨౫౭వ సంవత్సరమునకును, ౧౨౬౦వ సంవత్సరమునకును నడుమ నీచరిత్రము నడచి యుండవలయును. గణపతిదేవచక్రవర్తి మనుమసిద్ధిరాజునకు సాహాయ్యముఁ జేయఁ బూని మార్గమధ్యమున వెలనాటిరాజును జయించి యప్పనముపైకొనియె నని సిద్ధేశ్వరచరిత్రమునఁనుఁ జెప్పఁబడి యున్నది. కాని గణపతిదేవచక్రవర్తి ౧౨౨౮వ సంవత్సరమునాటికే వెలనాటిని సంపూర్ణముగా జయించెను. అప్పుడు నెల్లూరును బరిపాలించుచున్నవాఁడు మనుమసిద్ధితండ్రి యగుతిక్కరాజు గాని మనుమసిద్ధిరాజు గాఁడని స్పష్టముగాఁ జెప్పవచ్చును. పైన జెప్పినట్లుగా ౧౨౫౭-౧౨౬౦ సంవత్సరముల నడుమమనుమసిద్ధిరాజు రాజ్యమును గోలుపోయి యుండరాదా యని తలఁతుమేని ౧౨౫౮-౧౨౫౯ సంవత్సరములలో రాజ్యాభివృద్ధికై మనుమసిద్ధిరాజుచేతనునాతనిక్రిందియధికారప్రభువు లైనవల్లవరాజులచేతను జేయఁబడినదానములను గూర్చినశాసనములు పెంట్రిలలోఁ గానం బడుచున్నవి. కావున నాకాలమున మనుమసిద్ధిరాజు పదభిష్టుఁ డయ్యె నని తలంపరాదు. అట్లయిన పక్షమున మనుమసిద్ధి యెప్పుడును పదభిష్టత్వమును బొందనేలేదా యనుశంక పుట్టవచ్చును. మనుమసిద్ధిరాజు పదభిష్టుడైనకాలము గూడఁ గలదు. మనుమసిద్ధితండ్రి యగుతిక్కరాజు కాలమునఁ బాండువులు కాంచీపురముపై దండెత్తి వచ్చి యారాజ్య మ్రాకమింపఁగాఁ దిక్కరాజు పాండువులతో

యుద్ధముచేసి వారలను దఱిమి మరల చోడుని సింహాసనమునఁ
గూర్చుచుండఁబెట్టి చోళస్థాప నాచార్యబిరుదము నందె నని
యిదిపఱకె తెలిసియున్నాఁడను. తిక్కరాజు మరణానంతరము
పాండ్యులు తమతోంటి పూనికను విడనాడక కాంచీపురము
మొదలుకొనియు తరభూమిని జయింపఁగోరి పలుమాఱుదాడి
వెడలి వచ్చి నెల్లూరునకు దక్షిణభాగమునను, పశ్చిమపాక
నాడును, మార్జవాడిదేశమును గల్గొలపెట్టుచుండిరి. తనసా
మంతుల ప్రార్థనముమీఁద గణపతిదేవచక్రవర్తి క్రీ.శ. ౧౨౯౯
సంవత్సరమున నసంఖ్యాకము లైన సైన్యములతోఁ గాంచీ
పురముపై దండెత్తిపోయి మారవర్మసుందరపాండ్యుని వాని
కుమారుడైన జటవర్మసుందర పాండ్యుని నోడించి యచటి
నుండి పాఱుద్రోలి తనసచివాగ్రణియు, సైన్యపాలుఁడును,
చక్రధారియు, కాశ్యపసగోత్రుఁడు నైన సామంతభోజమంత్రిని
గాంచీపురపాలకునిగా నియమించి నటు లేకాంబరేశ్వరుని దేవా
లయములోని యొకశాసనమువలనఁ దెలియుచున్నది.* కాక
తీయగణపతిదేవచక్రవర్తి దక్షిణదిగ్విజయ యాత్రను ముగించి
రాజధాని యగునోరుగల్లు చేరినవెనుక మఱుసటిసంవత్సరమున
జటవర్మసుందర పాండ్యమహారాజు మరల దండయాత్రవెడలి
కాంచీపురమును, విక్రమసింహపురమును ముట్టడించి స్వాధీన
పఱచుకొని మనుమసిద్ధిరాజును బాఱుద్రోలి సిద్ధిరాజునకు

* The Indian Antiquary, Ekamrantha Inscription of Ganapati.
Vol. XXI, p. 197, No. 15. Ganapeswaram Inscription of the time of
Ganapati.

శత్రువులయినవీరులను పట్టాభిషిక్తులను గావించెనని నాలు
గవయథ్యాయమునం దెలిపి యున్నాడను. వీనిని త్రిభువన
చక్రవర్తి బిరుదాంకితుఁ డగువిజయగండగోపాల దేవుఁడు
డఱిమి కాంచీపుర మాక్రమించుకొనియె నని వెనుకటియ
థ్యాయమునఁ దెలిపి యున్నాడను. అట్టి విజయగండగోపాలునే
విజయఘ్నోద్యోగముం డని తిక్కన నిర్వచనోత్తర రామాయణ
మునఁ బేర్కొనియె నని వక్కాణించి యున్నాడను. ఈనా
యాహ సర్వయోగ దైవయోగం నిర్వచనోత్తరరామాయణము
౧౨౫౦వ సంవత్సరముతరువాత రచియింపఁబడి యుండును.
అప్పటికి మహాభారతము రచియింపఁబడి యుండలేదనుటస్పష్ట
ము. మనుమసిద్ధిరాజు పరిపాలనముచేసిన దెప్పటివఱకుఁ తెలిసి
కొనుట గూడ కష్టసాధ్యముగ నున్నది. మనుమసిద్ధిరాజు
కాటమరాజుతో యుద్ధము చేసి మరణించెనను మఱియొకకథ
గలదు. మనుమసిద్ధికుమారుఁడు తిక్కరాజు ౧౨౭౫-వన
సంవత్సరమునఁ బట్టాభిషిక్తుఁ డయ్యెను. ౧౧౩౨-వ సంవత్సర
మునకుఁ దరువాత మనుమసిద్ధిశాసనములు గానరావు. మనుమ
సిద్ధికుమారుఁడు ఇమ్మడి తిక్కరాజు రాజ్యమునకు వచ్చుటకుఁ
బూర్వము కొంతకాలము నెల్లూరిపట్టణము కాకతీయపై న్యాధి
పతులపాలనమున నున్నట్లు కొన్ని శాసనమువలనఁ గానంబడు
చున్నది. దాదినాగయసాహిణి యను నాగదేవమహారాజు
గణపతిదేవచక్రవర్తికిఁ బ్రతినిధిగా ౧౨౭౨-౭౩-వ సంవత్సర

ములో విక్రమసింహపురమును బరిపాలించు చుండెను. ఇంకొకచిత్రము గలదు. గణపతిదేవుని సైన్యాధిశ్వరులలో నొకఁడును, రాయసహస్రముల్లుండనుబిరుదముగల వాఁడును నగు అంబదేవమహారాజు రాజ్యపదభ్రష్టుఁడైన మనుమ గండగోపాలుని విక్రమసింహపురంబున సింహాసన మెక్కించితి నని యొకశాసనమునఁ జెప్పకొని యున్నాఁడు. ఈ మనుమసిద్ధిరాజునే మనుమగండగోపాలుఁడని వక్కాణించి యుండవచ్చును. ఏలయన నీతెలుఁగుచోడరాజులకు గండగోపాలుఁడను బిరుదము గలదు. తిక్కరాజునకు రాయగండగోపాలుఁడనుబిరుదము గలదు. మనుమసిద్ధికిని ఈబిరుదము గలదు. ఇతనికి దాయాది యొకఁడు విజయగండగోపాలుఁడని వ్యవహరింపఁబడుచున్న కారణమున మనుమసిద్ధిని మనుమగండగోపాలుఁడనిజనులు వ్యవహరించి యుందురు. మఱియొక కాకతీయసైన్యాధిపతి మనుమగండగోపాలుని సంహరించితి నని చెప్పకొనియెను. వీనినన్నిటిని బరిశీలించి చూచినపక్షమున నీక్రిందివిధమున సిద్ధేశ్వరచరిత్రములోని విషయములను సమన్వయింపవచ్చును. ౧౨౫౭-వ. సంవత్సరమునఁగాని మఱి సంవత్సరముగాని మనుమసిద్ధిదాయాదులు సిద్ధిరాజును నెల్లూరునుండి పాఱదోలగా నతఁడు కందుకూరుసీమలోని పెంట్టాలకోటలోఁ గొంతకాలము దాగి యుండును. ఆకాలమున మహాప్రసిద్ధిగాంచిన యతని మంత్రి తిక్కనసోమయాజి గణ

పతిదేవునికడకుఁ బోయి యాతనివలన మన్ననలనుగాంచి తన
 వచ్చినపని తెలుపఁగా నాతఁడు తనసైన్యమును బంపి మనుమ
 సిద్ధిదాయాదులను నెల్లూరునుండి పాఱఁద్రోలి మనుమభూ
 పతిని బునరభిషిక్తుని గావించి యుండును. తిక్కనసోమయాజి
 భారతాఖ్యానమును వినిపించినాడనియును, తిక్కన వాదమున
 గెలిచి బౌద్ధులను హింసింపఁ జేసినాడనియుఁ జెప్పెడికథలు
 మాత్రము కవిసృష్టి యని స్పష్టముగఁ జెప్పఁదగును. తిక్కన
 గణపతిదేవుని సమ్ముఖమున నద్వైతవాదమును సలిపి బౌద్ధుల
 నోడించినను నోడింపవచ్చునుగాని వారి హింసలకుమాత్ర
 మాతఁ డుత్తరవాదియై యుండఁడు. గణపతిదేవచక్రవర్తి
 యద్వైతవాది యని యతనికూతురు గణపాంబశాసనమునఁ
 గూడ వక్కానింపఁ బడియుండుట గణపతికిని తిక్కనసోమ
 యాజికిని సమావేశము గలిగియుండుటను సూచింపుచున్నది.

ఆటవయధ్యాయము

కాటమరాజు మనుమసిద్ధిరాజుల యుద్ధము

ఖడ్గతిక్కన విక్రమ పౌరుషాదులు.

మనుమసిద్ధిరాజు మరణకాలమునాటికిఁ బాకనాడును మాత్రము పరిపాలించు చుండెను. మనుమసిద్ధివలనఁ బొందిన యైశ్వర్యమును మాత్రమేగాక కవితిక్కన గణపతిదేవచక్రవర్తివలన నెనిమిదియూళ్లను విశేషమైన యైశ్వర్యమును బడసి యుండెను. అయినను గడవఱకుఁ గవితిక్కనయు, ఖడ్గతిక్కనయు మనుమసిద్ధిరాజు విశ్వాసమునకుఁ బ్రాతులై యొప్పి యుండిరి. ఖడ్గతిక్కన తనకృతజ్ఞతను మఱువక కడపట మనుమసిద్ధిరాజునకును కాటమరాజునకును జరిగినయుద్ధములో వీరశయనము గాంచెను. ఈవిషయము కాటమరాజుకథవలన మనకు వ్యక్తమగుచున్నది. విద్యావితరణ పౌరుషాదులయందుఁ గవితిక్కన యెంతప్రఖ్యాతుఁడో వీర్యవితరణపౌరుషాదులయందు ఖడ్గతిక్కన యంతప్రఖ్యాతుఁడుగ నుండెను. ఇతని మరణకాలమునఁ దల్లిదండ్రులు వృద్ధులై సజీవులుగ నున్నట్లే గనంబడుచున్నది. ఆడువారిలోఁ గాని మగవారిలోఁగాని కొట్టరువు వారికుటుంబమునఁ బిఱికితన మనుమాట వినరాదనుటకు

ఖడ్గతిక్కననుగూర్చినకథయె సాదృశ్యముగా నున్నది. ఆకథనే నేనిచట సంగ్రహముగాఁ దెలుపుచున్నాఁడను.

పసులమేపుబీళ్లనిమిత్తమై కాటమరాజునకును మనుమ సిద్ధిరాజునకును వివాదము పొసఁగి మహాయుద్ధము జరిగినట్లులు గాటమరాజుకథవలనఁ దెలియుచున్నది. పుల్లరి యిచ్చుపద్ధతి పై గాటమరాజు తనపసులను మనుమసిద్ధిరాజు మేతబీళ్లలో మేపుకొని యక్కడఁ దనకోడెదూడలలో నేనోనష్టము సంభవించినదన్న కారణమునఁ పుల్లరి నీయక యెగఁ గొట్టెను. దాని పై మనుమసిద్ధిరాజు పసులఁ బోనీయక యాటంకపటచెను. ఉభయులయుద్ధమున కిదిముఖ్యకారణము. ఈయుద్ధకథనము ద్విపదలో రామరావణయుద్ధముగ వర్ణింపఁ బడినది. మనుమ సిద్ధి రావణుడుగఁ బోల్పఁ బడియెను. కాటమరాజుతండ్రి పెద్ది రాజు. వానితండ్రి వల్లురాజు. ఇతఁడత్రేయగోత్రోద్భవులైన యాదపులసంతతిలోని వాఁడుగఁ జెప్పఁ బడియెను. వల్లురాజు కనిగిరినీమలోనియాలవలపాడున కధిపతిగనుం డెను. కాటమ రాజు కనిగిరిలోని యెఱ్ఱగడ్డపాడున కధిపతిగ నుం డెను. ఒక సంవత్సరమున దేశమున ననావృష్టి సంభవించెను. యాదపులనంబడుగొల్ల వాండ్లెల్లను దమతమపసులమందలను దోలుకొని దక్షిణమునకువచ్చి మనుమసిద్ధిరాజుయొక్క పసులబీళ్లను గొన్నిటిని పుల్లరికిఁ గైకొని పసులను మేపుకొని పుల్లరి చెల్లింజుకయె వెడలిపోయిరి. అందుపై మనుమసిద్ధిరాజునకుఁగోపము

వచ్చి తిక్కనాదిమంత్రవర్గముతో నాలోచించి అన్నంభట్టను బ్రాహ్మణుని కాటమరాజుకడకు రాయబారినిగాఁ బంపిరి. కాటమరాజు పైనిజెప్పినకారణమును బురస్కరించుకొని పుల్లరి నీయక తగవులు పెట్టెను. అన్నంభట్టప్రయత్నము నిష్ఫలమై యోజన మయ్యెను. అతఁడు తిరిగివచ్చి యాసమాచారమంతయు మనుమసిద్ధిరాజునకు నివేదించెను. మనుమసిద్ధిరాజున క్రాగ్రహమువచ్చి కాటమరాజును దండించి పుల్లరి నైకొని కార్యమును సాధించుకొని రమ్మని ఖడ్గతిక్కనను నియమించెను. అప్పుడు రాజునాజ్ఞ శిరసావహించి సైన్యములను సమకూర్చెను. తిరునామాలలిప్పరాజు, శ్రీకంఠరాజు, పెద వేగిచొక్కరాజు, పెదవరదరాజు, అర్లుకొండ అచ్చిరాజు, ఆది వన్నెమన్నెరాజు, గయికొండగంగరాజు, ఉర్లకొండసోమన్న, ఉదయాద్రి ఉమ్మయ్య, చెన్నపట్టణము చంద్రశేఖరుడు, దేవముని వెంగళయ్య, పట్టుకోట బనవరాజు, కాళహస్తి పాప తిమ్మరాజు, వెలకంచి వెంగళపతిరాజు, ప్రభగిరిపద్మశేఖరుడు, మొదలుగాఁగల యోధవరు లనేకులు మనుమసిద్ధిపక్షమునఁ దోడ్పడ వేతెంచిరి. ఈ యోధులకందఱకు నాయకుఁడై ఖడ్గ తిక్కన సిద్ధిరాజు సేనలను నడిపించుకొని కాటమరాజుపై దండెత్తి పోయెను. మనుమసిద్ధి తనపైదండెత్తిరా నున్నాడని ముందుగాఁ దెలిసికొని కాటమరాజు సయితము సైన్యములను సమకూర్చుకొని సిద్ధముగా నుండెను. పల్నాటి పభు వయిన

పద్మనాయఁడును, పల్లి కొండప్రభువయిన చల్లాపిన్నమనాయఁ
డును, దొనకొండ అయితమరాజు ఎఱ్ఱయ్య, భట్టాచలరాజు,
కరియాపులరాజు, పల్లభన్న, నాచకూళ్ల నాయఁడు, నేతిముద్ద
య్యనాయఁడు, పాచయ్యనాయఁడు, ముమ్మయ్యనాయఁడు,
పుత్తమరాజు మొదలుగా గొందఱుయోధులును గాటమరాజు
నకుఁ దోడ్పడ వచ్చిరి. ఈ సేనకంతకును, బిన్నమనాయని
మంత్రియు నారాధ్య బ్రాహ్మణుఁడునగు బ్రహ్మరుద్రయ్య
నాయకుఁడై యెదురుగాఁ బోయి పాలేటియొడ్డుననున్న పంచ
లింగాలకొండకడ నెదుర్కొనియెను. అప్పుడుభయపక్షముల
వారికిని ఘోరమైన యుద్ధముజరిగినది. తుదకుఁ దిక్కన
సైన్యమంతయు హతముకాఁగా నతఁడొక్కఁడును నీగాధ
వీరుఁడై రణరంగమున నిలువఁబడి యుండుటను జూచి ప్రతి
పక్షయోధుడైన పిన్నమనాయఁడుచూచి,

“కం. పోరునిలుపు మోయిభూసురోత్తముఁ డ
సరిగాదు మాతోడ సమరంబుఁ జేయ
అగ్రజుల్ మీరు యాదవులము జేము
ఉగ్రము మామీద నుంపంగ రాదు.”

అని పలికె నట, అందుపైని తిక్కన తనతోనున్న సైన్యమ
తయు నాశమయి నందులకుఁ జింతించి మరల సైన్యమును గొ
వచ్చి యుద్ధము చేసెదం గాకయని గుఱ్ఱమును ద్రిప్పకొ
పురంబునకు వచ్చె నట. పౌరజనంబులు పరాజితుఁడై పా
వచ్చిన తిక్కయోధుని గాంచి పకపకనవ్వువారును, కేరడవ

లాడువారును నై భయభక్తులువిడిచి వర్తించి మనస్సునకు
జింత గలిగించిరి. పౌరజనంబులు మాత్రమే గాదు. ఇంటికి
బోయినతోడనే వృద్ధుడై మంచమునఁ బడియున్న తండ్రి సిద్ధ
నామాత్యుఁడు సయితము కోపము దెచ్చుకొని,

“సీ. రణరంగమున మోహరంబులు పొడఁగని

ప్రాణంబు దాచిన పందగజము

విజయాధిపునిదాడి వెనుకొని తిరుగక

వెన దప్పించుచు దిగజంబ

పోరఁ జాలక యోడి మారుమాటల మాని

మంచాన కొఱఁగిన మత్తగజము

వెనుపల్లిచెఱువులో బిరుదు లన్నియు హంపఁ

గ్రుంగంగ వచ్చిన కుంజరంబ

ఆ. నేఁడు మొదలుచేసి నెల్లూరినీమలోఁ

బ్రగడతనము మాని మగిడి తఱలఁ

బూరి గఱచి తిక్క! భూతంబుసోకినఁ

పాటువానిరీతిఁ బంద వైతి.”

అని యుపాలంభ మొనర్చె నట. అంత తిక్కయోధుఁడు
తండ్రి పోటుమాటలకు నైరించి స్నానమునకుఁ బోగా వీర
పత్నియు, వీరమాతయు నగుభార్యచానమ్మ స్త్రీల కుంచి
నట్లుగా రహస్యస్థలమున నీళ్లబిందె నుంచి దానికి నులకమంచ
మును చాటుపెట్టి దానిమీఁదఁ బసపుముద్ద యుంచెనట.
తనభార్య చెయ్యమును జూచి సిగ్గుపడి తిక్కన భేదపడుచుం
డఁగాఁ జానమ్మ భర్తను జూచి,

“క. పగఱకు వెన్నిచ్చినవో
 నగరే నినుమగతనంపు నాయకు లంశున్
 ముగురాడువార మైతిమి
 వగపేటికి జలక మాడవచ్చినవోటన్.”

అని యెకసక్కెము లాడె నట. తరువాత స్నానముచేసి
 భోజనమునకుఁ బోయి భుజింపునపుడు వీరమాతయగు
 ప్రోలమ్మ కుమారునకు అన్నములోఁ బాలుపోయినపుడు పాలు
 విడిగిపోవఁగా నామె సయితము పరిహాసముగా,

“క. అసదృశముగ నరివీరులఁ
 బసమీఱఁగ గెలువలేక పందక్రియ న్నీ
 వసి వైచి విడిగివచ్చినఁ
 బనుల నివ్వఁగినవి తిక్క! పాలు నివ్వితేన్.”

అని పలికె నట. ఇఁకఁ జెప్పఁ దగిన దేమన్నది. ఏబ దేండ్లు
 నిండిన యాయోధవరునకు నొపలుకు లెల్లను ములుకులై
 నాట మానాభిమానములు ముప్పిరిగొనఁ దాను జేసినపనికిఁ
 బశ్చాత్తప్తఁడై ‘నన్నుఁ బిడికిపందనుగా వీరుదలంపు చుండిరి.
 ఈసారి మరలఁ బోయి శాత్రువులను మార్కొని జయము
 గొందును. అయ్యది సంప్రాప్తముగాదేని ప్రాణం బుండుదనుకఁ
 బోరాడి వీరస్వర్గంబు నైనఁ జూడఁ గొందు. మానాభిమాన
 ములు గలశూరుఁ డిట్టిరోతబ్రదుకుఁ బ్రదాకం జాలఁడు’ అని
 తలపోసుకొని యెవరెన్ని విధములవారించినను ఏనక సిద్ధిరాజు
 నొడంబఱిచి కావలసినసైన్యములం గొని సంగరోత్సాహియై

పోయి శాస్త్రపులను మార్కొని ప్రచండమైన యుద్ధము చేసెను.
ఆతని యుద్ధక్రమము నిట్లొకకవి యభివర్ణించి యున్నాడు.

“చ. పదటున వాజి రాహుతులపై దుమికింపుచుఁ దిక్కఁ డార్చినన్
జెదరి పరిభ్రమించి కడుఁబిమ్మట పీరులు భీతచిత్తులై
యదెయదె డాలు వాల్మెఱుఁగు లల్లవె యల్లదె యాతఁడంచనన్
గొడుకక యాజిచేసె రిపుకోటుల కందఱ కన్నిరూపులై.”

ఇట్లే పూర్వము బ్రాహ్మణుఁ డగునందూరి కొమ్మనా
మాత్యుడు క్రొత్తచర్ల (కొచ్చెర్లకోట) పరిసరభూములందుఁ
గటకరాజుతోఁ బోరాడి చూపినయుద్ధకౌశలమును మంచనకవి
తనకేయూర బాహుచరిత్రమునందు,

సీ. నెలకట్టెవాటునఁ జెలఁగి రెంటిని మూఁటిఁ
గూడ గుఱ్ఱంబులు గుడులుగ్రుచ్చు,
బ్రతిమొగం బగునరపతుల క్తత్తమునఁ
గడిను మై వీపులవెడలఁ బొడుచుఁ,
బందంపుగొఱియలపగిది నేనుంగుల
ధారశుద్ధిగ నసిధార దునుముఁ,
జదియించుఁ బగిలించుఁ జేతులతీటనో
వడిగాండ మేసి మావతులతలలు,

గీ. తలపుడికి వ్రేసి మావంతుతలలు శత్రు
రాజశిరములు ద్రొక్కించు రాఁగఁ దిరుగ
వాగె నుబ్బెడు తనవారువంబుచేత
మహితశౌర్యుండు కొమ్మనామాత్యవరుఁడు.”

అని మిక్కిలి మనోహరముగా వర్ణించి యున్నాడు. ఆకాల
మునం దిట్లే బ్రాహ్మణమంత్రవర్ణులు రాజ్యతంత్రమునందే గాక

యుద్ధతంత్రము నందును బ్రవీణులై యుండి రనుట కిట్టిదృష్టాం
తముల నెన్నియైన యాంధ్రచరిత్రము నుండియు, సారస్వతము
నుండియుఁ జూపఁ గలము.

ఇట్లు ప్రచండవిక్రమార్కుండై ఘోరసంగ్రామంబున
శత్రుసేనను మార్కొని పీనుగుపెంటలు గావించుచు రణకేళి
సల్పుచుండ యాదవవీరులును వెనుదీయక మహాద్రగులై
తిక్కనసైన్యము పైఁబడి కత్తులఁ గఠారుల నీటెలం బొడిచి
చక్కాడుచుఁ బెద్దకాలంబు పోరాడ నుభయసైన్యంబులం
బెక్కండ్రు వీరభటులు నేలం గూలిరి. అంతటఁ బిన్నమనా
యఁడు ఖడ్గతిక్కనను సమీపించి “ఓవిప్రోత్తమా! యుద్ధము
చేయుట బ్రాహ్మణునకుఁ బాడి గాదు. మిమ్ముం జంపిన మాకు
బ్రహ్మహత్యాదోషంబు వాటిల్లు ననినామనంబు తల్లడిల్లు
చున్నది. తొలంగుట మీకును మాకునుగూడ శ్రేయస్కరం
బనియూహింతు” నని గొంతెత్తి గంభీరవాక్యములు నలుకఁ
దిక్కనయుఁ “ఓ నాయఁడా! రణశూరుడవై బ్రాహ్మణక్షత్రి
యుండ నగు నాతోడ యుద్ధముసేయఁ జాలక పందక్రియ ధర్మ
పన్నంబు లేల చదివెదవు? వానిం గొన్ని నేనెఱుంగుదుం
గాని, వీరుండ వాదువేని కదలక నిలుచుండి యుద్ధముచేసి చెత
నయ్యెనేని నాప్రాణంబులు గొని విజయపతాక మెత్తుము. కా
దేని శరణుచొచ్చి మాపుల్లరి మాకుం బెట్టుము.” అని హెచ్చ
రింపుచు బిన్నమనాయఁడు బ్రహ్మహత్యాదోషమునకు వెఱచి

యేమిచేయుటకును జేతులును గాళ్ళు నాడక నిచ్చేష్టితుండై
చూచుచుండ, వానిమంత్రి బ్రహ్మరుద్రయ్య యచటికేతెంచి
“తిక్కన నే దలంపడి పోకారైద నీవటుండు”మని తన ప్రతి
వీరునిపై హయమును బటపి యుద్ధము చేయఁగా నిరువుర
గుఱ్ఱంబులు నీటెపోటుల నేలర గూల నిరువురును గత్తులు
దూసి “హరహరా” యని యభిమన్యులక్ష్యణకుమారులవలె
ద్వంద్వయుద్ధమునకుఁ గలియంబడి యుభయ పై న్యంబులవారును
నివ్వెఱపడి చూచుచుండఁ బెద్దయుం బ్రాద్దు పోరాడి తుదకు
నేల కొఱంగిరి. ఆపాటుంగని తిక్కనసైనికులు హతశేషులైన
వా రీక్రిందివిధముగాఁ జెప్పుకొని యేడ్వసాగిరఁట,

“సీ. ధైర్యంబు నీ మేనఁ దగిలియుండుటఁ జేసి
చలియించి మందరాచలము తిరిగె,
గాంభీర్య మెల్ల నీకడనయుండుటఁ జేసి
కాకుత్స్థుచే వార్ధి కట్టువడియె,
జయలక్ష్మీ నీయురస్థులిసె యుండుటఁ జేసి
హరి పోయి బలిదాన మడుగుకొనియె,
నాకార మెల్లనీయందె యుండుటఁ జేసి
మరుఁడు చిచ్చునఁబడి మడిసి చనియెఁ,

గీ. దిక్కదండనాథ దేవేంద్రపురికి నీ
వరుగు టెఱింగి నగము తిరుగు టుడుగు
నల్లి కట్టువిడుచు నచ్యుతు కొదమాను
మరుఁడు మరలఁగలుగు మగలరాజు.”

అని తనసైనికు లెల్ల హాహాకారములు సేయుచుండఁ బ్రాణ

ములు దేహమును విడిచిపోయినవిధము నాకవికర్మ్యుడే యిట్లు చెప్పి యున్నాడు.

“సీ. నందిని బుత్తెంచె నిందుశేఖరుడు నీ
వన్న యేతెమ్మ తారాద్రుకడకు
గరుడుని బుత్తెంచె నరహరి రావయ్య
వడి సిద్ధతిక్క! కైవల్యమునకు
హంసను బుత్తెంచె నజాడు నీడకు ను
భయకులమిత్ర రా బ్రహ్మసభకు
నైరావతముఁ బంపె నమరేంద్రు డిప్పుడు
దివమున కేతెమ్మ తిక్కయోధు,

గీ. యనుచు వేటువేట నర్థితోఁ బిలువంగ
వారు వీరు గూడ వచ్చి వచ్చి
దివ్యయోగి యైనతిక్కనామాత్యుండు
సూర్యమండలంబుఁ జొచ్చి పోయె.”

మఱియును విక్రమసింహపుర నివాసులైన పోరులెల్లరును ఖడ్గ
తిక్కనమరణవార్తను విని తాము వానిని బరిహసించి యప
చారము చేసినందులకుఁ బశ్చాత్తప్తు లగుచు నాతనిగుణగణం
బులు దలపోసికొని దుఃఖాక్రాంతచిత్తులై,

“ఉ. వెన్నెలశేనిరాత్రియు రవిప్రభశేనిదినంబు నీరులే
కున్న సరోవరంబు కడు నొప్పగుదీపములేక యున్నయిట్లు వై
విన్నదనంబు నొందె మనవిక్రమసింహపురంబు చూడఁగాఁ
బున్నమచంద్రుఁబోలు మనపోలమతిక్కఁడు లేమివక్కటా!

అని పరిపరివిధముల విలపించి రఁట. ఆహా! వీరవర్మ్యులయు
శిష్యులయు చావు లెవ్వరికి నేడ్చు బుట్టింపవు?

తరువాత మనుమసిద్ధియు సైన్యసమేతముగాఁ గాటమ
రాజుపై డండెత్తిపోయి యుద్ధముచేసి వీరస్వర్గమును జూఱఁ
గొనియెను. అటుపిమ్మట దానుబొందినగాయములవలనఁ గాట
మరాజుగూడ స్వర్గస్థుఁ డయ్యె నట. పుల్లరినిగూర్చినయుద్ధ
మివిధముగాఁ బర్యవసిత మయ్యెను. మనుమసిద్ధి స్వర్గస్థుఁ
డైనపిమ్మట నీదేశమును గాకతీయాంధ్ర చక్రవర్తిసైన్యాధి
పతి యగుదాదినాగన్న నాగదేవమహారాజునామముతోఁ
గొంతకాలము పరిపాలించెను.

ఏడవ యధ్యాయము

నిర్వచనోత్తర రామాయణము.

మేరులెత్తినను నరేశ్వరువర్తనము రత్నాకరవేష్టితా
వని వినబడదని యెఱిగినవాడుగాన తిక్కనకవిచేఁ గృతి
నొందవలయు ననుకోరికగలవాడై మనుమసిద్ధి యొకనాడు
తిక్కనమనీషిం బిలువ నంపించి ‘ నిన్నుమామాయని నేను
బిలుచుచున్నందుకు నీవు నాకు భారతీకవ్య నెసంగ నర్హుడ
వైయున్నాడ’ ననిపలికెను. ఆపలుకు తనమనస్సున కింపు
పుట్టించె నని,

“క. ఏ నిన్ను మామ యనియెడు

దీనికిఁ దగ నిమ్ము భారతీకవ్యక నా

కీ నర్హుడ వగు దనినను

భూనాయకుపలుకు చిత్తమున కింపగుడున్”.

అను పద్యముమూలమునఁ దిక్కన తేటపఱచి యు
న్నాడు. దీనినిబట్టి తిక్కనకవికి మనుమసిద్ధిరాజునకుఁ గృతి
నొసంగుకోరిక యదివఱకు లేదనియు నతఁడు పలికిన చమ
త్కారపుం పలుకు మనస్సున కానందము గలిగించుటచేతఁ
గృతి నిచ్చినట్లును స్ఫురించుచున్నది. ఇట్లు మొదట సమ్మతి
లేకయున్నను మనుమసిద్ధికులశీల స్వరూపాదులం దలంచుకొని

నప్పు డయ్యవి సయుక్తికముగా నాతం డర్హుం డనిబోధించిన మనస్సు సమాధానపఱచుకొని కృత్యిచ్చి నట్లు నిర్వచనోత్తరరామాయణములోని,

“సీ. సకలలోకప్రదీపకుఁ డగుపద్మినీ
మిత్రపంశమున జన్మించె ననియుఁ
జూచిన మగలైనఁ జొక్కెడు నట్టి సౌం
దర్యసంపద సొంపు దాల్చె ననియు
జనహృదయానందజననమై నెగడిన
చతురతకల్మి నప్రతిముఁ డనియు
మెఱసి యుండొంటికి మిగుల శార్వత్వ్యగ
విఖ్యాతకీర్తిచే వెలసె ననియు
వివిధవిద్యాపరిశ్రమవేది యనియు
సరసబహుమానవిరచితశాలి యనియు
మత్కృతీశ్వరుఁ డగుచున్న మనుమనృపతి
సుభగుఁ గావించుటకు సముత్సుకుఁడ నైతి. ”

అనుపద్యమువలనఁ దెల్ల మగుచున్నది. కావున ధనాపేక్షచేతఁ దిక్కన మనుమసిద్ధిరాజునకుఁ గృతి నొసంగి యుండలే దనుట స్పష్టము. ఏసంవత్సరమునఁ దిక్కన నిర్వచనోత్తరరామాయణమును రచించి మనుమసిద్ధిరాజున కంకితముచేసెనో నిశ్చయముగాఁ దెలుపుట కాధారములేదుగాని భారతరచనకుఁ బూర్వము బహుసంవత్సరములకు, అనఁగా ముప్పదిసంవత్సరముల వయస్సులోపలనేరచించి యుండు నని స్పష్టముగాఁజెప్పవచ్చును. అప్పటి కీకవిసత్తమునికీర్తి విద్వల్లోక మంతటను వ్యా

పించి యుండలేదని చెప్పవచ్చును. మఱియును నతఁడు శ్రౌత స్మార్త క్రియాతత్పరుఁడై యున్నను క్రతుదీక్షను బూనియాచరించు నంతటి కర్మకుఁడుగా నున్నటులు గనుబట్టెడు. భారత గద్యములోవలె ‘బుధారాధనవిరాజి తిక్కన సోమయాజిప్రణీతం’ బని వ్రాసికొన్నట్లుగా వ్రాసికొనక నిర్వచనోత్తరరామాయణము గద్యలో ‘బుధారాధనవిధేయ తిక్కన నామధేయప్రణీతం’ బనిమాత్రము వ్రాసికొని యుండుటచేత నప్పటికిఁ గ్రతు పులాచరించి యుండలేదని యూహింప వలసినప్పుచున్నది. ఇది ప్రథమకావ్య మగుటచేతనే కాఁబోలు ‘నూత్న సత్కవీశ్వరులను భక్తిగొల్పి మఱివారికృపన్ గవితావిలాసవిస్తర మహాసీయుడ నైతి నని తన వినమ్రభావముఁ దేటవఱచి యున్నను,

“చ. పలుకులపొందు లేక రసభంగము సేయుచుఁ బాతవడ్డమా
టల దనునేర్పు చూపి యొకటన్ హృదయం బరింపలేక, యే
పొలమునుగాని యెట్టిక్రమమున్ దమమెచ్చుగ లోక మెల్ల న
వృలఁ బారయన్ జరించుకుకవుల్ ధర దుర్విటు లట్ల చూడగన్.”

అని కుకవినిరాసనమున కెడమిచ్చెను. అయిననిం దాతఁడు స్వా తిశయభావమును జూపక కుకవులమార్గమును మాత్రము నిరసించెను. ఇట్లు కుకవులమార్గమును నిరసించుటతో మాత్రము తృప్తి నొందియుండక తరువాతి తెలుఁగుకవులకు నుపయుక్తములై సూత్రప్రాయములుగా నుండునట్లు,

ఏడవ యధ్యాయము

“కం. తెలుఁగుకవిత్వముఁ జెప్పన్
దలఁచినకవి యర్థమునకుఁ దగ్గఱ
టలు గొని వళులుం బ్రాసం
బులు నిలుపక యొగిని బలిమిపుచ్చుట చదురె.”
* * * *

“క. అలవడ సంస్కృతశబ్దము
తెలుఁగుపడి విశేషణంబు తేటపడం గాఁ
బలుకు నెడలింగవచనం
బులు భేదింపమికి మెచ్చు బుధజనులు కృత్రిక.”
* * * *

“గీ. ఎట్టికవి కైనఁ దనకృతి యింపుఁ బెంపఁ
జాలుఁ గావునఁ గావ్యంబు సరసులైన
కవులచెవులకు నెక్కినఁ గాని నమ్ముఁ
డెందు బరిణతిగలుగు కవీశ్వరుండు”

అనుపద్యములను జెప్పి సత్కవీంద్రమార్గమును గూడఁ దెలిపి
యున్నాఁడు. మఱియు నుత్తరరామాయణము రచించుటకుం
గలకారణ మీవిధముగాఁ జెప్పి యున్నాఁడు.

“క. ఎత్తఱినైనను ధీరో
దాత్తగుణోత్తరుఁడు రాఘధరణీపతి స
ద్వృత్తము సంభావ్య మగుట
నుత్తరరామాయణోక్తియుత్పద నైతిక.”

తిక్కన తననిర్వచనకావ్యములోని కవిత్వరీతి పండితుల కానం
దకరమై యుండు ననిసూచించుటకో యనఁ గవిత్వపద్ధతి యి
ట్లుండవలయు నని యీక్రింది పద్యములలోఁ దనప్రతిజ్ఞావాక్య
ములనుగూడ నుడివి యున్నాఁడు.

“తిక్కన సోమయాజి

“ఉ. జాత్యను గామి నొప్పయిన సంస్కృత మెయ్యడఁ జొన్న వాక్యసాం
గత్యము సేయుచో నయిన గర్వముతోడుగఁ జెప్పి పెట్టె నొ
ర్వత్వముఁ దోపఁ బ్రాసము ప్రకారము వేఱగునక్షరంబులన్
శ్రుత్యమరూప మంచు నిడ శూరుల కివ్వి ధ మింపుఁ బెంపదే.”

“ఈ. లలితపదహృద్యపద్యం
బు లనపదార్థంబు ఘటితపూర్వాపరమై
యలతియలంతి తునియలుగ
హలసంధించిన విధంబు నచరగ వలయున్.”

ఇట్లు తిక్కన కుకవినిందను జేసియు, సత్కవింద్రమార్గమును
దెలిపియు, కవిత్వపద్ధతినిగూర్చి ప్రతిజ్ఞావచనములను బలికి
యును సంతృప్తినిఁ బడయఁ జాలక తన కావ్యము స్వగుణము
చేతఁ గాకపోయినను తనతాత యైన మంత్రిభాస్కరుని సార
కవిత్వముచేతనైనను లోక మాదరించు నని యీక్రిందిపద్య
ములోఁ జెప్పి యున్నాఁడు.

“గీ. సారకవితాభిరాము గుంటూరిభుని
మంత్రిభాస్కరు మత్పితామహునిఁ దలఁచి
యైన మన్ననమెయి లోక మాద రించు
వేఱ నాకృతిగుణములు వేయు నేల?”

మొదట మనుమసిద్ధి తన్నుమామా యని పిలుచుచున్నందు
లకుఁ గృతి నిమ్మని యడుగుటయు, అతనిపలుకుఁ దనకు నింపు
పుట్టించుటయు, తరువాత మనుమసిద్ధి కులశీలరూపస్వభా
వాదులు దలపోసికొని కృతి నొందుట కర్హుండని మనస్సు
ఘమాధానపఱచుకొనుటయు, కుకవినిందఁ జేసియు, కావ్యరచ

నావిధానమును దెలిపియు, సత్కవీంద్రమార్గమును సూచించియు, ఉత్తరరామాయణమును రచించుటకుఁ గల కారణమును వ్యక్తీకరించియు, కవిత్వపద్ధతిని గూర్చి ప్రతిజ్ఞావాక్యములను నుడివియుఁ దృప్తి గనఁజాలక లోక మెట్లాదరించునో యన్న సంకోచము వీడింపఁ దనతాతయైన మంత్రి భాస్కరుని సారక విత్వ మహిమము నైన దలంచి మన్ననమెయి లోకమాదరించు నని సమాధానము చెప్పుకొని తృప్తిగాంచుటయు మొదలగు వానిని బరిశీలించిన పక్షమునఁ దిక్కన రచించినకావ్యములలో నిదిప్రథమకావ్య మని తప్పక స్ఫురింపఁ గలదు.

తిక్కన తనతాతయైనమంత్రిభాస్కరుని గ్రంథములం బేర్కొన కుండుట మిక్కిలిశోచనీయమైన విషయముగా నున్నది. ఇట్లే మనుమసిద్ధిరాజు తండ్రియైన తిక్కరాజునకుఁ గవిసార్వభౌమ బిరుదాంకముగల దనిచెప్పినాఁడుగాని యాతఁడు రచించినగ్రంథము లెవ్వయో దెలిపినవాఁడు గాఁడు. నిర్వచ నోత్తరరామాయణమును గూర్చి యాంధ్రకవుల చరిత్రమునం దిట్లున్నది.

“ తిక్కన తెనుఁగు పుస్తకములవలెఁ గాక రఘువంశాదికావ్యముల వలె దీని నీకవి నడుమనడుమ వచనములుంచక సర్వమును పద్యములుగానే రచించెను. ఈతఁడు రచించినభారతమువలె నీయుత్తరరామాయణ మంత రసవంతముగాను ప్రౌఢముగాను లేక పోయినను, పదివాక్యసౌష్ఠ్యము గలిగి మొత్తముమీద సరసముగానే యున్నది. ఇది బాల్యమునందు రచియింపఁ బడినదగుటచే నిట్లుండె యుండును. ఈగ్రంథమునందు పదకొన్నివంతుగా

లేకపోయినను బహుస్థలములయం దన్వయకాఠిన్యము గలదు. ఇందలికథ సంస్కృతములో నున్నంతలేక మిక్కిలి సంగ్రహపఱుపఁబడినది. శైలి పలుచోట్ల నారికేళపాక మనియే చెప్పవచ్చును. అందుచేతనే యీగ్రంథము భారతమువలె సర్వత్ర వ్యాపింప కున్నది. ఇతఁడు పదియాశ్వాసముల గ్రంథము వ్రాసినను పుస్తకమును మాత్రము ముగింప లేదు. రామనిర్యాణ కథను జెప్పట కిష్టములేక గ్రంథపూర్తి చేయలేదని పెద్దలు చెప్పుదురు. తరువాతఁ గొంతకాలమునకు మిగిలిన భాగము నేకాశ్వాసముగా రచియించిన జయంతిరామభట్టు తిక్కనసోమయాజి మనుమరాజున కిచ్చినట్టుగా సరాంకితముచేయక తాను జేసిన కడపటియాశ్వాసమును భద్రాద్రి రాముని కంకితము చేసెను.”

నిర్వచనోత్తర రామాయణము పదవాక్యసౌష్ఠ్యము గలిగి మొత్తముమీఁద సరసముగానే యున్న దని యొప్పుకొనుచు నాంధ్రకవి చరిత్రకారుఁడు తిక్కనకృతభారత మంత రసవంతముగాను ప్రౌఢముగాను లేదనుటవంతగా నున్నది. దీనికిఁ గారణము బాల్యమునందు రచించుటయట. పదకాఠిన్యము లేదటగాని యన్వయకాఠిన్యము గలదట. ఇందలికథ సంస్కృతములో నున్నంతలేక మిక్కిలి సంగ్రహపఱుపఁబడుటయు శైలి పలుచోట్ల నారికేళపాకముగా నుండుటయు సీగ్రంథము భారతమువలె సర్వత్ర వ్యాపింప కుండుటకుఁ గారణములట. ఇదియంతయు భ్రాంతిమూలము. ఈగ్రంథమును భారతముతోఁ బోల్చి సరికాదు. తిక్కన వ్రాసినయవతారిక వీరిభ్రాంతికిఁ గారణ మైనట్లు గన్పట్టుచున్నది. ఇది ప్రథమ శ్వాసముగుటచేత తిక్కన పీఠికతోఁ బలుపోకలఁ బోయెనుగాని

మఱియొండు గాదు. ఇది బాల్యము వీడి యశావనము ప్రవేశించిన తరువాత వ్రాసిన ప్రాథకావ్యమెగాని యప్రాథకావ్యముగాదని పీఠికలోని విషయములే వేనోళ్ళ జాటుచున్నవి. వివిధవిద్యాపరి శ్రమవేదియైన ప్రభువు (కృతిపతి) అప్రాథుడైన యొకబాలకవిని 'మామా' యని పిలుచుటయుఁ బిలుచుచుండే బో 'మామా' యనుచున్నందుకుఁ గృతి నిమిత్తమయడుగుటయు సంభవము గాదు. వేయు నేల? నిర్వచనోత్తర రామాయణములోని యవతారికయే మిక్కిలి ప్రాథముగా నున్నది. అవతారికలోనే యింతప్రాథమిని జూపఁగలిగినవాఁడు బాలకవి యెట్లగును? ఇతఁడు,

“క. వచనము లేకయ వర్ణన
రచియింపఁగఁ గొంతవచ్చుఁ బ్రాథులకుఁ గదా
ప్రచయము పద్యములన పొం
దుచితముగఁ జెప్ప నార్య లాప్సిద వనరే.”

అనుపద్యమును వ్రాయుటయే వచనము లేకుండ వర్ణన సేయుట ప్రాథకవిలక్షణముగా భావించె ననుటకు నిదర్శనముగా నున్నది.

మఱియును ‘అమలోదాత్తమనీష నేనుభయకావ్య ప్రాథిశిల్పమునం బార్గగుండం గళావిమండ’ నన్న పలుకు ప్రాథకవి నోటనుండి వినంబడునుగాని యప్రాథుడగు బాలకవి నోట నుండి వినంబడునా? ఉత్తర రామాయణము రచించుటయందుఁ దిక్కనయుద్దేశము సరసమైనకావ్యమును వ్రాసి మనుమనిధికిఁ

గృత్తిసంగవలయు ననియెగాని మక్కికి మక్కిగా సంస్కృత మునకు సరియైన తెలుగు చేయవలయుననిగాదు. అందుకొకటి తిక్కనకథను సంస్కృతములోనుండి గొన్ని మార్పులతోఁ దీసి కొని యనుచితములుగాఁ దోచినవానిని ద్రోసి పుచ్చియుచితము లనితోఁచినవానిలోఁ గొన్నిటిని పెంచి కూడ వ్రాసెను. నిర్వచనోత్తరరామాయణములోని కొన్ని ప్రాథభాగము లన్వయ కావ్యములుగఁ గన్పట్టవచ్చును. అక్కడక్కడ కొన్ని పద్యములు చూచిన శైలి నారికేళపాకముగాఁ గన్పట్టవచ్చును. కాని గ్రంథమును సాంతముగాఁ జదివినవానికి శైలి ద్రాక్షపాకమును గదళీపాకము నై ప్రాథముగానే కన్పట్టుచుండును. ఈ కావ్యము నందు రామనిర్యాణకథను జెప్పటకు భీతిల్లి తుదియాశ్వాసమును విడిచిపెట్టె ననికొందఱుపెద్దలు చెప్పుదు రని యట్లు భావించుట తగునా? అట్లయ్యెనేని తిక్కనసోమయాజి భారతములో స్వర్గారోహణపర్వములోఁ గృష్ణనిర్యాణమును, అటు పిమ్మటఁ బాండవులలోకాంతర గమనమును జెప్పటకు నేల భీతిల్లి విడిచి పెట్టలేదు? తుదియాశ్వాసము విడిచిపెట్టుటకు మఱియొక కారణ మేదియైన యుండవలెనుగాని యిది కారణము గాదు. ఆ తుదియాశ్వాసమును దెనిగించిన జయంతిరామభట్ట యినను తాను దానిని తెలిగించుటకుఁ గారణమును జెప్పినవాఁడు గాఁడు. కొన్ని విషయములలోఁ బాపరాజకవికృత మైనయు త్తర రామాయణమున కన్న రసపుష్టి కలదిగా నున్నది. ఇది భారతము

వలెఁ బ్రాథముగా లేకపోవుటచేతనే సర్వత్ర వ్యాపింపకున్నదట. అట్లయినయెడల నత్యుత్తమకావ్యము లనియాంధ్రకవిచరిత్ర కారునిచేఁ బొగడ్డలు గాంచినయుత్తరహరివంశాది కావ్యములు సర్వత్ర వ్యాపింప కుండుటకుఁ గారణమేమి? పంచమవేద మని పూజింపఁ బడెడుభారతమునకుఁ గలవ్యాప్తి యీనిర్వచనకావ్యమునకే గాదు మఱి యేకావ్యమునకును రాదు. మనయాంధ్ర దేశములో భారత భాగవతగామాయణములకుఁ గలవ్యాప్తి యేయుత్తమకావ్యములకుఁ గలదు? కవితారచనమునకు నేనియ మములను విధించెనో యానియమములను బాటించియే తిక్కన తననిర్వచనోత్తరరామాయణమును ప్రాథముగా రచించి వాసి కెక్కినాడు. అందువలననే దీనిని రచించినస్వల్పకాలములోఁ పలనే యాంధ్రప్రపంచమునఁ గవితాసామాజ్య పీఠము నధిష్ఠించి జగత్పూజ్యుఁ డయ్యెను. ఈనిర్వచనోత్తరరామాయణము రచించునాటికిఁ దిక్కన శివభక్తి పరాయణుడై యుండెను గాని తరువాత యద్వైతవాది యై యభేద వాదమును బోషించెను.

ఎనిమిదవ యధ్యాయము

కవిపండితగోష్ఠి.

మనుమసిద్ధిభూపాలుని పరిపాలనకాలమున నప్పటప్పట పాండులవలనను, దాయాదులవలనను, శత్రురాజులవలనను, తొందరలును, బాధలును గలుగుచున్నను, తిక్కన విద్యా విషయమునఁ జేసిన పరిశ్రమను జూచినప్పుడుమాత్ర మతని మహిమ యిట్టిదని గోచరము గాక మానదు. ఆంధ్రదేశమున నెకభాగ మగుపాకనాటివిషయమును మనుమసిద్ధిరాజు పరిపాలనము సేయుచుండ నాంధ్రప్రపంచమున జగత్పూజ్యం బగుపాండిత్యకవిత్వసామ్రాజ్యంబు ననుభవించుచున్నవాఁ డా తనిమంత్రి యగుతిక్కనామాత్యుడే. ఇట్టిసామ్రాజ్యమితఁ డనుభవించుటయెట్లు సాధ్యపడియెనా యని కొందఱాశ్చర్య పడవచ్చును. ఆశ్చర్యమేల ?

“మ. అమలోదాత్తమనీష నేనుభయకావ్యప్రాధిక బాటింపు శి
 ల్పమునం బొరగుడం గళావిదుడ నాపస్తంబనూత్రుండ గౌ
 తమగోత్రుండ మహేశ్వరాంఘ్రికమలధ్యానైకశీలుండ న
 న్నమకుం గొప్పనమంత్రికిఁ సుతుండఁ దిక్కంతుండ సన్యా
 న్యుడ౯.”

అను పద్యములోఁ దిక్కన తానుభయభాషాకవిత్వకళాపా

రంగుఁ డైనట్లు వ్రాసికొన్నది తానట్టివాఁడగుట యథార్థమై యుండుటచేతనేగాని తనడంబమును లోకమునకుఁ బ్రకటించు కొనుటకై కాదు. తిక్కన డంబము చూపువాఁడు గాఁడు. ఈ సత్యము నెఱింగినవాఁడు గనుకనే సమకాలికుఁ డైన కేతనకవి

“క. అభినుతుఁడు మనుచుభూవిభు

సభఁ దెనుగున సంస్కృతమునఁ జతురుండై తా

నుభయకవి మిత్రనామమ

త్రిభువనముల నెగడ మంత్రితిక్కఁడు దాల్చె.”

అని యాతని కుభయకవిమిత్రుఁ డనుబిరుదముగల దని తెలిపి యున్నాఁడు. ఇది యొకసామాన్యపుబిరుదము గాదు. ఇం దెంత మహిమ గలదు. ‘కవిపంచాననుఁడు, కవిరాజు, కవి సార్వభౌముఁడు, కవిలోకచక్రవర్తి’ మొదలుగాఁగల కొన్ని బిరుదములవలె దుర్గర్వమును, దుస్స్వభావమును, అసహిష్ణుత్వమును బ్రేరేపించి తగవులను బుట్టించి సౌజన్యమును రూపు మాపుపట్టి మిథ్యాబిరుదములవంటిది గాదు. మిత్రశబ్ద మెప్పు డును ప్రేమను దెలుపుచుండును. ఉభయకవిమిత్రుఁ డనఁగా సంస్కృతాధికవులను బ్రేమతోఁ జూచువాఁ డనియర్థము. ఇతనికవితాసామ్రాజ్యము ప్రేమాపూర్ణమగుటం జేసి కవిలోక మున కాశ్రయమై జగత్పూజ్యం బయ్యెను. ఇతఁ డాంధ్రకవి తాసామ్రాజ్యపట్టాభిషిక్తుఁడై కవిప్రపంచమును ప్రసన్న దృష్టితో వీక్షించెను. అప్పుడు కవిప్రపంచ మానందాభి నోల లాడుచు నిట్లు వినుతించెను.

“సీ. సుకవీంద్రబృందరతుకుఁ డెవ్వఁ డనిన వీఁ

డనునాలుకకుఁ దొడ వైనవాఁడు

చిత్తనిత్యస్థితశివుఁ డెవ్వఁడనిన వీఁ

డనుశబ్దమున కర్థ మైనవాఁడు

దశదీశావిశ్రాంతయశుఁ డెవ్వఁ డనిన వీఁ

డనిచెప్పటకుఁ బాత్ర మైనవాఁడు

సకలవిద్యాకళాచణుఁ డెవ్వఁ డనిన వీఁ

డనిచూపుటకు గుటి యైనవాఁడు

మనుమసిద్ధిమహీశ సమస్తరాజ్య

భారధారేయఁ డభిరూపభావభవుఁడు

కొట్టరువుకొమ్మనామాత్యు కూర్మిసుతుఁడు

దీనజనతానిధానంబు తిక్కశాఠి.”

ఈవినుతి కవిప్రపంచము కేతనరూపమున మూర్తీ
భవించి చేసినదిగాఁ దలంపవలయునుగాని కేవలము తనంతటఁ
దానుగాఁ గేతన చేసినదని మనము గ్రహింపరాదు. ఇతరులు
చేయుస్తోత్రపాఠముల కుబ్బిపోయి యహంకరించి తమ నిరం
కుశాధికారమును జాతి తమ యాధిక్యమును గన్పఱచుకొన
వలయు నని వ్యర్థాభిలాషతో దంభాచార్యవృత్తిని వహించి
కవిప్రపంచముపై భుజాస్ఫాటనము సేయుచు దండయాత్రలు
సలుప నుత్సహించెడు దుష్కృతులమార్గమును గొనక యీ
తఁడు సత్కృతులమార్గమును గొని ‘బుధారాధనవిధేయుఁడ,
బుధారాధనవిరాజి’ నని నమ్రభావమును దేటపఱచుచుఁ దన
కవితాసామ్రాజ్యాభిషిక్తపదవిని సంరక్షించుకొనియెను. వివిధ

విద్యాపరిశ్రమవేదియుఁ గవిసార్వభౌముని పుత్తుఁడును గావున
మనుమసిద్ధి తిక్కన యధిష్ఠించిన విద్యాగురుపీఠముయొక్క
మాహాత్మ్యము ననుభవపూర్వకముగా నెఱింగినవాఁడే గావున
వినయవిధేయతలను జూపుచుఁ బూజింపుచుండెను. ఇట్లు సాం
డిత్యకవిత్వ సామ్రాజ్యపట్టాభిషిక్తుఁడై వైదికమార్గనిష్ఠమగు
వర్తనము గలవాఁడై క్రతుదీక్షఁ బూని భూసురబృందమున
కానందము సంఘటించి విహువిధాధ్వరములనుగావించి త్యాగ
శీలుఁడై బహువిధదానములను చేసి ఋత్విక్కులను దృష్టు
లను గావింపుచుఁ దనయశము నాంధ్రప్రపంచమున దశదిశ
లకుఁ బరచుచుండెను. వైదికమతోద్ధరణమునకై చతుర్ముఖుఁడు
తిక్కనరూపమున నవతరించినవాడని యాంధ్రలోకము విశ్వ
సించి బ్రహ్మపీఠము నొసంగెను. నిర్వచనోత్తరరామాయణము
రచించి మనుమసిద్ధి కంకితముచేసిన పదిసంవత్సరములలోఁ
దిక్కనసోమయాజి యాంధ్రదేశమున నిట్టిమహిమాన్నతపద
విని బొందెను. ఏవేళను నీతని పవిత్రగృహమున వేదఘోషము
వినంబడుచునే యుండును. ఆకాలమున నాంధ్రదేశములోని
వేదవేత్తలు మంత్రవేత్తలు నీనుహనుభావుని సందర్శింపఁ
కుండ నుండ లేదు. అట్లే కవిపండితకోటియు విక్రమ సింహ
పురమునకు నేగుదెంచి యీకవి బ్రహ్మను సందర్శింపకుండ
నుండ లేదు. ఈకాలముననే యీతఁడు విజయసేనము మొద
లగుకావ్యములను రచించెనుగాని యవి యన్నియు భారతము

ప్రక్కను దిపిటిముందరదీపములై ప్రకాశింపక కాలక్రమమున
నశించిపోయి నామమాత్రావశిష్టములై యున్నవి. తిక్కన
సోమయాజి యిట్టివాఁ డగుటచేతనే కేతనకవి దశకుమారచరి
త్రమునం దిట్లభివర్ణించి యున్నాఁడు.

“సీ. సరసకపీంద్రుల సత్ప్రబంధములొప్పుఁ
గొను నను టధికకీర్తనకుఁ దెరువు
లలిల నానాకావ్యములు చెప్పు నుభయభా
షలయందు ననుట ప్రశంసత్రోవ
యర్థిమైఁ బెక్కుశ్ల నగ్రహరంజులఁ
గా నిచ్చు ననుట పొగడ్తపాలము
మహితదక్షిణ లైనబహువిధయాగంబు
లొనరించు ననుట వర్ణనము దారి

పరుని కొక్కని కిన్నియుఁ బ్రకటవృత్తి
నిజములై పెంపు సొంపారి నెగడునట్టి
కొమ్మనామాత్యుతిక్కని కొలదిసచివు
లింక నొక్కరుఁ డెన్నంగ నెందుఁ గలఁడు.

తిక్కన సోమయాజి శ్రీమంతుఁడు ; నిర్దళశీమంతుఁడు;
అధ్వరాబ్జదిననాథుఁడు; నీతిచాణక్యుఁడు; కృత్రిపతి; కృత్తికర్త;
శౌర్యత్యాగ విఖ్యాతశాలి; మన్మథ్యైపాల మంత్రిమాడుని
క్యుడు; దండాధీశుఁడు; బ్రహ్మవేత్త; ఇన్నిలక్షణము లొక్కని
యందే పట్టయుండుటవలనఁ గేతనయొక్కఁడే గాఁడు కేతనను
ఋట్టించినదై వము సయితము మెచ్చుకొనకమానఁడు. ఆకాలము
నందుఁ గలిత చెప్పి తిక్కనసోమయాజిని మెప్పించుట కష్ట

సాధ్యమై యుండెను. అందులకై యనేకులు ప్రయత్నించిరి. భోజరాజీయమును విరచించిన యనంతాకూత్యకవి ముత్తాత యగు బయ్యనమంత్రి కవిత్యముచెప్పి తిక్కనసోమయాజిని మెప్పించి ‘భవ్యభారతి’ యనుబిరుదమును బొందె ననిభోజరాజీయమునందలి యీక్రిందిపద్యమువలన విదితమగుచున్నది.

“చ. క్షీతిఁ గ్రతుకర్తనా విసుతి చేకొని పంచమ వేదమైన భా
రతముఁ దెనుంగుబాస నభిరామముగా రచించి నట్టి యు
న్నతచరితుండు తిక్కకవినాయకుఁ డాదట మెచ్చిభవ్యభా
రతియనఁ జేరుగన్న కవిత్యము బయ్యనమంత్రి యల్పుండే.”

కేతనకవి గూడ,

“గీ. కవిత చెప్పి యుభయకవిమిత్రు మెప్పింప
నరిది బ్రహ్మకైన నతఁడు మెచ్చఁ
బరగుదశకుమార చరితంబుఁ జెప్పిన
ప్రోడ నన్ను వేఱ పొగడ నేల ?”

అని యాంధ్రభాషాభూషణ మనుగ్రంథమునందుఁ జెప్పి యున్నాఁడు. ఆకాలమునందు కవులు తిక్కనసోమయాజివలన మెప్పు నొందినఁ దమజన్మసార్థకమైనట్లుగాఁ దలంచుచుండిరి. అట్టివారిలోఁ గేతనకవి యొక్కఁడు. ఇతఁడు కేవలము ధనాపేక్షచేఁ తిక్కనసోమయాజిని స్తోత్రపాఠములు చేసి కృతి నిచ్చిన వాఁడు గాఁడు. వేగీదేశమున వెట్టిరాల యనునగ్రహారమునకు నగ్రణియును గాండిన్యగ్రోతుఁడును, మారయకును సంకమాంబకును దనూజుఁడును, బండ్లారు కేత దండాధీశుని మఱియు, నధ్యయనపరుఁడును, మూలఘటికాన్వయుఁడును, ప్రోలనార్కు.

నియనుఁగూఁ దమ్ముఁడును, సంస్కృతాదిభాషా కావ్యకర్తృత్వమున నుతిఁగన్నవాఁడును, అభినవదండినావినుతి గన్నవాఁడును, విఖ్యాతయశుఁడు నైన కేతనార్యుని రప్పించి యాసనార్థ్యపాద్యతాంబూలాంబరా భరణదానాద్యుపచారంబులఁ బఱితుష్టహృదయుం జేసి, ‘ఆర్యా! నీవుసంస్కృతాద్యనేక భాషాకావ్యరచనావిశారదుండ వగుట జగత్ప్రసిద్ధంబు గావున నొక్కకావ్యంబు రచియించి నన్నుఁ గృతిపతిగా జేయవలయు’ నని సగౌరవంబుగాఁ బ్రార్థించినందునఁ గేతన తనకావ్యకన్యకుఁ దిక్కన తగినవరుఁ డనిభావించి సంస్కృతమున దండి రచియించిన దశకుమారచరిత్రము సంచితభావరసో దయాభిరామ మ్ముగా రచియించి యంకితము చేసె నని దశకుమారచరిత్ర పీఠికవలన వేద్యమగుచున్నది. ఈదశకుమారచరిత్రము నీతఁడు తిక్కన మెచ్చుకొను నంతరసమంతముగానే రచియించెను. ఇయ్యది తిక్కనభారతమునకుఁ బూర్వముననే రచియింపఁ బడిన దనుటకు సందియము లేదు. మనుమసిద్ధి పదభ్రష్టుఁడై కాకతీయునిఁ బ్రాపువలనఁ బునరభిషిక్తుఁ డగుటకుఁ బూర్వమే యీకావ్యము రచియింపఁ బడినదనుట కావిషయ మెద్దియునిందుఁ దెలుపఁబడకుండుటయే ముఖ్యకారణము. తిక్కననుగూర్చి సమకాలికుఁ డైనకేతనపలికిన పలుకులు విశ్వసనీయములని శ్రీయుతులు జె. కృష్ణరావు గారు వ్రాసిన వాక్యములనే నే నీదిగువ నుదాహరించుచున్నాను.

“బోధారో మత్సరగ్రస్తాః” అనువచనంబురీతి సాధారణంబుగఁ బండితపకాండులు పరస్పరకావ్యరత్నంబుల ననూయాషీరోగ నిష్పీడిత

దృక్కుల నరసి నెరనులఁ గొన్నిటి నాఠోపించుటచేఁ దృష్టి వహించి తద్రక్షణుల నాత్మశేముషీకాణోపలంబుల నొరనిన నా నెరనులు మగుడ గుణంబులుగా నెక్కడఁ బరిణమించునో యని యట్లు సేయ నొల్ల కుండురు. ఈపరస్పర వైముఖ్యంబు కృతిరత్నంబుల యెడనగాక తఱచుగాఁ గృతిరత్న నిర్మాతలయెడఁ గూడ వ్యాప్తం బగు. “సమకాలమువారల మెచ్చరేకదా” యన్న ట్టిస్వభావము సమకాలికులయందును మఱికొంత మెండు. ఇందునకుఁ దార్కాణము లెన్నియేనిఁ జెప్పఁ జొప్పడు. తొల్లి భవభూతి బాబుని ‘హటాదాకృష్ణానాంకతిపయపదా నాంరచయితాజనః’ అని యాక్షేపించి నట్లును, ‘నీయీకాపు కవిత్వపుమాటలు బాపనకవివరుని చెవికిఁ బ్రవదం బిడుసే’ అని రామకృష్ణుఁడు రామరాజభూషణుఁ దిర స్కరించి నట్లును అంగ్లేయకవీంద్రులలో నగ్రగణ్యుం డైనషేక్స్పిషియరును బెంజాన్సును లోనగువారు వేడు రని భావించినట్లును గ్రంథములచేఁ దెలియ వచ్చుచున్నది. కాఁబట్టి కవీంద్రు లాండోరుల దోషంబులఁ బ్రకాశింపఁ జేసి గుణంబుల నాచ్చాదింతుఁ గనియు నొకవేళ గుణంబులఁ బ్రకాశింపఁ జేసియున్న నానిని సత్య మనినమ్మవచ్చు ననియు నీనిచారమునకుఁ ఫలము. ఏలయివిషయ మింతమెంచి వ్రాసితి నన్నఁ దిక్కనచరిత్రమునకు ముఖ్య సాధనములైనయతని సమకాలికుల యభిప్రాయంబులు విశ్వసనీయంబులే యని చూపుటకై వ్రాసితిని.”

తిక్కనసోమయాజి సామర్థ్యము తత్కృతాండ్ర భార తమువలననే మనకుఁ దేటపడుచున్నందునఁ గేతనవర్ణనలు నూటికిఁ దొంబదితోమ్మిదిపాళ్లు సత్యము లనిమనము విశ్వసించ వచ్చునని తెలుపుచుఁ బైవారియభిప్రాయముతో నేకీభవించు చున్నాడను.

తొమ్మిదవ యధ్యాయము

ఆంధ్ర మహాభారత రచనము.

తిక్కనసోమయాజి దశకుమారచరిత్రము నంకితము: నొందిన పిమ్మటఁ గొంతకాలమునకు మనుమసిద్ధిరాజునకు శత్రువులనుండి కష్టములు గలుగుచుండుటఁ గన్నులారఁ గాంచుట తటస్థ మగుచు వచ్చెను. రాజ్యసంరక్షణము దుర్భర మై గన్పట్టెను. మనుమసిద్ధిరాజు దాయాదివర్గమునుండి కలిగెడు బాధలను దప్పించుకొనుటకై కాకతీయ సైన్యాధిపతులకు వశ్యుఁడై మెలగవలసి వచ్చెను. తిక్కన సామాన్యపాయ తంత్రముచే నెన్నితడవలు మనుమసిద్ధిరాజును గాపాడి రాజ్యము నిలువఁ బెట్టగలిగినను దుదకు దై వసంఘటనము, వేలుగ నుండెను. కడపట గొల్లరాజులతోఁ బసులమేపుబీళ్లకై తగవులు పడి యుద్ధములో మనుమసిద్ధియును, తనపెదతండ్రికుమారుఁడు ఖడ్గతిక్కనయు మరణము నొందుటను గాంచెను. వృద్ధుఁడైన పెదతండ్రి సిద్ధనామాత్యుఁడు గూఢ స్వర్గస్థుఁ డయ్యెను. మనుమసిద్ధి రాజ్యమును గాకతీయసైన్యాధిపతు లాక్రమించుకొని పరిపాలింప సాగిరి. దేశస్థితి యంతయును మాటిపోయెను. జనులలో శైవవైష్ణవమతభేదములు ముదిరి పక్షము లేర్పడి

తగవులు ప్రారంభ మయ్యెను. ప్రజలు ధర్మస్వరూపమును గుఱ్ఱెఱుంగఁ జాలక యధర్మమార్గప్రవర్తకులై వ్యవహరించుటను జూచి చింతిల్లు చుండెను. తిక్కనసోమయాజీకి వయస్సు ముదినకొలది వై రాగ్యబుద్ధియు నెచ్చగు చుండెను. మనుమ సిద్ధియు, గణపతి దేవచక్రవర్తియు నొసంగినయగ్రహారములు భుక్తికిఁ జాలియుండుటచేత తిక్కన సోమయాజి తాత్కాలికార పదవులమీఁది యాసక్తిని విడిచి ధర్మానురక్తి గలిగి తనజీవితమును లోకహితార్థము వినియోగింప బ్రతిజ్ఞ చేసి సంకల్పసిద్ధుఁడయ్యెను. ప్రజలకు సమస్తధర్మములను బోధించునది పంచమ వేద మనంబరగు మహాభారతము సంస్కృతభాషయందుండుట చేత జనసామాన్యమునకు దుర్గాహ్యమై యుండెను. ఆంధ్రులజ్ఞానాంధకారములో మునిగియుండి భాసురభారతార్థముల భంగుల నిక్క మెఱుంగనేరక గాసటబీసటలే చదివి గాథలు త్రవ్వు చుండెడివా రని యెఱ్ఱాప్రెగ్గడ వక్కాణించెను. * ఆంధ్రులకు భారతధర్మముల నాంధ్రభాషమూలముగా బోధించుటయే పరమార్థముగా గ్రహించెను. ధర్మాద్వైతమతసాంప్రదాయము లాంధ్రులకు సులభసాధ్యము లగుటకు మార్గము

* “ఉ. భాసురభారతార్థముల భంగుల నిక్క మెఱుంగనేరమిన్
గాసటబీసటే చదివి గాథలఁ ద్రవ్వు తెనుంగువారికిన్
వ్యాసమునిప్రణీతపరమార్థము తెల్లఁగఁ జేసి నట్టియ
జ్ఞాననకల్పలం దలంతు నాద్యుల నన్నయతిక్కనాద్యులన్.”

(నృసింహపురాణము)

భారత మాండ్రభాషలో రచింపబడుట కర్తవ్య మని దృఢముగా నాతనిమనస్సునకుఁ దట్టెను. దీనినే తిక్కన సోమయాజి విరాటపర్వములో మొదట కృతినిర్మాణప్రస్తావనలో వివరించి నాడు. విద్యత్సంప్రవసీయ భవ్యకవితావేశుఁడును, విజ్ఞానసంపద్విఖ్యాతుఁడును, సంయమిప్రకరసంభావ్యాను భావుఁడును, నగుకృష్ణద్వైపాయనుఁడు (వ్యాసుఁడు) అభిలాషతో లోకహితనిష్ఠును బూని భారతమనువేదమును ధర్మాద్వైతస్థితి ననుసరించి రచించె నని చెప్పినాడు. * ఇదియే ధర్మార్థకామ మోక్షస్థితికి మూదల (మూలతల) యని నుజివెను. ఇట్టి భారతము నాండ్రకవిత్వవిశారదుఁడైన నన్నయభట్టారకుఁడు ప్రారంభించి మూడుకృతులు (మూడు పర్వములు) దక్షతతో రచించె నని,

“ఉ. ఆదర్శీయసార వివిధార్థగతిస్సురణంబు గల్గియ

ప్రదశపర్వనిర్వహణసంభృత మై వెనుపొంది యుండ నం

దాది దొడంగి మూడుకృత లాంధ్రకవిత్వవిశారదుండు వి

ద్యాదయతుం డొనర్చె మహితాత్ముఁడు నన్నయభట్టుదక్షతకా”

అనుపద్యములోఁ జెప్పి జనసంప్రార్థ్యము తొటం జేసి నాలుగవపర్వ మగువిరాటపర్వము మొదలుకొని తిక్కనపదు నేను

* “శా. విద్యత్సంప్రవసీయ భవ్యకవితావేశుండు విజ్ఞానసం

పద్విఖ్యాతుఁడు సంయమిప్రకర సంభావ్యానుభావుండు గృ

ష్ణ ద్వైపాయనుఁ డర్థి లోకహితనిష్ఠం బూని కావించె ధ

ర్మాద్వైతస్థితి భారతాఖ్య మగు లేఖ్యంబైనయామ్నాయము.”

పర్వములును దుదిముట్ట రచించుట యొప్పు నని యీదిగన పద్యములోఁ జెప్పి యున్నాఁడు.

“మ. హృదయాహ్లాది చతుర్థ మూర్ఛితకథోపేతంబు నానారసా
భృదయోల్లాసి విరాటపర్వ మట యుద్యోగాదులుం గూడఁగాఁ
బదియేనింటిఁ దెనుంగువాస జననసంప్రార్థనంబు లై పెంపునం
దుది ముట్టకై రచించుచు టొప్పు బుధసంతోషంబు నిండారగఁ”

ఈ పైరెండుపద్యములం జదివినవారికిఁ దిక్కన సుహృ
దయముబోధపడక మానదు. ఇదివఱ కొకపండితునిచేఁ దెలి
గింపఁబడినభాగమును మరల దాను దెలిగించుట ధర్మముగా
దని విడిచి విరాటపర్వము మొదలుకొని రచించుట తగ వని
చెప్పెను. కవిధర్మము నాలోచించి కొఱగానిపనులు గూడ వని
తలంచి యామూఁడుపర్వములను దెలిగింపక విడిచిపెట్టి
నాఁడు గాని తెలిగింపఁ జేతఁగాక కాదు. అట్లుగాక తిక్కన
మొదలనుండియుఁ దెలిగించెనేని నన్నయభట్టు మూఁడుపర్వ
ములు సధర్వణాచార్యుఁడు రచించినపర్వములవలెనే సర్వత్ర
వ్యాపింపక నశించిపోయి యుండును. అట్లొనరించుటకుఁ
దిక్కన సమ్మతింప లేదు. దీనిబట్టి తిక్కన యెట్టిసుహృదయ
ము గలవాఁడో తేటపడ గలదు. తాను దెలిగింపకుండుటయే
గాక నన్నయ దక్షతతో మూఁడుకృతులు రచించె నని యో
గ్యతాపత్రముగూడ నొసంగి గౌరవించి నాఁడు.

“ఆరణ్యపర్వము నాంధ్రీకరించుటచేతనే నన్నయభట్టు
మతిభ్రమణము గలిగి మృతినొందె నని తలఁచుకొని తాను

దానిని దెలిగించినచో తనగతియు నట్లే యగునన్నభీతిచేత నితఁడు దానిని తెనిగింపఁ జయ్యెను. అందుచేత తెనుఁగు భారతము కొంతకాలము పూర్ణముగా లేక కొంతపడి యుండెను. ఆకాలమునందు వ్రాయఁబడినతాళపత్ర గ్రంథములు కొన్ని యిప్పటికిని వనపర్వశేషము లేకయే కానఁబడుచున్నవి. కవిని బట్టినభీతియే తరువాత నారణ్యపర్వశేషమును జేసిన యెఱ్ఱాప్రెగ్గడకును పట్టి తనపేరిట గ్రంథరచన చేయక రాజనరేంద్రుని కంకితముగ్గా నన్నయభట్టు పేరుపెట్టియే దానిని రచించెను. అంతేకాక భారతమును చదువువారు సముతము నేటివఱకును ఆరణ్యపర్వము లోనికొంతభాగము నదలియే మఱి గ్రంథపఠనము చేయుచున్నారయ.” అని యాంధ్రకవుల చరిత్రమునం దతి శయోక్తిగా వ్రాయఁబడిన వాక్యములు యథార్థములుగాఁ గన్పట్టవు. ఆరణ్యపర్వమును సంపూర్ణగానే నన్నయభట్టు రచించె నని తిక్కనపద్యమువలనఁ జెల్లమగుచున్నది. నన్నయభట్టు కృతారణ్యపర్వము తిక్కన కాలమునాటికి బాగుగానే యుండి యెఱ్ఱాప్రెగ్గడకాలము నాటికి నాపర్వములోని కడపటిభాగము నశించి యుండవచ్చును. దానిని శంభుదాసు తెనిగించి యుండును. అంతియ కాని యారణ్యపర్వము తెనిగించుటచేత నన్నయకుఁ బిచ్చియెత్తిన దని భయపడి తిక్కన దానిని విడిచిపెట్టి విరాటపర్వము నుండియుఁ దెనిగించినాఁ డనిచెప్పెడికథ లేవియును

విశ్వాసార్హములు గావు. నన్నయభట్టునకు రెండుశతాబ్దులకు
 బిమ్మటనున్న తిక్కనసోమయాజివఱకు భారత మాంధ్రీకరింపఁ
 బడియుండుటకుఁ గారణము నడుమకాలమునఁ గవులు లేకయుం
 డుట గాదు. కవుల నేకులు గలరు. కాని వారి కాత్మశక్తి
 యందు విశ్వాసము లేదు. ఈమహాత్మ్యప్రగంభము నాం
 ధ్రీకరించుటకు గొప్ప ప్రతిభాశాలి పుట్టవలయు నని తలంచి
 యుందురు. వారు తలంచినవిధముగానే ప్రజ్ఞానిధి పుట్టెను.
 నిర్వచనోత్తరరామాయణము రచించునాటికిఁ దిక్కన తానెంత
 వైదికమార్గప్రవర్తకుడై యున్నను శివభక్తిపరాయణుడై
 యుండెను. తరువాతశ్రౌతస్మార్తక్రియాతత్పరుడై పూర్వమీ
 మాంస మతావలంబకుడై కర్మాచరణమె ప్రాధాన్యముగాఁ
 దలంచెను. భారతమును రచించునాటికి హరిహరులకభేదమును
 బాటించి యద్వైతమునా దాసక్తిజనించినయే తన్మతసాంప్రదా
 యములను ధర్మములను లోకమున వ్యాపింపఁజేయ సంకల్ప
 ముదయించి యందుకొఱకే తక్కినజీవితకాలము నంతయు
 వినియోగించి కృతకృత్యుడై ధన్యుడయ్యెను. కావున సోమ
 యాజిమతము ప్రథమమునుండియు నొక్కతీరున నుండె
 ననిచెప్ప వీలులేదు. అద్వైతమతధర్మములను సిద్ధాంతములను
 భారతము మూలముగా నాంధ్రీభాషలో మొదట రచించిన
 వాఁడు తిక్కన యనియే భావించెదను. తిక్కనసోమయాజి
 హరిహరనాథరూపుఁ డగు పరవస్తువును సగుణబ్రహ్మముగాఁ
 భావించి,

“ఉ. శ్రీ యన గౌరి నాచరంగుచెల్వకుఁ జిత్తము పట్టలివింప భ
ద్రాయతమూర్తియై హరిహరం బగురూపముఁ దాల్చి నిష్ఠురూ
పాయ నమశ్శివాయ యని పల్కెడు భక్తజనంబు వైదిక
ధ్యాయిత కిచ్చ మెచ్చు పరతత్త్వముఁ గొల్పెద నిష్టసిద్ధికిఁ.”

అని సకలబ్రహ్మప్రార్థనము చేసి తత్ప్రసాదలబ్ధకవిత్వతత్త్వ
నిరతిశయాను భావానందభరితాంతః కరణుం డగుచుఁ బైని
నుడివినవిధముగాఁ బదేనుపర్వములు రచించుటకుఁ బూనుకొని
యీప్రబంధమండలి కెవ్వని నధినాథునిగాఁ బేర్కొందునా
యని యొకనాఁడు వితర్కింపుచు నిద్రించె నట. ఇక్కడ తిక్కన
సోమయాజి తనకుఁ గలపితృభక్తిని దేటపఱచుటకై చమ
త్కారముగా స్వప్నవృత్తాంతమును గల్పించి చొప్పించినాఁడు.
తనతండ్రియైన కొమ్మనామాత్యుఁడు స్వప్నములోఁ గన్పడఁ
దిక్కన నమస్కారము చేసెనట. అందుల కాతఁడు వాత్సల్య
మతిశయించు నట్లుగా వాని నాదరించి దీవించి కర్పణార్చన
దృష్టితోఁ జూచి యిట్లు పలికె నట. కుమారా! “కిమస్థి
మాలాం కిము కౌస్తుభం వా పరిష్క్రియాయాం బహుమన్య
సేత్వమ్ । కిం కాలకూటః కిము వా యశోదాస్తన్యం తవస్వాదు
వదప్రభోమే॥” అని నీవు తొల్లి రచించినపద్యమును గాఢాద
రంబున నవధరించి భక్తవత్సలుఁ డైనహరిహరనాథుఁడు నీదెస
దయాళుఁడై యునికిం జేసి నిన్నుఁ గృతార్థునిఁ జేయఁ గార్యార్థి
యయినాకలోకనివాసి యయిననాకుఁ దనదివ్యచిత్తమునం

గలకారుణ్యము తెఱుం గెఱుంగు నట్టిశక్తిం బ్రసాదించి నన్ను
నాకర్నించి కొలిపించుకొని వీడె విజయంచేయుచున్నవాఁ”డని
చూపె నట. అంతఁ దిక్కన సవిశేషసంభ్రమసంభరిత హృద
యుండై యవ్వలను గనుంగొను నప్పుడు సర్వేశ్వరుఁ డీక్రింది
స్వరూపముతో సాక్షాత్కరించె నని యిట్లు వర్ణించి
యున్నాఁడు.

“సీ. కరుణారసము వొంగి తొరగెడుచాడ్పున

శశిరేఖ నమృతంబు జాలువాఱ

హరిసీలపాత్రిక సురభిచందనమున

గతినాభి ధవళపంకజము మెఱయ

గుఱియైన చెలువున నెఱసిన లోకర

క్షణ మనంగ గళంబు చాయ దోహ

బ్రథమాద్రుి దోతెంచుభాసుబింబము నా ను

రమ్మునఁ గౌస్తుభరత్న మొప్ప

తే. సురనదియును గాళిందియును బెరసి నట్టి

కాంతిపూరంబు శోభిల్లు శాంతమూర్తి

నామనంబు నానందమగ్నముగ జేయ

నెలమి సన్నిధిసేసె సర్వేశ్వరుండు.”

అట్లు సర్వేశ్వరుండు ప్రత్యక్షము కాఁగా నతఁడు భక్తి
యక్తముగా సాష్టాంగదండప్రణామం బాచరించి కొంచెము
దొలఁగి వినయావనతుండై లలాటోపరిభాగమున నంజలిపుటంబు
ఘటించి నయనంబులు ప్రమదబాష్పసలిలవిలులితంబులుగను
నవయవంబులు పులకపటలపరికలితంబులుగను నుండ నిలు

చుండె నట. అంత నద్దేవుం డనుకంపాతిశయముచేతఁ జిలు
నగవు నగుచు నిట్లనియె నట.

“ఉ. వైదికమార్గనిష్ఠ మగువర్తనముం దగ నిర్వహించుచున్
భేదములేనిభక్తి నశనిర్మలవృత్తిగఁ జేయుచుండి మ
త్పాదనిరంతరస్మరణ తత్పరభావముకల్పి నాత్మ స [దుః].”
మౌదముఁ బొంది కార్యరసముం గొనియాడుచు నుండు దెవ్వ

అందును,

క. పారాశర్యనికృతి యయి

భారత మనుషేరఁ బరఁగుపంచమవేదం

పారాధ్యము జనులకుఁ ద

ద్వారవ మూసించి నీ వఖండితభక్తిక.

తే. తెనుఁగుబాస వినిర్మింపఁ దివురు టరయ

భవ్యపురుషార్థతరుపక్వఫలము గాదె

దీని కెడనియ్యకొని వేడ్క నుని కృతిప

తిత్వ మర్థించి వచ్చితి తిక్కశర్మ.”

ఇట్టిదివ్యవచనామృతముచే నాతనియుల్లంబును వెల్లి గొలుపఁ
బునఃపునఃప్రణామంబు లాచరించి యప్రమేయ ప్రభావభావ
నాతీతుం డయ్య నాపరమేశ్వరుఁ డాశ్రితులకు నత్యంతసులభుఁ
డని యదివఱకు బుధులవలన వినియుండుటఁజేసి తనుబోటి
బాల స్వభావునకు నిట్టి మహనీయమహిమ దొరకొనుటయుఁ
గలుగునుగాక యని తలంచుచు నాదేవునకు విన్నపము సేయుఁ
వాఁడై కొమ్మనామాత్యు నానన మాలోకించె నట. అంత
నతం డనుమతి యొసఁగె నట. అందుపైఁ దిక్కన యాదేవున
కిట్లు విన్నవించుకొనియె నట.

‘ఉ. భూరిభవత్కారుణ్య
క్షీరాంబుధి నాదుతుచ్ఛచిత్తంబున వి
స్తారమహితముగ నునిచితి
వారయ నచ్చేరువుగాదె యఖిలాండపతీ.

ఉ. ఇంతకు నేర్పునీకు నొకయింతటిలోన మదీయవాణి న
త్యంతవిభూతిఁ బెం పెనఁగు నట్టినినుం గొనియాడఁజేతఁదా
నెంతటివెద్ద నీకరుణ నిట్లు పదఘండ నైతి నింకజ
న్మాంతరదుఃఖముల్ దొలఁగునట్లుగఁ జేసిసుఖాత్ముఁజేయజే.”

అని యువలాలితుఁ డగుబిడ్డఁడు తనకొలఁది యెఱుంగక
మహాపదార్థమును వేడువిధముగా బ్రహ్మానందస్థితిం గోరి యా
జగన్నాథునకు మరల సాష్టాంగనమస్కారం బాచరించె నట.
అప్పుడు భగవంతుఁడు ప్రసన్నముఖుఁ డై యిట్లు పలికె నట.

‘తే. జనన మరణాదు లైన సంసారదురిత
ములకు నగపడకుండంగఁ దొలఁగుతెరువు
గనువెలుంగు నీకిచ్చితి ననిన లేచి
నిలిచి సంతోష మెదనిండు నెలవుకొనఁగ.”

అంతఁ దిక్కన మేలుకాంచె నట. అంత భక్తితాత్పర్య
ములు మానసంబున ముప్పిరిగొన నతం డిట్లు ప్రతిజ్ఞాదికమును
జేసెను.

‘ఉ. ఇట్టిపదంబుగాంచి పరమేశ్వరునిం గృతినాథుఁ జేసి యే
పట్టునఁ బూజ్యమూర్తి యగుభారతసంహితఁ జెప్పఁ గంటినా
పుట్టుఁ గృతార్థతం బొరసెఁ బుణ్యచరిత్రుఁడ నైతి నవ్విభుం
గట్టెదఁ బట్టి మప్రతిమకారుణికత్వమహావిభూతికన్.

ఉ. కూర్చుట నూత్నరత్నమునకుం గనకంబునకుం దగుజా
భ్యర్చిత మైనభారత మపారకృపాపరతంత్రవృత్తిమైఁ
బేర్చినదేవదేవునకుఁ బ్రీతిగ నిచ్చుట సర్వసిద్ధి నా
నేర్చినభంగిఁ జెప్పి వరణీయుఁడ నయ్యెద భక్తకోటికిఁ.

ఇది ఆనన్యసామాన్యం బగుపదమధర్మప్రకారంబు.

ఉ. కావున భారతామృతము గర్జపుటంబుల నారఁ గ్రోలి యాం
ధ్రావలి మోదముం బారయు నట్లుగ సాత్యవతేయుసంస్మృతి
శ్రీవిభవాస్పదంబయిన చిత్తముతోడ మహాకవిత్వదీ
క్షావిధి నొంది పద్యముల గద్యములకై రచించెదం గృతుల్.”

ఈ వైయవతారికలోని స్వప్నవృత్తాంతమును మనము
చక్కఁగాఁ బరిశీలించువార మగుదుమేని తిక్కనసోమయాజి
స్వాభిప్రాయ ప్రకటనము నెంతప్రౌఢముగాఁ జేసి యున్నాఁడో
స్పష్టముగాక మానదు. ఈస్వప్నవృత్తాంత మీతనికిఁ బితృ
భక్తివిశేషముగాఁ గలదని తేటపఱచుచున్నది. తనపితృభక్తిని
లోకమునకు వెల్లడించుకొఱకే స్వప్నవృత్తాంతమును జూపించి
నాఁడు. తిక్కనతండ్రి కొమ్మనామాత్యుఁడు తిక్కన బాల్యము
ననే మృతి నొందియుండును. తిక్కన యిట్టిపవిత్రమైనభక్తిని
జూపుట కదియే కారణమై యుండు నని నాయభిప్రాయము.
ఇందు హరిహరనాథుని స్వరూపము నెంతో చక్కఁగా వర్ణించి
యున్నాఁడు. దేవునకును దనకును నడుమను దనతండ్రిని బ్రవేశ
పెట్టి వానిమూలమున దేవునిఁ బ్రత్యక్షము గావించుకొని “కృతి
పతిత్వ మర్థించి వచ్చితిఁ దిక్కశర్మ” అని యతఁడే కావ్య

మంకితము చేయు మని యడిగి నట్లుగాఁ జెప్పినది ప్రాథముగా నున్నదనుటకు సంశయము లేదు. తిక్కనసోమయాజి తనకుఁ గలవైదికమార్గనిష్ఠమగువర్తనమును, హరిహరులయెడ భేదము లేక సమభక్తి గలిగి యుండుటయును, స్మరియించి తదుభయ సగుణమూర్త్యుధిదేవతయగు హరిహరనాథునియెడఁ దనకుండు నిరంతరభక్తితోఁ గూడుకొన్న యాత్మానందానుభవమును లోకమునకుఁ దెలిపిన విధము మిక్కిలి ప్రాథముగా నున్నది. భారతము పంచమవేద మని ప్రసిద్ధిఁ జెందినగ్రంథమగుటచేతఁ దానిం దెనిగించునపుడు దనకును దనవంశమునకును గలశ్రేష్ఠత్వమును, దేవతాభక్తి మొదలగు వానిని బ్రకటింపక యున్నచోఁ దనగ్రంథము సర్వజనాదరణ పాత్రముగా దనుతలంపుతో సోమయాజి స్వకీయశిష్టత్వమును బ్రకటించుకొనె ననికవిజీవిత గ్రంథకారుఁడు సూచించెను. ఇదియే నిజమైనయెడల తిక్కన వైదికమార్గనిష్ఠమగు ప్రవర్తనము కల్గ యని తేటపడఁ గలదు. అభినవదండి దశకుమారచరిత్రమునఁ దిక్కననుగూర్చి చేసిన వర్ణనము తిక్కనసోమయాజి చెప్పకొన్న వైదికమార్గనిష్ఠమగు వర్తనము కల్గగాక సత్యమైనదే యని వేనోళ్ళ రుజువు చేయుచున్నది. కాని యాకవిజీవితగ్రంథకారుఁడే మఱియొకచోట

“కాని స్వప్నములను నమ్మి వానిని గ్రంథస్థముఁ జేసినయాంధ్రకవులలో నీతఁడే మొదటివాఁడు. భగవదుపాసనాపరులకుఁ దన్మూలముగ నంతఃకరణపరిపాకము గలిగి యిట్టిభగవదనుగ్రహనూచకస్వప్నంబు లగుటయు విశేషమహత్తులు లభ్యమగుటయు వైస్మయకములే యని యాస్తికుల

కు విశేషించి చెప్పవలసినది లేదు. సోమయాజియు కట్టియుపాసనాబలంబున విజ్ఞానసంపన్నుడై భారతరహస్యాక్షములఁ దెలిసికొని వేదముం బ్రకటించిన చతురాననప్రతిష్ఠ నంది యుండె నని చెప్పుటకు సందియము లేదు. * * * సోమయాజికి వేదాంతాది శాస్త్రములందును, సాంఖ్యయోగాది శాస్త్రములలోఁపలను గలవిశేషపాండిత్యము శాంత్యానుశాసనిక పర్వములను తిక్కనపర్వములలోఁ దత్త్వముం జెప్పెడు నితిహాసాదులవలనం గోచరంబులుగాఁ గలవు. పూర్వోత్తరమౌమాంసాశాస్త్రము లెఱయు నేర్పినవాఁడని సోమయాజి జైనపండితులతోఁ జేసిన సంవాదాదికము నలనం గోచరంబగును. అట్టివాని వివరములు గ్రంథస్థములు గాకున్నను, అట్టిసంవాదములు విషయముమాత్రము సోమదేవరాజీయము మొదలగు గ్రంథములలో గొంత వివరింపఁ బడియున్న దానినే నీవఱకే ప్రకటించితిని.”

అనివాసి యుండెను. ఇన్ని శాస్త్రములు చదువుకొని యిన్ని సాంప్రదాయములు దెలిసియుండి యింతవిజ్ఞానసంపన్నుడైనవేదవేత్త యాకాలమున వైదికమార్గ నిష్ఠమగు వర్తనము గలిగి యుండె ననుట యవిశ్వాసపాత్రము గాదు. వేదాంతతత్త్వరహస్యంబులు, చిదచిద్వివేకంబుల ధర్మాధర్మంబులు, రాజనీతిప్రకారంబులు, భారతవీరుల ప్రభావంబులు మొదలుగాఁగల భారతార్థముల నాంధ్రావలి మోదముం బొరయు నట్లుగాఁ దెలిపి యాంధ్రప్రపంచము నుద్ధరించుటయే తిక్కనసోమయాజి మనోసంకల్పమై యుండెను. అందుకొఱకే యామహానుభావుఁడు మహాకవిత్వ దీక్షావిధిని బూని సాత్యవతేయుని సంస్మరించి ‘యాదృశంబు లగు పుణ్యప్రబంధములు దేవసన్నిధిం బ్రశంసించుటయు నొక్కయారాధనవిశేషంబుగాఁ దలంచి’

“క. హరిహరనాథునకు మరు
త్సరిదాకల్పితమనోజ్ఞ చరణ శిరస్సుం
దరమూర్తికి భావనత
త్పరచేతోయుక్త భక్తపరతంత్రునకుకా.”

తాను ‘విన్నపంబు సేయు తెఱంగుగా నంతస్సన్నిధిం గలిగించు
కొని యమృహాకావ్యంబు నర్థంబు సంగతంబుసేయు’ వాఁడై

“క. జలనిధిహిమవద్భూధర
కలితజననకేళి కాతుకవ్యక్తావ్య
క్తలలితసౌందర్యస్ఫుర
దలఘుతను స్త్రీసనాథ హరిహరనాథా !”

“దేవా దివ్యచిత్తంబున నవధరింపు” మని హరిహరనాథునిఁ
బ్రసాదాభిముఖుని గావించుకొని విరాటపర్వము మొదలుగా
స్వర్గారోహణపర్వంతముఁ బదునేనుబర్వముల నాంధ్రీకరించి
యాంధ్రదేశీయుల నుద్ధరించి,

“చ. పరమపదాప్తిహేతు వగుభారతసంహిత శాసకాదిభూ
సురవరు లింపునం గరఁగుచొప్పనఁ జెప్పిర వారు మోదసం
భరితతఁ బొంది యక్కఱకు బ్రాంతిగ నర్పితుఁ జేసి రర్చిలికా
హరిహరనాథ సర్వభువనార్చిత నకా దయఁ జూడు మెప్పుడుకా.”

అనుపద్యమున హరిహరనాథుని సదయావలోకనముఁ బ్రార్థించి
స్వర్గారోహణపర్వాంతమున నున్నమాలినీవృత్తములో “సం
భృతానందభావా” యనుసంబోధనమునఁ దాను మొదటఁ
గోరిన ‘బ్రహ్మానందసంభృతినీ’ వచించెను.

తిక్కనసోమయాజి కాలమున నెల్లూరున హరిహరాల
యము గల దనియు నాతనిపేరిటనే తిక్కనసోమయాజి తన
భారతము నంకితము గావించె ననిచెప్పెదరుగాని యది యథా
ర్థము గాదు. తిక్కనసోమయాజికాలమున హరిహరనాథుని
యాలయము నెల్లూరున లేదని చెప్ప వచ్చును. తిక్కనసోమ
యాజిచే భారతమున స్మరింపఁ బడిన హరిహరనాథుఁడు హరి
హరులకు భేదము పాటించని యద్వైతముల కుపాన్యఁడును
హరిహరుల కధినాథుఁడు నగుసర్వేశ్వరుఁడని విరాటపర్వము
లోనియవతారికనుగాని యాశ్వాసాద్యంత పద్యములను గాని
విమర్శించి చూచినపక్షమున బోధపడఁగలదు. నన్నయభట్టార
కుఁడును తిక్కనసోమయాజియును నేకకాలమునం దున్నవారని
కథలు కొన్ని కవిజీవితములందును, కవులచరిత్రమునందును
నుదాహరింపఁబడుటయెగాక కవిజీవితములం దావాదమె
సిద్ధాంతముచేయఁ బడియున్నది. కాని నూతనపరిశోధన
ములవలన నాయీరువురును సమకాలికులుగా రనియు నిరువుర
కిన్నూరుసంవత్సరములు కాలభేదము గలదనియు స్పష్టపడినది.
కావున నాకథ లన్నియు నవిశ్వాసపాత్రములై వ్యర్థములై
పోయినవి. నన్నయ పదునొకండవశతాబ్దిమధ్యమునను, తిక్కన
పదుమూడవ శతాబ్దిమధ్యమున నుండిరి.

ఈ మహాభారతమును రచించునపుడు తిక్కనసోమ
యాజి చేసిననియమము మఱియొక్కటి గానవచ్చుచున్నది.
ఏదియన,

‘గీ. కథ జగత్ప్రసిద్ధిగావునఁ బూర్వప
ర్వార్థముక్తిఁ జేయు నట్టియెడల
యత్ను మించు కంతయైనను వలనను
వలసినట్లు చెప్ప వచ్చి యుండు.’

అని చెప్పి సోమయాజి గ్రంథము ప్రారంభము చేసెను.

అనఁగా భారతకథ జగత్ప్రసిద్ధమైనది; కావునఁ బూర్వ
పర్వార్థములను సందర్భింపఁ జేయునప్పుడు యత్ను మేమాత్ర
మక్కరయుండ దనియును, ఇష్టానుసారముగ సందర్భము
పొసగింపవచ్చు ననిచెప్పినపద్యమెగాని మఱియొండు గాదు.
ఈ పద్యమును బురస్కరించుకొనియె కాఁబోలు సోమయాజి
భారతముఁ దెనిగించుచో మాతృకయైన మూలగ్రంథమును
ముట్టకయె యాశుధారగ నిరంకుశప్రజ్ఞతో జేసి యున్నాఁ
డనుప్రచాద మొకటి లోకములో వ్యాపించి యున్నది. ఈ
తెలుఁగుభారతము కష్టపడి సావకాశముగా నాలోచించి
చక్కఁగాఁ జేయఁబడినగ్రంథమెగాని జనులనుకొనునట్లు మూల
గ్రంథమును ముట్టక తెఱలోఁ గూరుచుండి నోకివచ్చిన ట్లెల్లను
చేయఁబడినది కా దనికవులచరిత్రమునం దీయఁబడిన సమాధా
నము సమంజసమైనదిగా నున్నది. తిక్కనసోమయాజి యీ
భారతమును జెప్పు నప్పుడు దీనిని వ్రాయుటకై నిర్ణయింబడిన
వాఁడు కుమ్మరగురునాథుఁ డనిచెప్పుదురు. ఈగురునాథునకు
చెప్పిన దానిని మరల నడుగక వ్రాయఁ గలశక్తియున్న దట.

ఈభారతమును రచించునపుడు తిక్కనసోమయాజి తడవుకొనకుండ గవిత్వముఁ జెప్పెద ననియు, తానొక్కసారి చెప్పినదానిని మరలఁ జెప్ప ననియు, చెప్పినదానిని మరల మార్పుకొన ననియు, ప్రతిజ్ఞ చేసి నట్లును, చెప్పినమాటను మరల నడుగక గురునాథుఁడు వ్రాయుచుండఁగా శల్యపర్వములో ప్రథమాశ్వాసము కడపట సహదేవుఁడు శకునిని చంపినతరువాత దుర్యోధనుఁడు తొలఁగిపోయె నని ధృతరాష్ట్రునితో సంజయుఁడు చెప్పభాగమున,

“క. పలపలనిమూకలోఁ గా

ల్నిలువక గుఱ్ఱంబు డిగ్గి నీకొడుకు గదా

కలితభుజుఁడగుచు నొక్కఁడుఁ

దొలఁగి చనియె—

అన్నంతవఱకుఁ బద్యమును జెప్పి తరువాత నేమియుఁ దోచక తిక్కన “యేమి చెప్పదున్గురునాథా” యని కుమ్మరగురునాథునడిగి నట్లును, అతఁ డదితన్నడిగినప్రశ్నగా భావింపక పద్యముతోఁ జేర్చి “తొలఁగి చనియె నేమి చెప్పదు న్గురునాథా” యని వ్రాసినట్లును, అప్పుడు తిక్కనసోమయాజి తనప్రతిజ్ఞకు భంగమువచ్చె ననిచింతించుచుండఁగా “నేమి చెప్పదు న్గురునాథా” కవిలేఖకునిగూర్చి యుద్దేశించినది ‘కురునాథా’ యని ధృతరాష్ట్రుని కన్వయించి యాప్రశ్నయే పద్యపూరణమున కనుకూలించె నని గురునాథుఁ డాతని నూరార్చి నట్లును ఒక పద్యకథ కలదని యాంధ్రకవులచరిత్రమునందు గ్రంథస్థముగా

వింపఁబడి 'శ్రీమహాభారతము నాంధ్రీకరించిన యీమహాకవికి చిటుపద్యములోని యల్పభాగము తోఁచకపోయె ననిసాధించుట కీకథపనికిరాదు గాని తిక్కన యాశుధారగా కవిత్వము చెప్పఁగలవాఁ డనిస్థాపించుటకై యీకథ కల్పింపఁ బడె నని మాత్ర మూహింపఁ దగి యున్న దని యాంధ్రకవులచరిత్రమునం దేసమాధానము చెప్పఁబడి యున్నది. ఈపద్యము మూలముననే గురునాథుఁ డొకఁడు జన్మ మెత్తినాఁడు. ఈ పద్యము మహాభారతమునఁ దిక్కనసోమయాజి వ్రాయ కుండె నేని కుమ్మరగురునాథుఁడు జన్మమెత్తకయే యుండును.

తిక్కనసోమయాజికిఁ గుమ్మరగురునాథుఁడు లేఖకుఁ డుగా నుండె ననుట సత్యము గాదు. తిక్కన చేసినప్రతిజ్ఞ మాటయు సత్యము కాదు. తిక్కన పూర్వాపరసందర్భములను జక్కగా నాలోచించి కవిత్వము చెప్పినవాఁడుగాని పై ప్రతిజ్ఞతోఁ జెప్పినవాఁడు కాఁడని యీక్రిందివిషయమునుబట్టి స్పష్టపడఁగలదు.

ఒకసారి చెప్పినవిషయమును మరలఁ జెప్పవలసివచ్చినప్పుడును, పూర్వోక్తార్థమున కనువాదముఁ జేయవలసినప్పుడును తిక్కనసోమయాజి తొలుతఁ జెప్పినగద్యపద్యములనే మరలఁ జెప్పుచు వచ్చెను. మఱియు నొకప్రకరణమునఁ జేసిన వర్ణనము మఱియొకప్రకరణమునఁ జేయవలసివచ్చినప్పుడు ప్రకరణానురూపముగఁ గొంచెము మార్పుచేసి మున్పటిగద్య.

పద్యములనే వాడియున్నవాఁడు. ఇట్టిపద్ధతి భారతములో నుంచుటయెగాకి తానురచించిన నిర్వచనోత్తరరామాయణ లోని పద్యములను నైతము నించుక మార్చియు మార్పకయు సందర్భముగలిగినపుడు భారతములోఁ జొప్పించి యున్నాఁడు. ఇందులకుఁ గొన్ని దృష్టాంతములను జూపు చున్నాఁడను.

ద్రోణపర్వమునం దభిమన్యుఁడు చంపఁబడినతరువాత ధర్మరాజునకు దుఃఖోపశమనముగా కృష్ణుడైవాయనఁడు బోధించిన షోడశరాజచరిత్రమును దెలుపు నట్టిపద్యములనే శాంతి పర్వమున బంధుమరణార్తిచేఁ దపింపుచున్న ధర్మరాజునకు గదాగ్రజుఁ డాకథను జెప్పవలసినసందర్భమునఁ బొందుపఱచి యున్నాఁడు.

విరాటపర్వము ద్వితీయాశ్వాసములో కీచకుఁడు తన యెడ మోహవేశపరవశుఁడైనపు డాతని నదల్పుటకై ద్రాపదిచేఁ జెప్పించిన,

“కా. దుర్వారోద్యమ పాహువిక్రరసాస్తోక ప్రతాప స్ఫుర
ద్గర్వాంధ ప్రతివీర నిర్మథనవిద్యాపారగు లృతృతు
స్త్రీర్వాణాకృతు లేవు రిష్ట నిసుదోర్లీల విజృంభించి గం
ధర్వలో ప్రాణము మానముం గొనుట తథ్యం బెఘ్మయిం గీచకా!”

అనుపద్యమునే ద్రాపదితనభంగపాటును భీమునితో విన్నవించు నపుడును తాను గీచకుని ట్లదల్చితి నని చెప్పుసందర్భమున నీపద్యమునే మరల చెప్పి యున్నాఁడు.

ఉద్యోగపర్వములో కౌరవులకడకు శ్రీకృష్ణనిరాయ
బారిగాఁ బంపినపుడు పాండవు లేవురును తమతమయభిప్రాయ
ములను వేఱువేఱు కృష్ణునితోఁ జెప్పునప్పుడు భీముఁడు దన
మాటగాఁ జెప్పినట్లుండు,

“శే. అన్నదమ్ములమై యుండి యకట మనకు
నొరులు దలయెత్తి చూడ నొండొరులతోడఁ
బెనఁగ నేటికి నీసేల పెద్దవారి
బుద్ధి విని పంచి కుడుచుట పోల దొక్కొ?”

అనుపద్యమునే శ్రీపర్వములో గాంధారికిఁ గోపశాంతి కలిగిం
చుటకై వినయముతో భీముఁడు ప్రయత్నించి నపుడును జెప్పి
యున్నాఁడు.

విరాటపర్వములో ప్రథమాశ్వాసమున విరాటరాజు
తనకూఁతు రగునుత్తరను నాట్యశిక్షకై బృహన్నల కప్పగించు
టకై రప్పించునప్పు డామెను వర్ణించిన,

“సీ. అల్లదనంబున ననువు మైకొనఁ జూచు
నడపుకాంతికి వింతతోడవు గాఁగ
వెడనెడ నూఁగారి వింతయై యేర్పడ
దారనివళులలో నారు నిగుడి
నిట్టలు ద్రోచుచు నెలవుల కలమేర
లెల్లను జిగియెక్కి యేర్పడంగఁ
దెలుపును గప్పును వెలయంగ మెఱుంగెక్కు
తారకంబులఁ గల్కితనము దొడరఁ

ఆ. జరణములును నడుముఁ జన్నులుఁ గన్నులు

జవ్వనంబు చెన్ను నివ్వటిల్లు

చునికిఁ దెలుపుచుండ నుత్తర సనుదెంచె

నలగుమరునిపువ్వుటమ్ముతోఁలే.”

అనుపద్యమునే శాంతిపర్వ ప్రథమాశ్వాసములో సృంజయ రాజు కూతును నారదుఁడు మోహించినకథను జెప్పుచు దాని వర్ణనసేయుచు నాటవెలదిగీతి ౩, ౪ పాదములనుఁ “ఉనికి దెల్ప సృంజయునిపుత్త్రి మెల్లఁగు వి ధంబు నారదునకుఁ దగు లొనర్చె” అని మార్చి ప్రయోగించి యున్నాఁడు.

భీష్మపర్వము మొదట సంజయుఁడు భృతరాష్ట్రునకు భీష్మశరతల్పగమనమును జెప్పనప్పుడు వ్రాసిన

“సీ. ఆత్మయోధుల కెల్ల నాధార మగునట్టి

తనకు నస్త్రంబు లాధార మయ్యెఁ

బరశురామునకు మేల్పరియైన తనయంచుఁ

గలిగె భంగంబు శిఖండిచేత

జనపతి దనునచ్చి మునుజూద మొనరించెఁ

దాను గయ్యంపుజూదమునఁ నోడెఁ

దనయార్పు తెలుగునఁ దలకు వైరులు

వొంగ నొఱులుచు నేలకు నొఱుగె నేడ

ఆ. తీవ్రపాణజాలదీప్తులు పరగించి

పొండు తనయవైనవృబహుళతమము

లీలఁ బదిదినంబు లోల్లిమై విరియించి

యధిప భీష్మభానుఁ డస్తమించె.”

అనుపద్యములోఁ గడపటియాటవెలదిగీతినే స్త్రీపర్వద్వితీయా
శ్వాసమున గాంధారి భీష్ముం గూర్చి శోకించుచుఁ గృష్ణునితోఁ
జెప్పనప్పుడు మూఁడునాలుగు పాదములలోనుండు ‘పదిదినం
లోలిమై విరియించి యధిప’ యనుపదములను ‘పదిదినములు
దోలి వినోదించి యనఘ’ యనుపదములతో మార్చివ్రాసెను.
ద్రోణపర్వము తృతీయాశ్వాసములో సైంధవవధార్థ మర్జునుఁ
డరుగుచు ధర్మరాజును బట్టి దుర్యోధనున కిచ్చునటులు ద్రో
ణుఁడు జేసినప్రతిజ్ఞ మనస్సునకుఁ దట్టఁగా సాత్యకిం బిలిచి
యాతనిరక్షణార్థము నియోగించు నప్పుడు చెప్పిన

“క. మనకునిమిత్తము లెంతయు

ననుకూలము లయ్యె గెలుతు మాహవమున నేఁ
జనియెదఁ ప్రతిజ్ఞ దీర్పఁగ
ననఘా ధర్మసుతురక్ష కరుగుము నీవుకా.”

“క. వినుసింధురాజవధయును

మనుజాధిపరక్షణంబు మనకు సరియ కా
వున నేనొకపని నీవొక
పనిమేకొని చేయు టరయఁ పాడియ కాదే.

ఆ. ఏనునిలిచినట్ల కా నూఱడిల్లు నీ

వున్న నన్నరేళ్ళతోత్తముండు
నిర్భయండ వగుము నీవు నాదెస నాకు
వారి గలండు గలఁడె యచట నితఁడు.

వ. ఎల్లభంగుల రాజరక్షణార్థంబుగా నీకుంబోపలయును. బరాక్రమ
ధుర్యుం డగు నాచార్యునిప్రసాదము యెఱుంగవే యనుటయు.”

అనుపద్యగద్యములనే ధర్మరాజు సాత్యకి నర్జునకుఁ దోడ్పడఁ
బొమ్మనినప్పు డతఁ డతనితో నీసమాచారము జెప్పుసందర్భ
మునఁ బ్రయోగించి యున్నాఁడు. అప్పటిమాటలే యనువా
దమునఁ జెప్పుట యెంతయుఁ జతురమై యుండెను.

కర్ణ పర్వము ప్రథమాశ్వాసమునఁ గర్ణుని దినయుద్ధ
మున శల్యునిపోరు వర్ణించుసందర్భమునఁ బ్రయోగించిన

“సీ. కమలాకరమలీలఁ గలఁచియాడెడు గంధ

దంతావళిము సముద్దండతయును

దరమిడి మృగసముత్కరము ఘోరంబుగా

వధియించు కంఠీరవంబు నేపు

నీరసారణ్యంబు నిర్భరాటోపతఁ

గాల్చుదావాగ్నియగ్రక్రమంబుఁ

బ్రకటవిక్రాంతిఁ బురత్రయంబును సమ

యించుఫాలాక్షునియేడ్డెఱయును

“ఆ. బోల్ప బడియెనపుడు భుజగర్వశౌర్యప్ర

తాపదుర్దమప్రకోపములకు

మద్రవిభుఁడు గోలుమసఁగి శాత్రవవైన్య

హననకేళి సల్పునవసరమున.”

అనుపద్యమునే యాట వెలదిగీతి మొదటి పాదమున
“బోల్పబడియెనపుడు” అనుపదములను “బోల్పబట్టగాఁగ”
అనుపదములతో మార్చి శల్యపర్వప్రథమాశ్వాసమున శల్యుని
యుద్ధమును వర్ణించుచోఁ జెప్పియున్నాఁడు.

ఇక నిర్వచనోత్తరరామాయణములోని పద్యములను గొన్నిటిని మార్చియు, మార్పకయు భారతమునఁ బ్రయోగించినవానిలో నొకటిరెండు దృష్టాంతములను జూపి విరమించుచున్నాను.

“చ. గుణమున లస్తకంబునను గోటియుగంబునఁ గేలఁ దారఁ భీ
వణముగ నుప్పతిల్లి రభసంబున రేఁగినమాడ్కిఁ దీవ్రమా
గ్గణనికరంబు లొక్కట నరాతిబలంబులఁ గప్ప శార్ఙ్గ ని
క్వణనము రోదసీకుహరకర్పరముం బగిలింప నుగ్రతన్ ”

ఈపద్యమును నిర్వచనోత్తరరామాయణములో మూడవయాశ్వాసమున మొదట వ్రాసియున్నాఁడు. దీనినే విరాట పర్వములో నైదవయాశ్వాసమునఁ గొంచెము మార్పుచేసి యీక్రిందిరీతిగాఁ బ్రయోగించి యున్నాఁడు.

“చ. గుణమున లస్తకంబునను గోటియుగంబునఁ గేలఁ జాల భీ
వణముగ నుప్పతిల్లి రభసంబున రేఁగినమాడ్కిఁ దీవ్రమా
గ్గణనికరంబు లొక్కట నరాతిబలంబులఁ గప్ప గాండీ
క్వణనము రోదసీకుహరకర్పరముం బగిలింప నుగ్రతన్.”

ఇందు ‘తార’ యనునది ‘చాల’ గను ‘శార్ఙ్గనిక్వణన’ మను నది ‘గాండివక్వణనము’ గను మార్పఁ బడినవి. మఱియు తిక్కనసోమయాజి,

“మ. కలఁగెం దోయధిసప్తకంబు గిరివర్గం, బెల్ల నూటాడె సం
చలతం బొందె వసుంధరావలయ మాశాచక్ర మల్లాడెఁ గొం
దల మందెం ద్రిదశేంద్రపట్టణము పాతాళంబు ఘుర్జిల్లె నా
కుల మయ్యెం గ్రహతారకౌకులము సంక్షోభించె నావేధయున్.”

అనునిర్వచనోత్తర రామాయణములో నైదవయాశ్వాసము

లోని పద్యమును మార్పు చేయకయే విరాటపర్వములో నాలవయాశ్వాసములోఁ బ్రయోగించి యున్నాఁడు.

నిర్వచనోత్తర రామాయణములో నాటవయాశ్వాస మున దేవదానవ యుద్ధసందర్భమున రచింపఁబడిన

“మ. పటువేగంబున శాతభల్ల చయసంపాతంబునకొ మింట మి
కుట్టమై పర్వ భగద్ధగీయ మగుచుం గోపంబు రూపంబు లై
చటులక్రీడఁ జరించు నట్టిరువురుకొ శౌర్యోన్నతిం బోరి ను
త్కటదశోద్ధతులై పరస్పరజయాకాంతౌ ప్రచండంబుగన్.”

అనుపద్యమునే రెండవపాదమున “పర్వభగద్ధగీయమగుచున్” అనుపదములు. “మంటభగద్ధగయనన్” అను పదములతో మార్చియు నాలవపాదమునందలి ‘పరస్పరజయాకాంతౌ ప్రచండంబుగన్’ అనుసమాసమును ‘బరస్పరజయాకాంతం బ్రచండంబుగన్’ అనివ్యస్తపదములగఁ జేసియు విరాటపర్వము మూడవ యాశ్వాసమున దక్షిణగోగ్రహణ యుద్ధమునం బ్రయోగించి యున్నాఁడు.

“శా. శ్రావ్యంబై చెలఁగకొ గభీరమధురజ్యానాద ముద్దూరుపీ
రవ్యాపార నిరూఢతం బ్రతిశరారంభంబు మర్దించుచుకొ
సవ్యప్రాధి దృఢాపసవ్యగతి నాశ్చర్యంబుగా నేయుచుకొ
దివ్యాస్త్రంబులఁ బోరి రిద్దఱును సాదృశ్యం బదృశ్యంబుగకొ.”

అను నిర్వచనోత్తరరామాయణములోఁ జతుర్థాశ్వాసమున రావణకు బేరులకు జరిగినయుద్ధసందర్భమునఁ బ్రయోగింపఁబడిన దానిని మార్చేమియుఁ జేయకయే విరాటపర్వపంచమాశ్వాస మున నుత్తరగోగ్రహణమున ద్రోణార్జునసమర వర్ణనమునం జొప్పించి యున్నాఁడు. ఇట్టివానిని పెక్కులు చూపవచ్చును. గ్రంథవిస్తరభీతిచే వానిని విరమించుచున్నాను.

నన్నయతిక్కనాదులు సంస్కృత మహాభారతమును
 యథాక్రమముగా నాంధ్రీకరింపలేదనియును, మాతృకకు
 పరిగానుండక పోవుటయేగాక మూలములోని పెక్కుభాగము
 లను దెనిగింపక యు, సంగ్రహపఠిచియు నిచ్చానుసారము
 రచించినారని యిప్పటిపండితులు కొందఱు దోషారోపణము
 చేయుచున్నారు. వారిపద్ధతియే వీరికి బోధపడినట్టు గన్పట్టదు.
 ఆంధ్రభారతము సంస్కృతభారతములోని కథను మాత్రము
 గైకొని స్వతంత్రకావ్యముగా వ్రాయఁబడిన గ్రంథమే గాని
 కేవలము సంస్కృతభారతమునకు భాషాంతరీకరణ మనుకొ
 నుట పొరబాటు. ఇప్పటిసంస్కృత భారతము నన్నయతిక్క
 నాదులకాలములో నిట్లే యున్నదనుకొనుట మఱియొక పొర
 బాటు. తిక్కనకృతభారతమును సంస్కృతమహాభారతమునకు
 భాషాంతరీకరణ మనితలంచుట తిక్కనయెడ మనము సేయు
 నపరాధముగాఁ బరిగణింపవలయును. సంస్కృతమహాభారతము
 నుండి కథనుమాత్రము గైకొని మూలములో లేని యర్థాలం
 కారములును, రసభావములును, మానవస్వభావవర్ణనలును
 విచ్చలవిడిగాఁ బెంచియు, మూలములో విసుగుపట్టించెడు
 ననేకదీర్ఘకథానకములను వర్జనలను, వేదాంతఘట్టములను
 సంగ్రహపఠిచి యు, నిరంకుశవృత్తి గైకొని మూలముకంటె
 ను వేయిరె ట్లధికమనోహరముగా నుండునటుల రచించిన
 స్వతంత్రమహాకావ్యమనియే చెప్పఁ దగియున్నదిగాని మఱి
 యన్యము గాదు. తిక్కనసోమయాజి సంస్కృతభారతములో
 నున్న దానిని ముక్కకు ముక్కగాఁ దెనిగించి పెట్టియుండిన

యెడల నీయాంధ్రభారత మింతయు త్తమోత్తమకావ్యముగా నుండకయె పోవును. సంస్కృతకావ్యములను భాషాంతరీకరింప వలసినరీతి నిప్పటిపండితులకంటె నెక్కువబాగుగా నెఱింగిన వాఁడె గాని యల్పుడు గాఁడు. ఈసందర్భముననే వ్రాయుచు విజ్ఞానసర్వస్వసంపాదకు లగుశ్రీయుతకొమఱ్ఱాజు లక్ష్మణరావు పంతులుగారు “సంస్కృతభారతము బంగారపుముద్ద వంటిది. ఆంధ్రభారత మాముద్దలోనుండి కావలయునంత బంగారమును దీసికొని స్వర్ణకారుని బుద్ధివై భవముతోఁ జేయఁబడిన చక్కని సువర్ణకమలము వంటిది. ఉభయభారతములలోని యీభేదముఁ జూపి స్వర్ణకారుని బుద్ధివై భవము వైల్లడిచేయుటయే మాయు డ్దేశము.” అని యొకచోట వ్రాసి యున్నారు. ఇదియెంతయు సయుక్తికమును సహంజసము నైనవాదము. ఆంధ్రకవుల చరిత్రములో భగవద్గీతలను దెనిగింపనేలేదని వ్రాయఁ బడియెను. తిక్కనసోమయాజి దానిని ముట్టకపోలేదు. దానిని గూడ సంగ్రహముగాఁ దెనిగించియే యున్నాఁడని కీర్తిశేషులైన శతఘంటము వేంకటరంగశాస్త్రిగారు తాము వ్రాసినవిమర్శన పీఠికలోని దాని నీదిగువ నుదాహరించుచున్నాఁడను.

“భగవద్గీత లీతండు తెనుఁగుసేయక యుపేక్షించె నని జనప్రతీతి కలదు గాని యది యట్లు గాదు. దానింగూడ సంగ్రహముగఁ దెనుఁగుఁ జేసి యున్నాఁడు.

“శ్లో. ధర్మక్షేత్రే తే కురుక్షేత్రే సమవేతా యుయుత్సవః
మామకాః పాండవా శ్చైవ కి మకుర్వతసంజయః.

అనుభగవద్గీతా ప్రథమశ్లోకమును.

“క. మామగ ధర్మక్షేత్రం

* బైనకురుక్షేత్రమున మహాహవమునకుం

బూని మనబలముఁ బాండవ

సేనయు నిటువన్ని యేమిసేసెం జెపుమా.”

అను కందపద్యమునఁ దెనెఁగించి

“తే. ఇంతపాపంబు సేయంగ నెత్తికొందు

రయ్య రాజ్యలోభంబున నఖిలబంధు

జనుల వధియింపఁ దొడఁగితి నని రథంబు

మీఁదఁ గూర్చుండఁ బడియెఁ జే యూఁదికొనుచు.”

అనుపద్యముపర్యంతము ప్రథమాధ్యాయ మంతయుఁ దెనిఁగించెను.

“వ. ఇచ్చిభంబున శోకసంవిగ్న మౌననుండును విషాదవిహ్వలుం
డును, బరమకరుణాభరితుండు నై శరశరాసనంబులు విడిచి కన్నీరు దొ
రంగ నూరకున్న సవ్యసాచిం జూచి మధుసూదనుం డిట్లనియె.”

అనువచనము మొదలుగా ద్వితీయాధ్యాయముఁ దెనిఁగింపఁ బూని
సంగ్రహముగా విభూతి యోగాంతము లైనతొమ్మిది యధ్యాయముల
సారాభిప్రాయము సంక్షేపముగాఁ దెలిపి విశ్వరూపసందర్శన యోగా
ధ్యాయ మందలికథను,

“మ. అతిగుహ్యం బిది నీవు భూరికృప నీయధ్యాత్మముం గానఁ
సితి నాకిమ్మెయి విన్కిఁ గొంతభ్రమవాసెన్ యోగిహృద్ధ్యయమై
యతు లైశ్వర్యవిభూతి నొప్పు భవదీయంబైనరూపంబు నూ
చు తలం నెత్తెడుఁబోలు సేని దయఁ జక్షుఃప్రీతిఁ గావించ వే.”

అనుపద్యము మున్నఁగాఁ గొన్నింటఁ దేటపఱచి పిమ్మట యధ్యాయముల
యభిప్రాయమును సంగ్రహించుచు మోక్షసన్నాప్తి సంగ్రహప్రతిపాదక
మగుకడపటి యధ్యాయమందుఁ బ్రధానమయిన

“శ్లో. సర్వధర్మాన్ పరిత్యజ్య మామేకం శరణం వ్రజ
అహం త్వ సర్వపాపేభ్యో మోక్షయిష్యామిమాకుచః.”

అనుశ్లోకమును,

“తే. క్రందుకొను సర్వధర్మవికల్పములను
నెడల విడిచి దృఢంబుగ నే నొకండ

శరణముగ నాశ్రయింపుము సకలదుఃఖం
ములకుఁ దొలగింతు నిన్నుఁ బ్రమాదమందః.”

అనుపద్యమున దెనిగించి

“శ్లో. యత్ర యోగేశ్వరః కృష్ణో యత్ర పార్థోధనుర్ధరః
తత్ర శ్రీర్విజయో భూతిర్భూనా నీతిర్మతిర్భూషః॥

అనుభగవద్గీత్యాంతశ్లోః మును

“తే. అధిపయోగేశ్వరేశ్వరుః ధైవకృష్ణః
దుఃఖ భనుర్ధరభర్యుః ధర్మసుఃకుః సేచట
నీలిచిరచ్ఛట విజయంబు నీతి సిరియు
భూత నిత్యంబు లగు నిది నాతలంపు.”

అనుపద్యమున నాంధ్రీకరించెను.

తిక్కనకృతమైన మహాభారతకావ్యభాగ మాంధ్రీభా
షలో నద్వితీయ మైనదిగా నున్నది. ఇది ప్రపంచములోని
యొత్తమోత్తమకావ్యములలో నెక్కటియనుటకు సంశయ
ములేదు. ఇతని కవిత్వమహిమాదులను గూర్చి పూర్వకవుల
యొక్కయు పండితులయొక్కయు నభిప్రాయములను దెలుపు
టకంటె నేను జెప్పఁదగిన దింతకంటె నేమియునులేదు. ఆంధ్రీ
కవులచరిత్రమునందు రావుబహదరు వీరేశలింగముపంతులుగా
రిటులు వ్రాసి యున్నారు.

“కాని తిక్కనసోమయాజికైలింగో సమాసముగా వ్రా
యుటమాత్ర మెవ్వరికిని సాధ్యముగాదు. తెలుగుభాషయం
దెన్నోగ్రంథములున్నను తిక్కసోమయాజికవిత్వముతో సమా
నముగాఁ గాని దానిని మించునట్లుగాఁ గాని కవిత్వము చెప్పఁ
గలిగినవారు నేటివఱ కొక్కరును గనఁబడలేదు. తిక్కనకవి
త్వము ద్రాక్షాపాకమై మిక్కిలి రసవంతముగా నుండును.
ఈతని కవిత్వమునఁ బాదపూరణమునకై తెచ్చిపెట్టుకొనెడు

వ్యర్థపదము లంతగా నుండవు. పదములకూర్పు మాత్రమే గాక యర్థసందర్భమును మిక్కిలి పొందికగా నుండును. ఏవిషయము చెప్పినను యుక్తియుక్తముగాను ప్రాధము గాను నుండును. ఎక్కడ నేవిశేషణము లుంచి యేరితి నేపదములు ప్రయోగించి రసము పుట్టింపవలయునో యీక వికి దెలిసి నట్లు మఱియొకరికి దెలియదు. ఈతనికవిత్వము లోకోక్తులతోఁ గూడి జాతీయముగా నుండును. ఈయన పద లాలిత్యమును, యుక్తిబాహుళ్యమును, అర్థశారవమును, రచ నాచమత్కృతియు, శయ్యావిశేషమును, సందర్భశుద్ధియు, కల్పనాకౌశలమును, అన్యులకు రావు.”

శ్రీమదాంధ్రమహాభారతమునకుఁ బీఠిక వ్రాసిన కీర్తి శేషులైన శతఘంటమువేంకటరంగశాస్త్రిగా రీకవికవిత్వమహి మను గూర్చి యిట్లు వ్రాసి యున్నారు.

“ఏవిషయమునం జూచినను నిమృహాకవికి సమానుఁ డని చెప్పఁ దగినకవియొక్కఁడు నిప్పటికి వినంబడఁడు. ఇత నధికుఁడు లేడని చెప్ప నేల? ఈమహాకవికవనముంగూర్చి యెంత సెప్పినం జెప్పవలసియే యుండును గాని యొకప్పటికై నం దనివి దీఁడ జెప్పి నట్లుండదు.....ఈమహాకవి గ్రంథముం జూచి నేర్చుకొనవలసిన విషయములు నెన్నియేని గలవు. ఆంధ్రభాషాకవిత్వ మర్హ మితనికి దెలిసినట్టులు మఱియే యాంధ్రకవికి నిప్పటికిని దెలియదనియు, నిరాక్షేపముగాఁ జెప్పవచ్చును.”

ఇట్టిమహత్కార్యమును నెఱవేర్చుటచే నాధునికవిద్వాంసులే గాదు గొనియాడినది. తిక్కనసోమయాజి యనంతరకాల

ములోని పురాణకవులలో వివేషజ్ఞులు సోమయాజిని బ్రహ్మ
యనియే పొగడియున్నారు.

హరివంశములో నెఱ్ఱాచెగ్గడ:—

“మ. తనకావించినప్పటి తక్కురులచేతం గాదు నా నేముఖం
బునఁ దాఁ బల్కినఁ బల్కు లాగమములై పొల్పొందు నా వాణిన
త్తనునీతం దొకరుండ నాఁ జనుచుహత్వాప్తిం గవిబ్రహ్మ నా
వినుతింతుం గవితిక్కయజ్ఞునిభి లోర్వీదేవతాభ్యర్చితుఁ.”

భీమేశ్వరపురాణములో శ్రీనాథకవి.

“ఉ. పంచమవేద మైపరఁగు భారతసంహిత నాంధ్రభాషఁ గా
వింఁచెఁ బదేనుపర్వములు విశ్వజగద్ధితబుద్ధి నెవ్వఁ డ
కాఁగించనగర్భతుల్యున కఖండితభక్తి నమస్కరింతు ని
ర్వంచితక్తి ర్నితైభవిరాజికిఁ దిక్కనసోమయాజికిఁ.”

తిక్కనసోమయాజి కవివాగ్బంధన మనులక్షణగ్రంథము
నొకదాని రచించి నటు లీక్రిందిపద్యమువలనఁ దెలియు
చున్నది.

“క. తనరం గవివాగ్బంధన
మనుచందం బవని వెలయ హర్షముతోఁ
దిక్కనసోమయాజి చెప్పెను
జను లెల్ల నుతింప బుధుల సమ్మతిగాఁగఁ.”

తిక్కనసోమయాజి కవిత్వములోనుండు మహద్విషయ
ముల నన్నిటి నెత్తి చూపి యొకకావ్య విమర్శగ్రంథముగా
వ్రాయుట నాయుద్దేశముగాదు. గావున నాప్రయత్న మిందే
తెలుసుకొనెదమని విజ్ఞప్తిచేయుచున్నాఁడను.

ఆంధ్ర భాషాభివృద్ధి సంఘము, లిమిటెడ్., (ప్రారంభము 1907).

యా సంఘమువారు ఆంధ్రభాషాభివృద్ధికిని తన్మూలమున దేశాభివృద్ధికిని ఆంధ్రుల అభివృద్ధికిని అవశ్యమైన గ్రంథములను అనగా దేశదేశముల చరిత్రములు, శాస్త్రగ్రంథములు, మహానీయుల జీవితచరిత్రములు ఇతరభాషలలోని గొప్ప గ్రంథముల భాషాంతరీకరణములు, మొదలగు గ్రంథములను తెలుగు భాషలో ప్రకటింప నిశ్చయించుకొని, ఇప్పటివరకు ఈదిగువ గ్రంథములను ప్రకటించిరి. సంఘమువారివలన ప్రకటింపబడు గ్రంథముల నీక్రింది నియమములకు లోబడి కొనవచ్చును.

చందాదారులగుటకు నియమములు.

- (1) చందాదార్లు ప్రవేశరుసుము నాల్గణాల నీయవలెను.
- (2) చందాదార్లకు సంఘప్రకటనలనన్నిటిని పోస్టేజీగాక నూరు షేజీలకు నాల్గణాలచొప్పున నీయబడును. ఒక్కొక్క పుస్తకము తయారు కాగానే వి. పి. గా పంపబడును.
- (3) చందాదార్లగువారు సంఘమువారివలన ఇక మీదట ప్రకటింపబడబోవు గ్రంథములనన్నిటిని కొనవలెను. ఇదివరకు ప్రకటింపబడిన గ్రంథములలో వారిష్టమువచ్చిన వానిని కొనవచ్చును.
- (4) ఒక్కొక్క చందాదారు చందాదార్లు వెలలకు ఒక్కొక్క గ్రంథమునకు మైనపాందజాలరు.

(5) ఆయాగ్రంథమునకు తెగినట్టుగను, అవసరమైనట్టుగను చిత్రపటములు చేర్చబడును. పుస్తకముల నందముగ నుండునటుల జేయవలసిన ప్రయత్నములు చేయబడును.

వల్లూరి - సూర్యనారాయణరావు, బి.ఎ., బి.ఎల్., ఎల్.టి.,

కైకటరి.

ఉత్తరములు వ్రాయవలసిన విలాసము:—

శాదరా పబ్లిషింగు కంపెనీ,

185, హైంటురోడ్డు, మద్రాసు.

1. భారతధర్మ దర్శనము.

గ్రంథకర్త: గవర్ణమెంటు తెలుగు ట్రాన్స్లేటరగు
చన్నాప్రగడ భానుమూర్తిపంతులుగారు, బి.ఎ., ఎల్. టి.
తృతీయముద్రణము.

నిర్మలదేశాను రాగమునుబోధించు 109 పద్యములు. ప్రతిఆంధ్రుడును చదివి
తీరవలసినదే చందాదారులకు రు. 0-1-6 లకు ఇతరులకు రు. 0-2-0 లు.

3. షీష్యానారాయణరావు వధ.

గ్రంథకర్త:—వేమవరపు రామదాసుపంతులుగారు, బి.ఎ., బి.ఎల్.,

ఈ కథ మన యంధ్రదేశమున నాటకరూపమున ప్రదర్శింపబడు
చుండుటచేత ఆంధ్రులందరికిని తెలిసియేయున్నది. ఈగ్రంథమునందు
షీష్యానారాయణరావు, షీష్యామాధవరావు, రంగోబాబు బొమ్మలును, షీష్యా
నారాయణరావు వధయొక్క బొమ్మయును ప్రకటింపబడినవి. మృదు
మధురకైలి. వెల చందాదారులకు 0-1-6 ఇతరులకు 0-2-0.

8. స్వాతంత్ర్యదర్శనము.

గ్రంథకర్త:—దుగ్గిరాల-రామమూర్తి పంతులుగారు, బి.ఎ., ఎల్. టి.,

జాన్ స్టూఆర్టు మిల్లు అను ఆంగ్లేయ పండితోత్తముని లిబర్రీ అను
ప్రసిద్ధ గ్రంథముయొక్క భాషాంతరీకరణము. వెల చందాదారులకు
రు. 0-7-0 లు. ఇతరులకు రు. 0-12-0 లు.

9. మహారాష్ట్ర చరిత్ర.

గ్రంథకర్త:—చిల్లరిగె శ్రీనివాసరావు పంతులుగారు, బి. ఎ.

ఏ హైందవుడైనను నిన్ను గాక మొన్నటివరకు స్వరాజ్య సుఖమును
భవించిన మహారాష్ట్ర సోదరుల పవిత్రచరిత్రమును చదువకుండుట హాస్యా
స్పదముగదా. మహాదేవ గోవిందరానడే మొదలగు మహనీయులచేవ్రాయ
బడిన గ్రంథ సహాయముచే మృదుమధురకైలిని వ్రాయబడిన ఉద్గ్రంథము.

హిందూదేశ పటమునుఁ శివాజీ, రామదాసస్వామి, రాజావెం
కాజీ, తారాబాయి, సాహుమహారాజు, షీష్యాబాజీరావు, అహల్యా
బాయి మొదలగు 22 చిత్రపట శోభితమయి యున్నది.

ఇదివరలో ఆంధ్రులు హిందూ దేశ చరిత్రములో హిందూ మహమ్మదీయ మహాయుగములను మాత్రము చదివియుండిరి. ఇప్పుడు మహారాష్ట్ర మహాయుగము చదివితీరవలసినదే. వెల చందాదారులకు రు. 1-4-0. ఇతరులకు రు. 1-14-0.

10. ఆంగ్లేయ రాజ్యాంగ నిర్మాణచరిత్ర.

గ్రంథకర్త: గోపేటి - కనకరాజు పంతులుగారు, బి.ఏ., బి.ఎల్.,

మన హిందూ దేశమున ప్రస్తుతము మనము అనుభవించు శాంతము, నుఖములకు నాధారభూతులైన మనపరిపాలకుల నాస్థులచుగు ఇంగ్లాండు దేశముయొక్కయు, పరిపాలకులగు ఇంగ్లీషువారి పార్లమెంటుయొక్కయు చరిత్రము. వెల చందాదారులకు రు. 2-12-0. ఇతరులకు రు. 1-4-0.

11. ఆరోగ్య శాస్త్రము.

గ్రంథకర్త:

భోగరాజు - పట్టాభి శీతారామయ్యగారు, బి. ఏ , ఎం. బి., సి. ఎం.,

తెలుగు భాషలో ప్రకటింపబడిన ఈ శాస్త్ర గ్రంథమునకు సాటి వేరొకటిలేదు.

ఇందలి యంశములు మనము ఉదయమున తేచినది మొదలు సాయం కాలమువరకు మననిత్యోత్సవములకు సంబంధించినవి. ఆరోగ్యమును కోరని మానవుడుండడుగాదా. మనము పీల్చుగాలి, మనము త్రాగునీళ్ళు, మనము తిను ఆహారము, మనకు అక్కర లేని పదార్థములను పారవేయుట, మన ఇండ్లు మనదేశాలోగ్యము, వ్యాధినివారణము మొదలగు సంగతులను గురించిన గ్రంథము. ఎల్లరకు బోధపడునట్లు వట్టిమాటలుగాక ప్రయోజనకరమైన విషయములను ఇందు చక్కగ వ్రాయబడినవి.

వెల చందాదారులకు రు. 1-0-0 లు, ఇతరులకు రు. 1-1-0.

12. అశోకుని చరిత్రము.

గ్రంథకర్త:—బేతవూడి లక్ష్మీకాంతరావుగారు. రెండువేల సంవత్సరములకు పూర్వము భరతఖండమనుభవించు చుండిన ఐశ్వర్యము నారిగ కతలును, పరిపాలనా నిపుణతయును తెలిసికొనఁగలుగు గ్రంథము. ఒక

సారిచదివి సారవేయక ప్రతిదినము పఠింపవలసిన గ్రంథరాజము. వెల చందాదారులకు 0-13-0. ఇతరులకు రు. 1-4-0.

13. ప్రభావతి (నవల.)

గ్రంథకర్త:—గాదె-శ్రీజగన్నాథస్వామిగారు.

ఈకథశ్రీశివాజి చరిత్రకాలమునాటిది. దీనియందు శ్రీశివాజికిని విజాపురపు సుల్తానునకు నున్న సరస్వరభేదములు తరువాతసవరణ, చక్కగ తెలుపబడినవి. శ్రీశివాజి మహారాజుయొక్క అద్వితీయ దేశభిమానము చక్కగ వర్ణింపబడినది. రామదాసస్వామియొక్క నీతిబోధలను చదువ తగియున్నవి. ఆయా సందర్భములకు తగిన వర్ణనలనుకలిగియున్నది. శైలి సులభము వెల. చందాదారులకు రు 0-12-0. ఇతరులకు 1-4-0.

14. పశుశాస్త్రము.

గ్రంథకర్త:—పేకుమళ్ల-రాజగోపాలరావుగారు, బి. ఏ.,

కృష్ణాజిల్లా న్యవసాయసంఘ గౌరవ కార్యదర్శిగారగు

గోపికెట్టి-నారాయణస్వామి, బి. ఏ., గారి యుపోద్ఘాతముతో

ఈగ్రంథమునందు సునదేశముందలి పశువులు, ఇతర దేశమునందలి పశువులు, పశువుల యాహారములు, ఏయే పదార్థములు పాడిపశువులకు పెట్టిన పాలుబాగుగా నిచ్చునో వాని వివరములు, పశురోగములకు తగు వైద్యములు ఈ మొదలుగాగలయంశముల నన్నిటినిబహుములభ శైలిని వ్రాసియున్నారు. పశువులుగల ప్రతివారును చదివితీరవలసిన గ్రంథము. చందాదారులకు రు 0-5-0. ఇతరులకు రు. 0-10-0.

15. చీనాదేశ చరిత్రము.

గ్రంథకర్త:—బేతపూడి లక్ష్మీకాంతరావుగారు.

ప్రపంచమునందలి అన్ని దేశముల చరిత్రములును చదవవలసిన యావశ్యకతయట్లుండగా ఎన్నో విధముల మనదేశముయొక్క పోలికగల చరిత్రమును చదివితీరవలసినదే. వెల చందాదారులకు రు. 0-18-0. ఇతరులకు 1-4-0.

16. రాజ్యాంగ తంత్రము.

మొదటి భాగము.

గ్రంథకర్త. వల్లూరి- నూర్యనారాయణరావుపంతులుగారు, బి.ఎ., బి.ఎల్.,

రాజకీయ స్వాతంత్ర్యములను నిబంధనానుకూల రాజకీయాందోళనమువలన సంపాదించుకొనఁగలుగుట ప్రపంచధర్మము. అట్టిహక్కులు మనహిందూదేశమునకును రావలసియున్నవి. ప్రజలందఱునట్టి యాందోళనముచేయుటకుమందు ప్రపంచమునందలి యన్ని దేశముల రాజ్యాంగ తంత్రములను గ్రంహింపవలసియున్నది. ఇట్టి లోపమును ఆంధ్రలోకమునకు తీర్చుకొఱకీ గ్రంథమును గ్రంథకర్త రచించెను. శైలిబహుసులభము. వెల చందాదారులకు రు. 1-0-0. ఇతరులకు రు. 1-8-0.

17. కమలకుమారి.

గ్రంథకర్త:—బాలకవి పారనంది వెంకటరమణమూర్తి.

శ్రీ శివాజీచక్రవర్తి శివ్యాగడమనుకొట పట్టుకొనిన కథ నవలగా వ్రాయబడినది. చందాదారులకు రూ. 0-10-0. ఇతరులకు వెల రూ. 1-0-0

18. రాజ్యాంగ తంత్రము.

రెండవ భాగము.

గ్రంథకర్త:—మ-రా-రా. వల్లూరి నూర్యనారాయణరావు పంతులుగారు, బి. ఏ. బి. ఎల్. ఎల్. టి.

గ్రంథకర్తగారు దీని మొదటి భాగమునందు అంగ్లేయ రాజ్యాంగ తంత్రములను అమెకొసంయుక్త రాష్ట్రము నతివిపులముగవివరించి ఈభాగమునందు తక్కిన అన్ని దేశముల రాజ్యతంత్రములను అతి సులభ శైలిని వివరించియున్నారు. శైలిబహుసులభము. వెల చందాదారులకు 0-8-0 ఇతరులకు 0-12-0.

19. ప్లేటోగారి రాజనీతి శాస్త్రము.

గ్రంథకర్త:— మల్లాది వెంకటరత్నంగారు. బి.ఎ., ఎల్. టి.

ఏయేసద్ధతులిమిద స్వరాజ్యమును ఏర్పరచవలెనో తెలుపు గ్రంథము. కాలమునకు తగినగ్రంథము.

వెల చందాదారులకు రు 0-10-0 ఇతరులకు 0-14-0

20. తిమ్మరుసుమంత్రి.

గ్రంథకర్త:— చిలుకూరిశీరభద్రరావు పంతులుగారు.

ఆంధ్రదేశమున తిమ్మరుసుపేరు తెలియనివారు లేరు. అట్టిమహానీయుని చరిత్రము చరిత్రాత్మకముగ వ్రాయబడినది. అవశ్యపఠనీయము

వెల చందాదారులకు రు 0-5-0 ఇతరులకు 0-8-0లు.

పునర్ముద్రణము కావలసిన గ్రంథములు.

2 అప్పరుచరిత్ర. 4 వివేకానందస్వామి జీవితము. 5 సిక్కులచరిత్ర.
6 విద్యాసాగరుని చరిత్ర. 7 రామమోహన రాయలచరిత్రము.

శ్రీ శి వా జి చ రి త్ర ము.

మహారాష్ట్ర దేశోద్ధారకుడును హైందవ జాతీయనాయకుడును అగు ఈ మహనీయుని చరిత్రము మ-రా-రా. కే. వి. లక్ష్మణరావుపంతులు ఎం. ఎ. గారిచే వ్రాయబడినది.

పెదరువైటు పేషరు: క్యాలికోబైండు. రంగులపటములు.

వెల రు 1—0—0 మాత్రము.

ప్రతి హైందవుడును చదివి తీరవలసిన పవిత్రగ్రంథము.

మావద్ద సరస్వతీ పత్రికాప్రకటన గ్రంథములు విడివిడిగాను వాల్చుములుగా బైండు జేయబడియునుఉన్నవి. ధరల్కు చాలాతగ్గించబడియున్నవి. కేటలాగు కావలసినవారు పయివిలాసమునకు వ్రాయవలెను. స్వప్రతులు మాత్రముకలవు.

ముందు రాజోపు గ్రంథములు.

హిందూ దేశ విశ్వర్యము

గ్రంథకర్త:—వేపాసత్యనారాయణమూర్తిగారు బి.ఏ.,

అపూర్వగ్రంథము. తెలుగుభాషలోనిట్టి గ్రంథము ఇదివరకు ప్రకటింపబడలేదు. దేశములోని ద్రవ్యముతో సంబంధించిన అన్ని హంశములను పులముగఁ చర్చించబడును.

భూముల వైసలాపధతి, కూలి, గడ్డిలు, లాభములు, ఇండియా యందలి వృత్తస్పిధము గానున్న ద్రవ్య సంపత్తి, శ్రమావిభాగము, మూలధనము, వర్తక వ్యాపారములయందు సపత్నభాగసమస్య, హిందూ దేశమున నాణెముల చరిత్రము, బాంకినోట్లపద్ధతి, స్కూలు బ్యాంకులు, ప్రయివేటు బాంకులు, ప్రస్తుతపు హెచ్చుదరలకు కారణములు, దేశీయ బ్యాంకులు, ఇండియా దేశమును, ఆదాయము, ఖర్చు, భూమిపన్ను విధానము, రైల్వేలపద్ధతులు, ఆదాయవ్యయములు, సేనాపద్ధతి, ఖర్చులు మొదలుగాగల ఆ నేవిషయములు, అన్యభాషలలోని గొప్ప గ్రంథముల సహాయములవలనను, గవర్నమెంటు రిపోర్టులు, ఆదాయవ్యయపట్టికలు మొదలైనవాటి సహాయముచేతను ఈమహాగ్రంథము అంధుల ఆభివృద్ధికి తోడ్పడుటకు గాను బహువ్యయప్రయాసలతోర్చి ముద్రించబడుచున్నది. కొలదికాలములో తయారగును. వెంటనే అర్జరుచేయవలెను.

ప్రాధెసరు రాధాకృష్ణముద ముకర్షి గారివలన రచియింపబడిన రెండు వేల సంఖ్యరములయొక్క హిందూ దేశ సముద్ర వ్యాపారప్రాముఖ్యమును, అందులో ఆనాటి ఆంగ్లదేశముయొక్క ఔన్నత్యమును తెలియజేయు చరిత్రము.

గ్రంథకర్త:—మ-రా-రా-శ్రీ చిలుకూరి వీరభద్రరావు పంతులుగారు.

శారదా పబ్లిషింగు కంపెనీ,

185, మన్మంతురోడ్డు,

మద్రాసు.

అమూల్యమైన లా గ్రంథములు.

గ్రామవ్యవహారబోధిని	4	0	0
క్రిమినలుప్రాసిజరుకోడ్డు	5	0	0
సివిలుప్రాసిజరు కోడ్డు	5	8	0
సాక్ష్యశాస్త్రము	2	8	0
జమీందారీ గ్రామోద్యోగశాసనము	1	4	0
వంశపాఠ్య గ్రామోద్యోగశాసనము	1	2	0
అభిభాజ్యజమీందారీల శాసనము	1	8	0
స్పెసిఫిక్ రెవెన్యూ ఆక్టు	0	12	0
ఆయుధ శాసనము	0	12	0
రిజిస్ట్రేషన్ ఆక్టు	0	10	0
కాలదోషముల ఆక్టు	1	0	0
మైనరుల గార్డయనుల ఆక్టు	1	0	0
దివాలా ఆక్టు	0	8	0
పంచాయతీ ఆక్టు	0	6	0
దేవస్తానముల ఆక్టు	1	4	0

పయిగ్రంథములను వేనిని కోరినను పోస్టేజీ మేమేధించి
పంపగలము.

శిలాశాస్త్రము

వట్టిపేంగు కంపెనీ,

185, మాంటూరోడ్డు, మద్రాసు.

